

Il-Malti

RIVISTA TAL-AKKADEMJA TAL-MALTI



Ħarġa Letterarja LXXXIX 2016



Il-Malti

Rivista tal-Akkademja tal-Malti

ĦARĠA LETTERARJA
LXXXIX
2016

Pubblikazzjoni
L-Akkademja tal-Malti
klabb kotba maltin

II-Bord Editorjali

Editur: Achille Mizzi

Membri: Toni Cortis

Ing Maurice Mifsud Bonnici

Claire Zerafa

Qari tal-provi: Joseph P. Borg, Reno Fenech, Claire Zerafa

Pubblikazzjoni tal-Akkademja tal-Malti

© 2016 L-Akkademja tal-Malti

ISBN: 978-99932-7-574-9



Iddedikat lil
J.J. Camilleri
1928 - 2012

Werrej

L-editorjal	
<i>Achille Mizzi</i>	ix

POEZIJI

Nottun op. 9 nru 2	
<i>Beverly Agius</i>	2
Naf	
<i>Carmel Azzopardi</i>	4
Hsejjes Hajja	
<i>Clifton Azzopardi</i>	6
Il-Ġrajja t'Għasfur Stramb	
<i>Mario Azzopardi</i>	8
Tektik... u Għana	
<i>Rena Balzan</i>	10
Kun Af li f'Qiegh Għajnejk	
<i>Charles Bezzina</i>	12
Il-Qalb Imwebbsa	
<i>Ġorġ Borg</i>	13

II-MALTI

Bħal Huta Mgewħa

Louis Briffa 14

Taħt il-Mezquita, Cordòba

Norbert Bugeja 15

Il-Maskarat

Alfred Degabriele 16

Trid Mara

Leanne Ellul 18

Id-Dgħajsa

Victor Fenech 20

Ilħna

Joe Friggieri 22

Roulette

Joe Friggieri 23

Għera

Joe. P. Galea 24

Hġiegħa

Maria Grech Ganado 25

Ġenna Qatt Mirbuħa

Karmenu Mallia 26

Il-Fantażma tal-Mara Mqarba

Albert Marshall 28

Dahlet Qorrot

Daniel Massa 30

Granada, Parque Central

Immanuel Mifsud 33

Waħda Mara

Immanuel Mifsud 34

Mors

Therese Pace 35

Għada	
<i>Alfred Palma</i>	36
Emmint Xejn ma Jintemm	
<i>Ġorġ Peresso</i>	38
Tuffieħa bl-Imsiemer tal-Qronfol	
<i>John Peter Portelli</i>	40
Lil Karmenu Vassallo	
<i>Andrew Sciberras</i>	41
Irrid il-Qamar Jiddi	
<i>Carmel Scicluna</i>	43

PROŻA

Din il-Bicċa Huta	
<i>Steve Borg</i>	46
Karta li Taret mar-Riħ	
<i>Lina Brockdorff</i>	51
Nixtieq, u Kemm Nixtieq!	
<i>J.J. Camilleri</i>	55
Caterina	
<i>Sandro Mangion</i>	67
L-Għajta tal-Pappagall	
<i>Pierre J. Mejlak</i>	69
Id-Destin	
<i>Laurence Mizzi</i>	74
L-Arlogg tal-Bozza	
<i>Rita Saliba</i>	78
Kurżità	
<i>Alfred Sant</i>	81
Il-Ġeneral	
<i>Vincent Vella</i>	90

Mirja

Trevor Zahra 96**TRADUZZJONIJIET**

L-Adulteri

*Golan Haji**Maqluba għall-Malti minn Clare Azzopardi u Albert Gatt*..... 100

L-Istennija

*Berislav Blagojević**Maqluba għall-Malti minn Kit Azzopardi*..... 106

Il-Qattus

*Ghassan Kanafani**Maqluba għall-Malti minn Walid Nabhan*..... 108

L-Iben Addottat

*Guy de Maupassant**Maqluba għall-Malti minn Josette Attard*..... 113

Sunett Nru. 18

*William Shakespeare**Maqluba għall-Malti minn Alfred Palma* 118

Il lanto por Ignacio Sánchez Mejías

(Lamentazzjoni għal Ignacio Sánchez Mejías)

*Federico Garcia Lorca**Maqluba għall-Malti minn Therese Pace* 119

Silta minn Servitude et Grandeur Militaires

*Alfred de Vigny**Maqluba għall-Malti minn Paul Zahra* 127

L-editorjal

Achille Mizzi

Harsa lura u oħra 'l quddiem

Meta ġejt biex nikteb dan l-editorjal għall-ħarġa ta' IL-MALTI li għandkom f'idejkom bdejt inqalleb edizzjonijiet tas-snin l-imghoddija biex mill-passat niżen il-qagħda tal-ilsien Malti llum u forsi nislet xi tagħlima għall-gejjieni.

L-istorja tal-Malti qatt ma kienet watja u sielma. Sa mill-bidu kien hemm min iddarras li l-Malti beda qajla qajla jerfa' rasu u jikseb jeddijietu. Fost dawn kien hemm dawk li kienu għamlu mit-Taljan għelm ta' privileġġ u snobbiżmu li bih kienu jiddandnu u jintgħażlu mill-kotra tal-poplu li kienet sajma minn kull tagħlim u tajba biss biex issefter minn sbieħ ix-xemx sa nżulha.

Ma' dawn issieħbu mbagħad kontra l-Malti dawk li ħaddnu l-ilsien Inġliż biex intrefgħu pulzier biex setgħu jinħabbu mal-ħakkiema barranin u javvanzaw fin-negożju, fiċ-ċivil u fl-isferi kollha tal-ħajja Maltija bla ma qatt ħabblu rashom li l-Malti kien l-ewwel u qabelkollox wiehed mis-sisien tal-identità tagħna li tagħmilna verament Maltin.

Illum nibtu għedewwa ta' xorta oħra; għedewwa moħbijin u sottili li jippużaw ta' pampaluni tal-Malti, imma li wara l-maskra għandhom leblieba biex imexxu l-politka tagħhom qarrieqa u opportunisti. Dawn huma attar perikolużi għax bħas-susa jfaqqsu u jgħawru lill-istess zokk li jirfed il-Malti. L-attakk tagħhom qatt mhuwa frontali imma ġej dejjem mill-ġnieb biex jaqdi l-aġenda moħbija tagħhom. Erhilhom minn żmien għal żmien joħroġu xnigħat

IL-MALTI

li l-Ilsien Malti jinsab f'xi kriżi u jinsew li qatt daqs illum l-ilsien Malti ma kellu prestigju li wasslu saħansitra f'fora internazzjonali bħalma hi l-Unjoni Ewropea. It-tattika tagħhom hija li jiskreditaw il-Kunsill Nazzjonali tal-Ilsien Malti, li twaqqaf apposta bl-Att tal-Parlament Nru. V tal-2004. Dawn lanqas ma jimpurtahom li jagħtu pjaċir lill-għedewwa antiki li l-Malti qatt ma ħamlu u li illum ma jissugrawx jitekellmu għax jafu li l-poplu huwa kontrihom u li l-Malti għandu warajh is-saħħa tal-Kostituzzjoni ta' Malta.

Mela ejjew għal mument ngħidu għalihom il-famuż vers li nsibu fl-*Inferno* ta' Dante Alighieri, *Non ragioniam di lor, ma guarda e passa*.

Għalhekk deherli li f'mument bħal dan u biex inwettqu l-fehma tagħna b'risq l-Ilsien Nazzjonali ħsibt li ndur lejn l-edizzjonijiet qodma ta' IL-MALTI u lejn kitbiet oħra mxerrdin biex niġbor gawhar ta' għerf dwar l-Ilsien Malti li hallewlna dawk ta' qabilna, biex minnhom nitgħallmu u niddawlu dwar fejn hi t-triq li veru tfttex il-gid ta' lsienna.

Mikiel Anton Vassalli

1764 -1829

Silta minn 'Lin-Nazzjon Maltija' –

Dahla għal- 'Lexicon',

maqluba għall-Malti minn Frans Sammut

...“*Naf biżżejjed li hemm uħud li jħarsu bl-ikrah lejn l-Ilsien Malti għax jgħodduh bla siwi u mingħajr il-ħila li jitrawwem hekk kif ukoll hija nieqsa l-ħila żgħira u żewwiela tagħhom; u li din il-fehma hekk qerrieda sa issa dejjem kienet minn fuq u hekk caħħdet lin-Nazzjon minn wisq u wisq gid. Imma issa li qed jitressaq is-sew b'turijiet mill-aktar dafja u rraġunati, li wieħed imur kontrih jew huwa thewdin bla tarf jew mibegħda sfika għall-gid ta' kulhadd. In-nies sewwa, għaqlin u li jhobbu lil għajrhom qatt ma jfittxu ħlief is-sew u li jiksbu t-tagħlim, u meta xi darba jaslu jmaqdru, dan jagħmlu biss biex ikatruh u jagħmlu aktar dafi, u mhux għax-xewqa battala li jkunu biss imaqdru.”*

Dun Karm**1871 - 1961**L-editorjal ta' *Il-Malti*, (fl-ewwel ktieb tal-1934)

“... qatt ebda ħjiel ta' partiti ma xiref
minn Il-Malti, qatt ma ġhawwiġna,
qatt ħadd ma daħal f'darna,
li ma kienx jaqbel ma fehmitna”

Prof. Ġużè Aquilina**1911 - 1997**L-editorjal ta' *Lehen il-Malti* (Lulju-Sett. 1946)

“Meta l-kotra tal-Membri tal-Assemblea Nazzjonali, qatgħu li l-Malti, flimkien mal-Ingliż, għandu jkun l-ilsien uffiċjali ta' Malta, fissret ix-xewqa tal-Maltin li f'għajnejn il-barranin mil-lum 'il quddiem għandna nibdew nitqiesu bħala nazzjon għalina. U b'hekk sa fl-aħħar ser jingħata bidu biex jibdew jissewwew dawk l-iżbalji li żammew lill-gzejjer tagħna lura ħafna, fost dawn iċ-ċaħda u t-twarrib tal-ilsien Malti li kien iġib miegħu ċ-ċaħda u t-twarrib ta' dawk il-Maltin li ma jafux ħlief bil-Malti mid-dinja tal-progress u tal-idijat ġodda”

Prof. Ġużè Galea**1901 - 1978**L-editorjal ta' *Il-Malti* (Dicembru 1972)

“Fejn jindaħal il-gid tal-ilsien Malti m'għandux ikun post għal nuqqas ta' ftehim: fejn tilħaq l-imħabba lejn art twelidna ma għandhiex tasal firda.”

Nagħlaq din il-kitba billi nikkwota minn diskors li jiena kont għamilt bħala President tal-Akkademja tal-Malti f'għeluq is-Seminar li kien iġib l-isem *Ilsien Qadim f'Millennju Ġdid*.

“Il-millennju l-qadim għadda u l-gdid għadu riesaq. L-istorja twila tal-Malti, li minkejja ċ-ċokon ta’ pajjiżna u d-diffikultajiet li jsib quddiemu, għadu lsien sabiħ u b’saħħtu, turina li l-Malti huwa u għad jista’ jkun dejjem iżjed l-aqwa mezz biex tisseddaq l-identità tagħna u jorbot lill-antenati li għexu qabilna mal-generazzjonijiet li għad jitwiieldu fil-futur.

L-ilsien huwa l-aqwa teżor li fih hemm mażżuna l-memorja kollettiva tat-tigrib ta’ ġensna. Għandha tkun l-isbaħ sfida għalina li fuq l-għatba tal-millennju l-gdid mhux biss nagħmlu l-att tal-fidi f’dan l-ilsien imma nistinkaw biex dan dejjem iżjed jixxettel u jissahħaħ.”

POEZIJI

Nottun op. 9 nru 2

Beverly Agius

Bhal sajjetta perpetwa, int, tarmi
dawl paralizzanti li jinfirex f'dalma
bejn l-għadam li dammejt f'dahri

kuljum li ttantajt nitgħallmek,
minn gildek sa laħmek sa ruħek.
Izda kull jum nafek l-istess,
sa mill-ewwel darba
li ltqajna fejn l-arblu
li minnu tnissilna.

Dakinhar, kienet lejla
sebħet ġurnata –
ma niftakarx,
ma nafx.

Niftakar.
Ta' ħames snin
ħallejtli jdejjia
biex titlaq tigrì
fil-bnazzi ta' darba.
Bnazzi li bil-mod
sar sajf għatxan.

Waqajt. Waħdi kelli nimxi
fuq għadmi li kont sraqtlek
qabel l-ewwel darba li aftek.
Thabbilt. Fl-irkiekel li ġarrewni
'l bogħod minn dahrek.
Xkanajt. F'nervituri ta' passaġġi –
imdawla għal ftit – li girfu sema iswed.
U ngrift. Mal-vojt, iebes-sur li qatt
ma lhaqt f'surtek paterna.

F'da' n-nottur, int, is-sajjetta
li taħsad b'dawlek jilma daqs dlamek,
mghaddam f'għadmi. F'dahri, il-lejl
għadu mqajjem bis-sajjetti
li laqtu l-arblu li laqqagħna.

*Din il-poeżija nqrat waqt il-Biennale li sar Milan,
f'Ottubru tal-2015*

Naf

Carmel Azzopardi

n_{af}

ir-raġel li l-Ġimgħa flgħaxija
 issettja l-mowbajl
 biex l-għada jorqod siegħa żejda
 u flok siegħa żejda
 raqad eternità

it-tfajla t'għoxrin sena
 li għoxiet tittajjar
 mimduda f'sodditha
 sa ma darba ittajret fl-gholi żzejjed
 u baqgħet ma giet lura qatt

ir-raġel tal-kamra tan-nar
 li darba sajjar l-istuffat tal-fenek
 qalb il-murtali
 u ttajjar lejn is-sema
 bir-riħa tfuħ tal-istuffat

l-espert tal-*bomb disposal unit*
li darba qata' il-wajer żbaljat
u baqa'
ma nduna qatt li żbalja
it-tifel kamikazi
li ppakkjawh bl-isplussivi
u mar għand Alla tiegħu biċċa biċċa

il-kelb li mtedd minn tulu f'nofs ta' triq
biex jagħmel suwiċidju

Hsejjes Hajja

Clifton Azzopardi

M_{huwiex}
il-ħoss tal-vaguni
meħjuta ħarir,
ħerġin
mill-mina mudlama
tal-istrument,
li jagħti 'l-*jazz*
bixra organika.

Anqas il-fatt
li min jinseġ dan-noti
ġieli jħit b'urġenza ta' flien
għaddej jiġri f'kuritur twil,
bit-tir li jitfi kitla tnewwah
fuq il-kuker tal-gass
fit-tarf l-ieħor.

U lanqas
li min jinseġ dan-noti
ġieli jinsigħom
b'lajma immortali
ta' borma ttektek ikel
għal mejda mistednin
li għadhom fil-guf.

Iżda huwa l-fatt
li l-*jazz* miegħu ma jgħorrx bagalji,
ma jgħorrx kamera tar-ritratti.
Il-*jazz* miegħu ma jgħorrx
il-verdett tal-qarrejja tax-xorti.

Jissawwar mill-mument,
fil-mument.
Il-*jazz* bħall-ilma.
Il-*jazz* hu ilma.

II-Ġrajja t'Għasfur Stramb

Mario Azzopardi

Ma nafx sewwasew
kienx ċawlun
jew għasfur goff tal-bejt.
Imma kien jgħanni bi grieżem mibruxin
ma' tlugħ u nżul ix-xemx
taħt il-veranda.

Imma kellha sseħħ xi ħaġa terribbli:
L-għasfur beda jrekken
tiben,
rix imghakkar,
u weraq imqadded.

U hadd ma nduna.

Dan l-għasfur imberfel
darba ġarr tul ta' lenza twila metru
u reġa' hadd ma nduna.
Hasbu li dan mhux dettall importanti.

Imma darba

fl-eqqel ta' xemx tixwi għal xi t-3.00 ta' waranofsinhar
l-għasfur goff u stramb tghallaq.

Ġwenħajh baqgħu jagħtu.

Jirrezistu għal ħin twil.

Sa ma beda jdallam.

Inġabret in-nies tħares muta

u l-għasfur baqa' jmut

u jitbandal.

Kwiet.

Qalbieni.

Sakemm stira.

Tektik ... u Għana

Rena Balzan

Ilsna jtektku ...
u jtektku ...
f'ċirku magħluq
t'ossessjoni
u frustrazzjoni,
u fuq kollox
tiegħi
magħhom ...
daqshom ...
jew aktar.
X'toqol ta' moħħ
mimli daqs bajda
b'tektik ... tektik
t'ilsna
li forsi jwasslu ...
jew ma jwasslu 'l hadd
imkien.

U f'daqqa waħda
minn go balluta xiha
kbira ... u mqita

l-ġhana t'elf ġhasfur ...
ħlejju ... mal-ġħabex bikri
ta' filġħaxija;
ħlejju ... fi ftuħ
li jtuq u jtaffi
t-toqol ta' moħħ ...
ta' ruħ ... issa mifdija
merħija bħal f'seher
ġo ħoġor in-natura
ħielsa — f'tġħanniq
ġhammiela
dejjema
ma' nisel il-ħolqien

Kun Af li f'Qiegh Għajnejk

Charles Bezzina

Kun af li f'qiegh għajnejk ix-xewqat jibbru,
u jifthu bħal murtali bil-kuluri.
Kun af li f'qiegh għajnejk il-qamar aħmar,
u jieħu n-nar kull meta l-kwiekeb jaħbtu,
Kun af li f'qiegh għajnejk hemm jgħixu l-ombri,
u jaqbzu ma' xulxin bejn dawl u dalma.
Kun af li f'qiegh għajnejk hemm mewġ jirvilla,
u jtajjar raxx li jasal 'l hinn mix-xtajta.
Kun af li f'qiegh għajnejk hemm xrar ta' mħabba,
u jogħla spiss ifttxex xrariet oħra.
Kun af li f'qiegh għajnejk hemm storja kbira
li għad trid tiġi darba rakkontata.

Il-Qalb Imwebbsa

Ġorġ Borg

Il-qalb, il-qalb imwebbsa
malajr tirtab u ssir imkebbbsa
jekk tasal tmiss man-nar.

U l-qalb li darba mwebbsa
taf tibqa' tant u tant imkebbbsa
li tarmi, tarmi x-xrar.

Bħal Huta Mġewħa

Louis Briffa

Bħal huta mġewħa kont qrobt lejki. B'sorpriża
wahħaltni, ja sunnara assassina.
Nitilqek jien ma stajt għalkemm niggiżtni,
u bik f'gargija għomt forsi ninheles
mill-ħabs ċirkostanzjali li herrieni.

Remota ħarstek tikkalkula kollox ...
U flaħt, ma flaħtx, niġġieled f'dan il-baħar
ta' mħabba eżitanti, deludenti ...
Ċerimonjiera tlabtni ntemmu kollox,
u jien ċedejt biex nehles minn dal-kalzri
biex xorta nsqejt l-imrar ta' wegħdi finti.

Mill-ghafja ta' qiegħ l-ibħra naqta' werqa
daqs bniedem għolja, daqs għajnejk oskura.
Hekk ngħatti biha l-fdal ta' din l-imħabba
mill-ħars malinn tal-qraba li seħtuna.

Taħt il-Mezquita, Cordòba

Norbert Bugeja

Minn tarf is-sinsla tiegħek tibda l-hena,
titkagħweġ, tiżfen, titla' 'l fuq, ithaffef
lejn l-gholja fejn jispiċċa l-uġiġħ tagħna
u jibda dak ta' din il-belt mirfusa.

Minn tarf ir-Rothmans Blue l-ewwel tinwiha
tiġġerra tul l-isqaq, tqajjem il-*barrio*,
tinħall fil-hoss ta' sidrek tiela' u nieżel
bil-biża' li l-ġejjieni se jinqasam
fi-arkati roża u bojod tal-Mezquita.
Dirġhajna jmissu l-lejl, isibu s-sinsla,
rukkell rukkell ifittxu lewn l-imħabba
li l-belt ma sabet qatt, ifittxu l-hena
fil-forma samra tiegħek hi u terfi
dal-bhejjem slavaġ jiġru taħt il-ġilda.

Ġo Córdoba l-uġiġħ ma jhobbx jitkellem.
Mal-ewwel raġġ tax-xemx isib il-moħba
li nafu aħna biss, u jistkenn fiha
sakemm wegġħatna jħallu s-sqaq fis-skiet.

II-Maskarat

Alfred Degabriele

Bi lbiesu kollha lwien jixegħlu
mar jiġri kollu lvent
quddiem il-mera kbira ta' ġo sala.
U ħares fiss, kuntent:
B'dal-wieċ imfaqqa',
bi mniehru ċatt
w b'għajnejh kbar jibbru
kollha tiċpis ta' żebgħa b'ħafna kuluri,
ħadd mhu se jagħrfu llum
jew jinbxu l-ghada malli jkun għadda
il-Karnival! ...

Illum, reġa' mill-ġdid
 bil-passi tqal
 bilkemm jiċċaqlaq,
 biswit mera fi sptar.
 U ħares ċass, imbikkem:
 sa ħaseb ra 'l ħaddieħor.
 Għebu l-kuluri –
 mhux dawk li kien iċappas hieni minn jeddu
 kollu dandin
 fil-karnival –
 'mma dawk li wiċċu żejnu
 tul ħajja sħiħa
 mindu ra d-dawl.

U ħsiebu mar 'il bogħod...
 u ħaseb,
 kollu diq
 b'għajnejn baxxuti,
 fl-Imħabba li ma tnin qatt,
 w tibqa' tistenna
 ukoll meta l-kuluri naturali
 jgħibu fuq il-ħaddejn.

Trid Mara

Leanne Ellul

Trid mara b'xagħarha rħam
u t-tpaħpiħ ta' jdejha jitbandal

trid mara titla' l-garigori bil-banju taż-żingu
u ras taż-żonqor qed toqtor bl-uġiġħ

trid mara taqsam ir-riħa tal-ħwejjegħ fwieħa
bl-ġħaraq frisk frisk jitbaħbaħ fiha

trid mara li d-dar iżżejjinha bis-santi skaduti,
u l-mirja mxaqqa li tiddobba ta' b'xejn, ġħalxejn

trid mara timsaħ kull rokna, kull darba, kull kamra
u kif tlesti tberikhom bid-*duster* kemm kemm

trid mara tiekol il-ħelu, avolja biz-zokkor,
ġħax tabiba fuq it-tobba, tġħid xejn

trid mara li tġħajjat lir-raġel ġħat-te kuljum fl-erbġħa
u tixorbu fil-ħamsa ... u ġħandha raġun

trid mara ġġemma' t-tappijiet biex tixtri termos,
ħa tiġma' d-dmugh ħa tferrgħu fih

trid mara li tgħid tliet talbiet fuq bank t'erbgha,
ħamsa għadhom ġew u għadha bilkemm bdiet

trid mara tgħid ir-rużarju seba' darbiet kuljum
u erbatax-il posta oħra magħhom

trid mara li thobb tant lil uliedha li ssiefer hi wkoll
biex jekk jaqa' l-ajruplan ma tibkix li t-tort tagħhom

trid mara bil-wegħhat jagħtuha ġewwa
u tibża' iktar mis-sireni milli mill-mewt

trid mara bħalha biex tifhem
li jekk id-dinja għadha għaddejja,
tista' anke xi darba tieqaf iddur

Id-Dgħajsa

Victor Fenech

(b'tislima lil Kahlil Gibran)

Id-dgħajsa li se twassalni
diġà trakkat mal-moll;
qed tissara mal-imbatt
hin nitlajja m'għandix wisq.

Il-qamar flieli qed jitfa' fuqi
ħarsa ta' mogħdrija.
Nahseb jaf
li m'għandi ebda ħjiel fejn sejjer,
li ftit hemm tama għalija.

Hi liġi tan-natura li wara żmien bil-fiss
[kolloxx miktub b'reqqa
fi ktieb id-destin]
kull bniedem irid jarfa'
lejn territorju ieħor –
lejn 'art' li ma tafx mapep
għal 'żmien' li m'għandux kejl.

Dan hu l-patt mingħajr firma
ma' Mħallef Invizibbli; sentenza
sigrieta minn ewl il-ħolqien.

Id-dgħajsa bdiet tholl il-ħbula
bdiet tarmi l-irmigġ ...
nagħtik l-aħħar tislima [u]
xejn ma ngħidlek – ħu ħsieb:

qasira l-ħajja, magħduda mit-tmiem.

Ilĥna

Joe Friggieri

Minn tarf l-isqaq
fi nżul ix-xemx
ħerġin it-tfal jilagħbu

subien u bniet
jiġru wara xulxin
jgħajtu u jwerżqu.

Fuq rashom
leħen ta' mara
tgħajjat u twerżaq
mill-gallarija.

Roulette

Joe Friggieri

Toħroġ ittir
il-boċċa l-bajda
mis-swaba' tal-krupier
tagħqad u ddur
maċ-ċirku taċ-ċilindru.

Għajnejn imberrqa
imdawrin mal-mejda
jistennewha tinżel
fejn iriduha huma.

Rien ne va plus!

Iddur il-boċċa
l-aħħar dawra għajjiena
tinżel fejn ifettlilha.
Jithallas ir-rebbieħ
tinkines dritt il-mejda
fuq it-tamiet mitlufa.

Faites vos jeux, messieurs!

Il-logħba terġa' tibda.

Għera

Joe. P. Galea

Lanqas meta b'nifsek
tkun neżżajt masġar sħiħ
mill-weraq
ma ssib għata għal ruhek.

Ruhek ma tilbisx.
Lanqas
meta tkun ġbart il-petali
u dammejthom fjur mill-ġdid
f'hoġorha.

Hi l-permanenza tal-għera
ruhek.
Hi l-kelma
midmuma minn dejjem
miċ-ċaħda tal-ħoss.

Ħġieġa

Maria Grech Ganado

L-ewwel bl-imħabba, imbagħad bl-imrar
ċarratna lbies xulxin

imbagħad, għażiltli l-ħwejjeġ
li xtaqtli int...

għalhekk jekk taħbat fija llum
bla ma tagħraf dan l-ilbies

li nżajt minn fuqek għadu sħun
ħa ngarrbu jien –

kif jista' jkun li tqum mal-lejl tfittixni
kif għadni nfittxek jien

jew tohlom li nohlomni matul il-jum
imgezza għarwiena ħdejk?

nafhom ħuġġieġa u nafhom balla silġ
imm'issa ħġieġa għajnejk.

Genna Qatt Mirbuħa

Karmenu Mallia

Niktiblek meta x-xemx tagħtini s-saħħa,
niktiblek meta l-qamar jinkwetani,
niktiblek meta l-frisk jaħjini sewwa,
niktiblek meta s-sħana timbuttani.

Nitkellem mal-huttaf li jgħaddi jżurni,
nitkellem mas-sigriet li jzejnu 'l ġnieni,
nitkellem ma' xi žiemel jiggalooppja,
nitkellem ma' xi ħmar - jaħsbuh - belhieni.

Nohlom l-imghoddi tiegħi, ta' pajjizi,
nitbissem quddiem nieqa ta' tarbija
u nidħaq sewwa f'qalbi meta nilmaħ
xi funeral bit-tokki tqal, merħija.

Niftakar f'Liszt, Chopin, Rossini, Heller
li moħħhom ordna 'l-pjanu kif idoqq,
niftakar f'Dürer li bl-'Apokalissi'
beżża' lid-dinja - illum 'il għadmi jxoqq -

bl-arġi feddejja, 'mma li jħollu 'l-qalb.
Teżawru l-ħajja: ġenna qatt mirbuħa
fejn nogħxa bl-Arti li ddawwali ħajti
bħal xi qawsalla fis-smewwiet miftuħa.

Il-Fantażma tal-Mara Mqarba

Albert Marshall

meta t-trasparenza tal-eżistenza tiegħi
kultant tkangì fil-lelà
inhossni niddakkar mill-pastell tal-immortalità
li l-elettricista nittien tas-sala parrokkjali
joħloqli bla ma jaf
meta jixgħelli dawl abjad kiesaħ
bati
fuq bank żlugat battal
f'rokna kiebja ta' palk mitfi

il-bqija
xejn ħlief pretest biex inhoss il-polz ta' ħajti jtektek
u ntaffi ftit mid-delużjoni
mill-għattaparsi ta' ħelsien mis-solitudni
mill-pretensjoni tas-sejbien tal-verità

bdiet tintreħa
l-aħħar tfarfira ġir minn mal-ħitan melħin
tas-salott dekadenti ta' ħajti għasra bl-umdità

issa li dahlet il-ghaxwa tar-rebbiegha
 u l-bank ta' fuq il-palk m'ghadux battal
 issa li telqitni
 il-mara mqarba li kienet tilghab mieghi l-hagiet mohgaga
 bir-ritmi tad-djalett
 giet tinkini minflokha ziffa helwa liebsa nudità sajfija
 tiseducini tirreċta mhabbitha mad-dendul kristall ta' *carillon*
 għad-dawl ta' qamar muqran

il-buganvillabajdablù
 il-kampanelli genwini
 onesti
 l-armonija tan-nifs iterter tal-kristall
 ċara daqs il-mantra tat-tgemgim ta' lehen il-mewġa titrambel fiċ-ċagħaq
 senswalitajiet sigrieti
 qawsalel notturri ta' noti adaġjo
 varjopinti

kemm kienu jorkestraw divinament ir-ritmi djalettali tal-mara l-imqarba
 ma' dat-terzini rrimati tal-kristall

imma kemm hu giddieb
 kemm hu faċċol
 il-moviment ċass fis-sema ta' dal-lejl
 orkestri siekta
 immensità finita
 daħqa fil-wiċċ dil-ħlewwa kollha

jirkeb kukkuzejt fuq dahar il-ħemda ta' dal-hsejjes fiergħa
 nanu pjanista liebes surtun imrangat
 jipprova jirrikrea
 kapriċċuż
 varjazzjonijiet iddisprati tas-safa żvergnata ta' *claire de lune*

u issa ntefa wkoll id-dawl bati
 fuq il-bank żlugat ta' fuq il-palk tas-sala parrokkjali

Dahlet Qorrot

Daniel Massa

“Il-baħar minn taħt l-ilsien isejjahli u waqt li naghlaq għajnejja nilmaħ dinja li għad ma twelditx, li rrid nagħtiha forma u ordni. Nilmaħ ċrieki dellijiet jistednuni nifdihom – figuri ta’ nies traġiċi u komiċi u lejn dawn l-iżjed inhossni miġbud.” Thomas Mann, *Tonio Kröger*

1. u kif fl-għelieqi tal-mielah l-eku tal-bierah baqa’ jidwi
fil-berah mir-ramla l-ħamra sa Dahlet Qorrot
it-tifla benjamina ż-żgħira minn ħamsa ġizimina magħsura f’widintha
qorbot

f’estasi ta’ wġiġħ widintha infettata
fi ċrieki t’apostasija bla ġieħ
qorbot tkemmex ġbinha biex teħles mill-fakra
ta’ skejjen jiġġarrfu f’dawn l-imkejjen
qorbot ilsienha bebbuxu
izellaq fidda ma’ nejba mħassra
mġħarrqa demm u bżieq u ilma mit-toqob fi ħniekha
tas-siringa tiġri
mal-vini tul għonqha tikmix ta’ wizgħa
milwi lura jissamma’
l-mewġ iħabbat mal-ħofor imxaffra kuruna fil-blat

jirrakkonta nawfragju li għad ma seħħx
imm’ għada jintlemaħ diġà dellu ntlemaħ
qluġħ abjad fil-forma qies u ordni
li lbierah għażel missierha

2. kif qabel sebaħ illum

ntlemaħ minflok qluġ iswed faħam

xewka ta' traġna jew skorfna nifdet laħamha

dieħes qed ifiq għadu jnixxi

ftakret konz snanar miżmum mhux mifrux

skald ta' strixxi qasab kannizzati li s-sajjieda ma telqux

xewk iswed imdennes ta' rizzi maqsuma addoċċ

dehlin bħal raġġiera fil-qrada f'għarqubha

u x-xebba qorbot milgħuba

għadha tixxennaq il-qluġ abjad imwiegħed sar iswed u mżarrat miftuq

tistħajjel festa ċkal u ħut ġox-xbieki li għad ma nkalawx

ruħha apostata magħdura

mal-baħħar f'agunija ta' stasi mitluf f'tempesta

u l-iskuna tax-xenqa riesqa lura lejn żewġ skolji traditura miksijin pesta

fid-dlam għal gol-menqa

3. u kif mas-sebħ tinkiser id-dalma

sinslet l-iskuna titriegħed tixxaqqaq u ċċedi

id-dieħes jinfetaħ ferita terħi semm u demm

fi ċrieke ta' stmellija

inassu d-dellijiet tal-imħabba u ż-żina u l-glorja

go baħar ifawwar qarnit u arzell

fis-santwarju għamlitu tagħha fil-bajja tar-ramel aħmar

jaħrab imdieheb minn goċ-ċrieket bejn subgħajha

għajnejha jingħalqu w jtbexxqu mar-ritmu karba

tisplodi go moħħha biex teqred il-metafori tal-glorja

dellijiet it-tixbih u – tistenna

4. in-nawfraġju tal-iskuna mixtieqa li għad trid tinbena

qluġh pellegrin li jaf jifdi

abjad imżarrat tal-għažel irid jibda jintiseġ

tila wiesgħa daqs oċean li għad ma tpittirx

li l-baħri ta' ħila ried jaqsam jumejn qabel l-għaxra ta' Frar

ħolma mħabbla ta' mrar li ma jtifissirx

f'apoloġija li trid tintbagħat ġa nkitbet u forsi tintbagħat

lill-mara tar-raġel li miegħu elf darba xtaqet li kieku silfet xbubitha

u li t-tnejn li huma mhux għalxejn

iqisuh mid-disgħa w disgħin veġġent qaddis
ħarstu tofroq ucuħ l-ibħra sal-qigħan
tiftakar issa li xjaħet
jeħtieġ tibqa' tiftakar
l-eku u d-diwi tal-ħolm li qed terġa' tisma'
ġol-arzella tħossha titbexxaq ġo jdejha
hekk kif ilsienha bebbuxu bla trid jerġa' jserrep u jdur
mal-ferita fil-ħanek
tfittex għan-nejba bla taf ġa ntilfet
bħas-salib rigal misruq jew misluf jew mitluf
qatt ma nstab
fir-ramel dehbi u l-alka ħadra fidda blu
fis-santwarju qadim ta' xubitha
issa qed ifawwar bil-gandoffli voparella w arzell kappasant
iħabbriha sa fl-aħħar il-fidwa

Granada, Parque Central

Immanuel Mifsud

Saqajha rqaq u suwed kollha vini,
timbotta 'l żewġha mingħajr snien fuq sigġu
bir-roti jżaqżqu, jimxu l-art, jigirfu.
Kif jaslu hdejk il-mara tinfexx tibki
mingħajr ma jirnexxilha tqabbeż demgħa,
ittawwal driegħ u tiftaħ pala mgħaddma
biex forsi, ma tafx kif, tagħtiha ħabba.

Hemm tifel ftit warajha b'xagħru abjad,
bix-xquq f'wiċċu li wiret m'għand in-nannu
ftit qabel telaq ruħu mal-għasafar.
Idejh daqs naqra imma kbar biżżejjed
jekk forsi, ma tafx kif, xi ħadd jixhetlu
xi żewġ ħabbiet li għoddu kien remiehom.

Għaddej il-karnival minn hdejn il-pjazza
u mara b'xagħarha twil twerżaq kemm tiflaħ
mill-pulmun: *¡Que viva la poesia!*
U aħna nieħdu gost fil-kantunieri
naqraw il-versi ħfief li ħadd ma jifhem:
eżempju: *¡Viva la Revolución!*

Waħda Mara

Immanuel Mifsud

Xagħharha bħax-xahar tal-mejtin, jinżel m'għonqha
bħax-xita li tinżel f'daqqa f'Settembru.
It-triq taqsamha bil-lajma kif tħares
lejn min iħares lejn il-lajma tagħha.
Donnha l-kafè bil-ħalib ta' filghodu:
tnessik in-nghas u tfakkrek fil-lejl l'ghadda,
fil-holma stramba li qajmitek f'daqqa,
fil-hsejjes ma jaqtghux tar-riħ mat-tieqa.

Għajnejja jaħarquni w xorta nħares:
dil-mara triq mnejn nġhaddi biex nintilef,
ktieb iswed żgħir fejn nikteb noti qosra
dwar dak li rrid insir la nikber iżjed.

Issa t-triq qasmitha. Warajha tħalli
tbissima ħelwa mdendla f'kantuniera
u messagġ żgħir: *Xi darba nġhidlek storja.*

Mors

Therese Pace

Meta nifs Alla
 jirtira ruħu
 mill-abbissi t'ghajnejja
 mżellġa bil-glawkoma
 u riħet il-kloroforma
 titliegħeq madwari,
 la tfittxunix fis-swali
 tal-kotba xkaffati
 mal-ombri nitlajja.
 Fittxuni f'qiegħ il-Merġhat
 Asfodeli
 tal-Odissea
 fejn, (skont Omeru),
 l-erwieħ psikadelici
 newtrali, muti,
 b'sabarhom jinfedew.

Hemm issibuni.
 Orsa minuri
 tagħżel il-makku mill-qxur
 tal-bebbux.

Għada


Alfred Palma

Ilbieraħ tar u mar,
 u miet u nħall mal-aħmar
 li pinga wiċċ is-sema,
 filgħaxija...
 u miegħu għebet
 biex ma tergax lura
 it-tama, f'qalb li drat,
 jum wara l-ieħor,
 iġġarrab it-tbatija!

Illum inħallu d-deh'b u r-roża
 u saru biss l-isfond
 għas-šhab bajdani,
 li nesa ġa l-għasafar
 li ħawfu 'l hemm jgħannu kiebja
 fuq oċean imqalleb!

U għada,
 ruħi terġa' tistenbaħ,
 biex terġa' terda' l-ħajja min-natura,
 mill-għanja ta' għasfur,
 mill-ħars ta' ħniena,

mid-dmugh ta' warda,
itfewwah minn ħmuritha!
Imm'ghada jkun bħal-lum
u jkun bħall-bieraħ,
ghal min il-ħajja hija biss tagħbija
t'elf xewqa mhux maqtugħa,
ta' salt ħolm fieragħ
li jtir mar-riħ milbus il-parodija!



Emmint Xejn ma Jintemm

Ġorġ Peresso

It-tluġh u nżul tax-xemx kuljum
Mhux ħolqien ġdid, mhux tmiem
Imma tkomplija ta' kliem divin:
'Ha jkun id-dawl' – u d-dawl bla għeja
Għadu għaddej, iżeffen dan il-ġmiel.

Emmint xejn ma jintemm.

Qatra ilma f'xita, jew fi xmara,
Mhux ħolqien ġdid, twelid,
Imma tkomplija ta' dak iż-żfin
Miġbur fis-sħab u l-oċeani beraħ.
Kull qatra fiha ritmu tal-ewwel ġmiel.

Emmint xejn ma jintemm.

Kull frotta, f'jur u siġra
 Mhux ħolqien ġdid, mix-xejn,
 Imma tkomplija tal-ewwel Ġnien.
 Hemm fwieħa antika f'kull fjura,
 Hemm toġhma arkana f'kull frotta,
 Hemm għeruq li jafu l-ewwel ħamrija f'kull siġra.

Emmint xejn ma jintemm.

Fuq kollox imħabbatna, kull tgħanniq,
 Kull bewsa, kull tnehida,
 Kull ħarsa dejjem ġdida.
 Kull tmellisa, kull tregħida.
 Dan kollu jibqa', bħal tkomplija f'armonija,
 Tad-dawl li ma jsirx dlam,
 Tal-qtar li ma jinxifx,
 Tal-fjur li ma jidbielx, tal-frott li ma jiqrasx,
 Tas-siġra dejjem thaddar.

Emmint u għadni nemmen,
 Dan kollu ma jintemmx.

Tuffieħa bl-Imsiemer tal-Qronfol

John Peter Portelli

O ffrejtli tuffieħa
miksija bl-imsiemer tal-qronfol;
offrejtli minn qalbek imħabbtek;
offrejtli s-sewwa ta' ħajtek
bħal duwa,
u kull meta tiftakar f'Erbil *
wiċċek bħal tuta
iqattar id-dmija
bla bikja.
Nitgħaxxaq b'li fadal
mir-riħa tal-imsiemer tal-qronfol.

**Erbil: Belt ewlenija fir-reġjun tal-
Kurdistan, l-Iraq.*

Lil Karmenu Vassallo

Andrew Sciberras

"Il-biża' tiegħi, Alla u jiena nnifsi.

Għax inhobb 'l Alla, xtaqtni qatt ma sirt.

Jaħasra d-dinja sptar ta' mard wahedha!

Nagħżel l-infern, milli lid-dinja b'wirt!" - KV

Karm int inżilt imriegħex
sal-ibgħad abbiss
ta' ruħek imxejna
u b'idejk mielsa
mċappsa bid-demm karg
naqqajt ix-xewk skabruż
mill-qurriegħa
ta' Ġesù Kristu
u tħannint
ma' ħdanu mbengel
tolfoq bil-wegħhat
petrifikanti.

Karm int rajt
l-għasafar tal-bejt
iċejqu s-solitudni dejjiema
u wieħed wara l-ieħor
jaqgħu mejta
minn fuq iċ-ċipressa
xwejha għakka

u l-ghansar u l-berwieq
 widnet il-baħar
 u s-sempreviva
 jitbasktu taħt qillet
 ix-xemx makabra
 bla ma taf ġhala
 u min-naqal
 ta' ħajtek imdabbra
 ħażżiżt fuq karti musfara
 vrusek kiebjja
 u l-memorji tiegħek għebu
 qabel ma seħħilhom jitwiellu
 u bħal Sarte u Camus
 tlift id-din
 ta' missirijietek ħabrieķa
 sakemm maż-żerniq
 bħal raġġ opalexenti
 reġa' sponta mhenni.

Karm qalbek matmura
 ta' tġieba perpetwa
 u f'waqt ta' manija
 inkontrollabbli
 qaċċattha mill-għeruq
 tal-qafas ta' sidrek
 mġhaddam
 u b'qaws splendenti
 garajtha lejn il-bidu
 tal-kożmu dagħmi
 u bħall-ħuġġieġa
 ta' San Ġwann
 dawlet il-madwar
 u l-Kollox ta' Kollox
 trejjaq biha
 u sar il-Poeta
 tan-nirien.

Irrid il-Qamar Jiddi

Carmel Scicluna

Għajnejn il-kokk jitberrqu
hekk kif jilmħuna.

Jien ġhoddni nagħrfek
fid-dlam ċappa li jkebbek.

Iktar ma nimxu 'l ġewwa
iktar nagħrfek sewwa
fil-fond tal-foresta.

L-ilġieli tiegħek
ma jidhrux giddieba.
Dejjem bla qamar.

Posti mhuwiex mal-kokk.
Għalhekk ninfatam minnek.
Irrid il-qamar jiddi.

PROŽA

Din il-Biċċa Huta

Steve Borg

“Dave you’re coming on Sunday? U ejja come ta...as if you have anything to do at home. Mela she’s whipping you jew? I’ll fuel up today u nkellmek għada. Yes, tomorrow.”

Qata’ l-linja, tmattar waħda, ħares lejn il-jott tal-fidda li kellu fuq il-kabord ta’ warajh, rigal f’għeluq sninu mill-impjegati biex jiċċelebra l-imħabba kbira li kellu lejn id-dgħajjes tal-ibburdjar, imbagħad dawwar il-ħarsa ta’ wiċċu lejn il-kikkra tal-kafè li kellu quddiemu. Kien kesahlu.

Żebbeġ minn wara l-ħgieġ trasparenti li kien jifred l-uffiċċju tiegħu mill-iskrivaniġi fil-kamra ta’ quddiemu, fejn seta’ jsegwi lill-impjegati jtkellmu fuq it-telefown waqt li jnizzlu l-prenotazzjonijiet li qegħdin jidhlu tal-ġiti li kienu qegħdin jagħmlu t-turisti fil-lukandi u l-appartamenti minn kull rokna turistika ta’ Malta.

Harstu tieqaf fuq wiehed mill-ġuvintur, mehdi jittanta tfajla Ingliża li jidher miġbud lejha mqar biex jehodha xi mkien. Ohra biezla tgħodd kemm għandha turisti mnizzlin għall-mawra madwar Malta, fejn ikollhom l-opportunità jistagħġbu bl-irdumijiet ta’ Had-Dingli u jgħumu fl-ibħra ċari kristall ta’ Bejn il-Kmiemen.

It-tifsir li kienu jagħtuhom fil-browxers kien stagħġib klassiku u bla tmiem, mimli superlattivi li jekk tagħlaq għajnejk tinsa li wasalt hawn tgħum qalb l-eluf qisek sardina ġo landa tal-preserv, u minflok taħseb li qiegħed taħt is-siġar tal-ġewż tal-indi f’Tahiti jew il-Maldives bi xtajta ramlja kollha għalik. Waħdek, bħal meta nholqot id-dinja.

Gwidi esperti u tgawdija t'esperjenza unika b'għażla wiesgħa ta' ikel tipiku reġjonali u nbid magħsur minn dirgħajn l-għassara fl-art imsaħħra, u inkantevoli ta' Kalipso. U anki d-dehriet inkantevoli. Baħar mimli ħut ta' kull speċi fil-qalbat tal-Mediterran. Pajsaġġ naturali mzejjen bl-oħla sbuħija tal-ħolqien.

Jagħtuk l-impressjoni li meta Alla ħalaq id-dinja għamel sitt ijiem jaħdem bla nifs biex ifassal lil Malta u l-aħħar jum kompli l-bqija tal-iġbla u l-meded tal-artijiet u l-wesgħat tal-ibħra fejn jgħixu popli oħra. Imma l-flus ma jsirux bl-onestà u bl-irġulija imma jafu l-għerq tagħhom fuq riklamar qarrieqi u bl-iskop ewlieni li jqaxxruhom ħajjin. Kif ingħidu, juruk id-debba u jqabbżulek il-ħmara.

Tfajla mbaċċna u qasira, jekk fiha ħames piedi, wiċċha bajdani u faqmi għaddejja ddaħħan sigarett wara l-ieħor qisha ċumnija, iżżarrat il-kliem li tgħallmet mit-triq hekk kif qalulha li għall-mawra t'Għawdex, li bihom kienet se ddawwar ewro, ma baqax post u allura kollox sarilha, kif ingħidu, suf. Forsi tipprova tħajjarhom imorru ħamest ijiem wara, inkella xi ġita ta' jum sa Sqallija.

"Guys, jaqaw aħna llum xalata? Ejja come on, stay focused on what you're doing. I'm not paying you in dimes, al madonni. Squeeze the buggers halli lanqas ikun baqgħalhom għal kafè l-airport. I want more effort."

Kieku li ssawwat bil-frosta kien għadu permessibbli bħall-argużin fuq ix-xwieni ta' żmien il-kavallieri, forsi kien jithajjar jużaha u jagħtihom daqqtejn sew, imma tort il-unions tal-ħaddiema u n-nejk żejjed tagħhom, iż-żmenijiet kienu issa nbidlu u ma setax. Ma kienx jaf x'imissu jagħmel ħlief jitmashan u jegħreq f'demmu.

"Can someone make me another coffee?" għajjat, biex jikser il-monotonija tal-geġwigija sħiħa.

Telaq 'il barra bil-herra, daħal fil-karrozza u beda jsuq fuq rotta li mdorri biha, ħareġ mit-taħwid tat-traffiku, ġibed lejn it-Triq tal-Barrani sakemm wasal Birzebbuġa. Kulma kien hemm fil-bajja ta' San Ġorġ kienu dawk l-għexieren ta' qxur żgħar tal-baħar, xi tliet kenuri tal-fajber u ftit xjuħ mitluqin fuq il-bankijiet għad-dell tal-bruka huma u jlabilbu fuq it-temp. Qalb dawk il-qxur u l-opri, xi wħud fuq il-parat, xi ċattri mxattrin mistreħin mal-ħajt ta' taħt it-triq qalb il-kappar u l-kromb jikber mix-xquq mhux imkaħħlin, kien hemm il-kajjikk ta' Fredu l-Joni.

Għalkemm mhux ta' sid għajjur għall-opra tiegħu għaliex lanqas il-mustaċċ ma jindenja jiżbogħ kif suppost, xorta waħda l-kajjikk ifisser għalih id-differenza bejn l-għakkarija u ħajja ta' idu f'ħalqu. Sieket marbut mal-moll hdejn l-iskal, u pront biex inizzel dawk l-erba' kaxxi ħut li qabad biex jaqla' dik ix-xi ħaġa żejda mal-paga minima li kellu bħala naddaf tax-xtajta fil-Qajjenza, forsi jgħajjex b'mod diċenti lil martu u wliedu.

Il-galantom tagħna tefa' l-karozza fil-ġenb, ħareġ u ttawwal 'l isfel. X' fortuna lllum, eżatt sabu diehel.

"Il-lami lami, x' kumbinazzjoni. *Hi Freddie, how are you?*" b'ton bħallikieku huwa l-aqwa ħabib li għandu fid-dinja u li jieklu l-kirxa flimkien.

Dak ħares 'il fuq lejha, qisu bħal angli li jisma' lehen u jħares aktar 'il fuq fis-smewwiet, b'leġha ta' jumejn fuq flokk tas-suf isfar mimli dlik tad-diżil u ż-żjut.

"Hawn, Sur Triganza, għadna kif dhalna minn barra", wieġbu xott xott.

"Temp sabiħ, hux? Isma', għandek xi ħuta sabiħa għalija?"

Kliem fil-vojt. Bħallikieku l-ieħor se jmerih u jgħidlu.

"Żraben tal-ġilda farrada u għotjien bojod tal-lokijiet qbadna bil-għażel. Nagħmillek wiehed? X'tippreferi għas-sinjura? Għandi biċċa ta' katusa mkissra, tridiex? Tiġi tajba mal-aljotta."

Minflok qallu, "Għandi fellus ta' ċerna, ċippulazza fiha tliet kilò. Ara kemm hi sabiħa din il-ħuta. Denċi..."

"Agħtini dik. Id-denċi. Kemm tiġini? Agħtini prezz tajjeb."

"Din tiġik ħamsa u erbghin ewro."

"U ejja, tisraqnix taf! *Twenty-five*...iva hu tletin."

"Manistax, sinjur. Mela ma tafx il-mistier kemm jiswini? Lanqas haqq id-diżil."

"Agħtihieli għal tletin? Mingħajr riċevuta."

"Ma nistax. Jiena mimli spejjeż, konzijiet biex insannar. Dawn is-snanar tal-*istainless steel*. Spejjeż tan-nases, l-għażula u l-irkaptu. Hemm l-iskariġġ... irrid nitma' l-familja."

Ħareġ il-kartiera u newwillu tletin ewro u għamel biex jaqbad il-ħuta. Il-Joni bejn għaliex staħa u bejn ħaseb li qiegħed joħlom, telaq il-ħuta minn idu. Il-ħuta lill-galantom swietlu daqs eskursjoni għal tnejn min-nies, li minnhom ibiġħ sitt mija fil-ġimgħa fl-eqel tas-sajf.

"Jiena dejjem mingħandek nixtri. Ma nafx għaliex titolbu ħafna flus. Għal din il-biċċa ħuta li qbadt hekk kif toħroġ hawn barra."

"Dik ħuta tajba. Sinjur, mela ma tafx kemm intrigu? Is-sajd iebes għax il-bniedem magħmul għall-art, mhux biex ikun fuq il-baħar."

Sewwa jgħidu li min għandu l-flus irid aktar xi jrekken. Bħallikieku bi dritt li jibqgħu jistagħnew fil-ġid u jekk jistgħu ma jhallux loqma għal ħaddieħor, ma jmurx dan joġġha fis-soċjetà u wliedu xi darba jehduha ma' wliedhom. Ma tarax, li t-fal tal-Joni jsiru nurologisti jew tobba tal-annimali. Imma kif jgħidu l-flus ifittxu l-flus, anki fiż-żwieġ. Qiegħed il-ħuta fil-karozza u saq lura.

Il-Ħadd meta telgħet ix-xemx kien diġà qiegħed fuq il-jott fil-marina tal-Imsida. Siehbu David wasal kwarta warajh. Kollox kien lest. Il-jum ta' qabel kien

ra li l-frigġ tkun mimlija bix-xorb ta' kull tip, ikel xi jnaqqru u miegħu fil-*picnic coolers* kellu d-denċi mħawra bl-insalati magħha li għamel id-dar.

"You're going out with Dave tomorrow, honey bun?" staqsietu l-mara.

"Iva, tas-soltu ħanini", qalilha. Ftit kliem kien biżżejjed.

"I think I'll take the dog out mela." Mur emminha.

Hekk kif ħallew iċ-ċimi minn mal-puntuni bdew jaqbzu lil Manoel Island. Kellha tkun ġurnata sabiħa, baħar ħgieġa u d-dinja quddiemhom. Meta resqu viċin il-ponta ta' Tiġnè, beda jġenneb il-jott, huwa u jnaqqas is-saħħa tal-magni biex jersaq lejn l-art. David qaleb żewġ paljetti tal-lasktu li tħaxknu mal-blat u fil-pront telgħu żewġ tfajliet fihom gidma tajba.

"Have you been waitin' long?" staqsiehom.

"Only half an hour. But it's worth it. We do not see the sea in Frankfurt. Only grey skies and big buildings. Malta is wunderbar."

Komplew jitlajjaw max-xtajta sa qabzu l-Aħrax tal-Mellieħa u l-irdumijiet ta' Kemmuna u tefgħu l-ankra f'daħla żġhira mdawra bi blat għoli mhux tant 'il bogħod mill-batterija ta' Ras il-Qala. Ma kienx hemm il-mases ta' nies bħal f'Kemmuna. Waħda minnhom neħhiet it-topp tal-bikini bid-disinji tropikali u kixfet par żejziet spuntati. L-oħra ddakkret minnha u għamlet l-istess. Qabzu jgħumu u bdew jintrassu mat-tfajliet.

"We are in Gozo, most of them are farmers. A backwater, I would say," qalilha bl-arja ta' skoperta ta' Kristofru Kolombu.

Il-Ġermanizi tgħidx kemm ghoxew bil-post, għamu kif jafu, u telgħu jixxemmxx fuq il-jott waqt li hu u David bdew iferrgħu l-inbid ingazzat u jġibu l-ikel merfugh mill-kabina. Id-denċi dehret maestuża u tassew tiftaħlek l-aptit, diġà mhejjija mghollija, miksija bil-ħwawar, tadam irqiq u l-qtar ifuħ taż-żejt taż-żebbuġa.

"Din il-ħuta tajba daqs li nieħdu Scoglitti għand Il Sakkaleo," saħaq David. *"Hasra li ma għandniex il-lemon sorbet li jkollu."*

"Bro, ittawwal waħda isfel fil-frizer, ħa tara."

"Okkja man, kemm int tajjed."

"Are you enjoying yourselves, girls?" staqsiehom.

"Il-mara għadha ma' dak?"

"Iva ta, silly bitch."

"U inti buy her a handbag ta' Louis Vuitton, forsi ġgiegħlu jgħir għalik."

"Hallik mill-mara tiegħi. Issa ninżlu isfel magħhom u jekk jaċċettaw, inpartuhom ma' xulxin."

"Too right. Mela biex jieklu u jixorbu biss!"

"What a nice fish, it tastes so divine," qaltlu waħda minnhom.

"It's sea bream. I caught it yesterday," gidbilha.

"Oh really! No, I don't believe you."

"Of course I did. Fishing comes natural to us Maltese. We all know how to fish. I'll show you."

"X'se tivvinta? X'se tagħmel?" staqsieh, waqt li qam minn fuq il-pultruna tax-xemx.

Nizel isfel u beda jqalleb f'kaxxa tal-ghodda. Minnha ħareġ xliet bi tliet snanar, illixka bi tliet gambli minn dawk li kellu fil-frigġ għall-*prawn cocktails*, u tefa' fil-ġenb tal-jott jistad għall-qieġ. Ma għaddewx għaxar minuti li ma qabadx burqax.

"Wow, it's true. Sorry, I didn't believe you," qaltlu dik l-aktar miġbuda lejha.

U ftit wara tella' għarusa. Wara kollox mhux daqshekk diffiċli li tistad. Kulma trid naqra paċenzja. Kien jagħmel sew li lis-sajjieda ma jafdahomx. Min jaf kemm jaqilgħu flus jaqbdu l-hut li hu, wara kollox, ta' kulhadd. Ja ħallelin.

Nesa dan jew qatt ma ndenja jaħseb li Bejn il-Kmiemen, minn fejn kien qieġhed jimpala l-mijiet tal-eluf kbar kull sena, kien ukoll wirt komuni u mhux sar tiegħu b'xi testment tal-familja.

Issa qieġhed jerga' jmissu u qabad ħuta żgħira li, mgħaddsa li hi, belgħet is-sunnara waħda sew. Qabadha mill-ġenb biex jiftilha l-garġi ħalli jehlisha mis-sunnara imma fil-pront tgħawġet u niggżitu.

Ftit sekondi wara ħass fawra ta' wġiġh tiela' minn idu għal ma driegħu u t-tektik beda jizzied u jtarraxl u ġismu, u jersaq lejn qalbu. Hasra li kien għamel *pacemaker* ma' qalbu sena ilu u t-tobba qalulu joqgħod attent.

X'tagħmel? Hawn hu l-eroj tagħna u s-sid tal-jott, ta' kumpanija li tagħmel nofs miljun ewro qligħ fis-sena, b'appartament f'Londra u dar fit-Toskana, li bl-għerf bla qies tiegħu lil din il-ħuta żgħira bil-lewn kannella mitfi bi dbabar skuri, tiswa sold mill-antiki ma għarafhiex. Pastizz. Tuba. Għoxx.

Jaħasra, kieku hemm Fredu l-Joni ta' Birzebbuġa mal-ewwel kien jgħidlu li traċna, l-aktar ħuta velenuża f'Malta. U li kulma kellu jagħmel hu li jaqtgħalha x-xewka ta' daharha bil-mus li kull sajjied kien iżomm fil-but, qabel ma jehlisha mis-sunnara.

Imma dan it-tagħrif siewi l-eroj tagħna ma jafux, għax kellu ħafna aktar affarijiet importanti fil-ħajja li ried ikun jaf. Bħal ngħidu aħna, fejn jista' jinvesti biex jaqla' aktar flus. Għalih kulma kienet biċċa ħuta. L-aħħar mument li ftakar kien lil David ikellmu u t-tfajliet iduru miegħu sakemm hassu jintilef minn sensih. Dan kollu minħabba din il-biċċa ħuta.

Karta li Taret mar-Riĥ

Lina Brockdorff

Pascal kien ilu ma jorqod lejl shiĥ. Le, ma kellux inkwiet, lanqas ma kien marid, imma dahħal fellus f'rasu li ma setax isib irkaptu tiegħu. Kien ilu jpitter dawk l-aħħar għaxar snin u x-xogħol tiegħu kien qed jingħogob mhux ħazin, b'dankollu xtaq li jkompli jistudja biex jimxi aktar 'il quddiem fil-qasam tal-pittura. Kien saħansitra jgħallem l-arti fi skola sekondarja, xorta waħda ma setax iberred fih dik ix-xewqa kiebja li xi darba jkollu flus biżżejjed biex jitlaq it-tagħlim u jmur jistudja għal xi żmien f'kulleġġ barra minn Malta.

Jumejn qabel kien qara li l-Accademia di Belle Arti di Bologna nidiet konkors li għalih seta' jikkonkorri kulhadd. Ser jingħataw għaxar premjijiet ta' boroż ta' studju ta' sentejn għal dawk li jiġu minn ta' quddiem. Jistgħu jpingu li jridu, is-sugġett miftuħ għal kull tema, basta li jkun juri laqta ta' originalità. Thajjar jidhol għal din l-isfida, kellu żmien jaħsibha sa tliet ijiem oħra għax ladarba japplika kellu jikteb dwar xiex ser tkun il-pittura tiegħu.

Lejl u nhar moħħu jissielet biex forsi jirnexxilu jolqot idea originali, kien kollu ta' xejn u ħassu ser jiġġennen. Jaħasra okkażjoni bħal dik ħassha ser tizloqlu minn taħt idejh u żgur li qatt ma jerga' jkollu oħra bħalha.

Kien ix-xahar ta' April, il-vakanzi tal-Għid il-Kbir. Skola ma kellux u seta' jikkoncentra ħsibijietu kollha fuq dan l-imbierak sugġett li xtaq isib malajr kemm jista' jkun. Kollu ta' xejn. Beda jitlef kull tama li jlaħhaq.

Iqalleb il-kotba tal-arti, jixgħel u jitfi l-kompjuter, jixrob il-kikkri tal-kafè waħda wara l-oħra, forsi ma tafx kif ... ta' xejn. Kienu saru l-ħdax u nofs ta'

filgħodu. Ġieh f'rasu li jaqbad il-karozza u jmur idur dawra mal-inħawi tar-raħal tiegħu, forsi xi haġa fl-aħħar tasal biex tgħinu.

Kien joqgħod in-naħa ta' fuq tal-lbraġ. Startja l-karozza u ħareġ bla ma jaf fejn sejjer. Induna li kien qam ir-riħ ġmielu. Ġibed lejn Triq il-Franċiż li dejjem kien jammira minħabba l-veduta sabiħa ta' Wied Ghomor. Waqqaf il-karozza u tefa' ħarstu 'l hinn lejn Ta' Ġakond, għelieqi mtarrġin fuq xulxin, xi sbuħija! B'dankollu ma marx biex jitgħaxxaq bin-natura, imma li jsib sugġett għall-pittura.

Buffura riħ qawwija, kollox jitharrek, siġar u friegħi jiżfnu ... u min-naħa tax-xellug minn taħt il-vilel fejn kien hemm salt boroż suwed bl-imbarazz taret karta u nqabdet bejniet il-wajpers u l-windskrin tiegħu. Bilkemm ma bediex jitbissem, meta gie x'jgħidlu biex jaħtaf dik il-karta qabel ma terġa' ttir, forsi ...

Hekk għamel. Karta rqiqqa, qisha folja minn xi ktieb tal-Bibbja qadim, miktuba bl-Ingliż, paġna 1268, tipa antika u rqiqqa bilkemm tinqara, kull paġna maqsuma f'żewġ kolonni. Beda jillixxa dik il-paġna u jifliha sew ... paġna mill-evanġelju ta' San Luqa ... laqtu t-titolu 'The prodigal Son'. Beda jaħseb u jaħseb. Pitturi li juru dik ix-xena hawn kemm trid, l-aktar magħrufa hija dik ta' Rembrandt li saret fl-1669 li llum tinsab fl-iState Hermitage, ta' San Pietruburgo, ir-Russja. Baqa' hemm, ċass, jaħseb. Hass sensazzjoni stramba b'dik il-karta f'idu.

Ġie x'jgħidlu li veru kien hawn mijiet ta' stampi ta' dil-parabbola, imma kollha kemm huma juru l-iben iż-żgħir ġej lura fil-faqar u d-dwejjaq tiegħu, naturalment flimkien ma' missieru ferħan jitgħaxxaq bih u salt sefturi mdawrin miegħu. Imbagħad f'rokna tal-pittura tara lil dan ħuh imghaddab iħares. Ma jiftakarx li qatt ra xi waħda li turi biss lill-iben il-kbir waħdu jew ma' xi ħadd li wassallu l-aħbar dwar ħuh. Issib ftit pitturi oħra li juru l-missier anzjuż jittawwal minn fuq setaħ.

Tgħid kellu jaħtaf dik l-idea? Baqa' hemm għall-isbaħ nofs siegħa, jgħarbel f'moħħu x'kellu jagħmel. Fl-aħħar qatagħha li kien sab xi haġa li tgħodd għalih. Żamm fuq is-sit ta' hdejh dik il-folja karta li minnha saraq it-tema, startja l-karozza u dar lura.

L-ewwel ma beda jaħseb kien dwar it-titolu li ser jagħti lill-pittura għax kien jeħtieġu malajr biex ifittex japplika. Wara li kiteb bosta titoli ħaseb li l-aħjar wiehed kien: "The arrival of the prodigal's brother"; dak il-hin stess xeghel il-kompjuter u applika.

Kien qisu miġnun bil-ferħ ladarba mexxielu jsib dak li beda jfittex. Issa bil-mod jibda jimmagina kif ser ifassal dak li beda jiġih f'moħħu. Sa filgħaxija

kien iddeċieda li l-istampa ma kellhiex tkun b'salt figuri, tnejn biss, l-ewlieni minnhom ser ikun hu l-Iben prodigu, liebes pulit u rikk għalkemm kien ġej mix-xogħol, għax mid-dehra dik il-familja kienu għonja ġmielhom, dak kien imur jaħdem biss biex jgħasses lill-ħaddiema. Iva, mela kellu jkun hemm dan l-imbieriek kemxejn imġenneb fir-rokna tax-xellug iħares lejn il-lemin u 'l hinn minnu seftur li gāblu l-aħbar; dan bi driegħu x-xellugija merfugħa għax b'subgħajh qed juri lejn il-lok minn fejn ġej il-briju tal-mużika u ż-żfin.

Fl-isfond jidhru għelieqi u xi sigar li ma jridux ikunu wisq prominenti, għax l-attenzjoni kollha ta' min iħares lejn il-pittura kellha taqa' fuq l-espressjoni ta' wiċċ dak il-ġuvni xhin jisma' l-aħbar. Xtaq ipiŋgi wiċċ li qed juri hasda, jesprimi dispjaċir, flimkien ma' dagħdigħa ta' qilla għall-ingustizzja li ħass li saret miegħu, li kien tant ubbidjenti u leali lejn missieru. Tgħid jirnexxilu johroġ fuq it-tila dawn is-sentimenti kollha li żgur ħass dak il-ġuvni? Mill-kliem li jgħid lil missieru jidher sew x'kien għaddej minn mohħu u x'ħass f'qalbu!

Fl-istess hin beda jirrealizza li mhux possibbli li espressjoni ta' wiċċ turi dawk l-emozzjonijiet kollha f'salt. Din ser tkun stampa statika u mhux film u għalhekk ried jagħżel sew kif ser ipittru. Mela, beda jqatta' hin twil quddiem il-mera jistudja l-fattizzi tiegħu stess waqt li jimmagina li hu mgħaddab, muġuġħ, offiż jew dizappuntat. Iddeċieda li fost dawn l-emozzjonijiet kollha kienet tirbaħ dik tal-uġiġħ li ħass dan il-ġuvni għax lilu missieru qatt m'għamillu festa.

Ma riedx jibda x-xogħol mill-ewwel u bil-għaġla, ma kellux għalfejn ladarba kien applika kien baqagħlu żmien ta' xahrejn. Ippjana sew kif ser jibda: l-ewwel pass jaqra għal bosta drabi dik il-parabbola mill-Bibbja u mhux biss minn fuq dik il-folja li wehlet mal-ħġieġa tal-karozza. Kien jemmen ferm fit-talb u ħass li did-darba għal suġġett bħal dan kellu tabilhaqq bżonn l-ġhajjnuna tas-sema. Wara jipprova jimmagina li din l-istorja saret lilu, li hu l-protagonista tal-ġrajja. Tgħid kif kien iħossu?

Żgur li ma kellux jipprova jibda jħażżeż xejn qabel ma jgħaddi minn dal-proċess twil ta' thejjiġa, proċess li jgħajjik, li tarah żejjed, li jtellfek ħafna żmien prezzjuż, imma li fl-istess hin kull artist jaf kemm huwa ta' ħtieġa. Fuqu għad jiddependi kull taħżiża li ser toħroġ fuq it-tila u fuqhom kull pinzellata ta' żebgħa bl-isfumar kollu ta' lwien.

Pascal fl-aħħar beda l-kwadru. Hdejh dejjem kien ikollu dik il-folja tal-Bibbja li wehlet mal-ħġieġa, għalih saret qisha xi relikwija li mingħajrha ma jgħaddix. Dam l-isbaħ għoxrin jum biex lesta l-kwadru u kien kuntent bir-riżultat. Tgħidx kemm-il ritratt ħadlu.

Wara beda jirsisti biex isib aġenzija ta' assigurazzjoni u li teħodlu ħsieb l-ippakkjar u l-pustaġġ tal-kwadru. Ma kienx biħsiebu jixxaħħaħ, fittex li jkollu kollox mill-aħjar biex jagħti impressjoni tajba tiegħu bħala artist matur.

Tgħidx kemm kellu tensjoni fuqu sa ma wasallu l-messaġġ mill-Konservatorju li l-pittura tiegħu waslet sħiħa u f'sikkitha. Imbagħad seta' jistrieħ u jirrilassa wara tant jiem ta' xogħol mentali u stress. Beda jgħid lilu nnifsu li jaqbel li jinsieha għalkollox il-pittura, qisha qatt ma kienet. Din mhix haġa ħafifa għax kienet saret biċċa mill-istess ħajtu. Ibda biex għax qabel tliet xhur oħra mhux ser johroġ ir-riżultat u barra minn hekk min jaf kemm eluf ta' artisti oħra ħadu sehem, u għalhekk jista' kważi jaqta' qalbu għalkollox, imma insomma dik il-pittura tiġi lura u hu jkun kuntent li lesta kwadru ieħor.

Wara ftit jiem li għalaq il-konkurs sab messaġġ li għarrfu li kienu daħlu mija u sebgħin pittura ... u tiegħu tinsab fosthom.

Harġu r-riżultati. Lanqas ried jemmen. Tiegħu kienet ġiet is-seba' waħda! Kien rebah dik il-borża ta' studju li tant kien ilu jixtieq! Ha f'idu dik il-karta tal-Bibbja u beda jbusha. Kien biħsiebu jwaħħalha mal-ħajt fi frejm tal-fidda!

Nixtieq, u Kemm Nixtieq!

J. J. Camilleri

“Ilek daqs dak żmien tiġi hawn u lanqas naf x’jismek.”

“Manweli,” – weġibha ż-żagħżuġh bilkemm jinistema’.

Ma tafx li jiġi hawn minhabba fiha? Qatt ma kien midhla tal-ħwienet u jishet is-siegħa li ġie hawn l-ewwel darba. Sa ftit ilu kien iħobb joqġhod id-dar. Jgħaddi jiēm shaħ f’kamartu, jistudja u jixxieġhel. Bil-ġhaqal u mixħut għall-istudju għax jixtieq jilħaq tabib bħall-papà tiegħu. Meta joħroġ ma’ shaħu, joħroġ fi tmiem il-ġimġha.

Daqqa jmorru jizfnu, jew f’xi bar jieħdu żewġ grokkijiet. Imma baqa’ mistħi, ta’ għalih waħdu. Donnu ma jieħu pjaċir b’xejn. Issa minn mindu raha, inbidel, sar bniedem ieħor. Ma baqagħlux heġġa għall-istudju, għalxejn, tista’ tgħid. Dalwaqt tintebaħ ommu, imbagħad missieru u wara, kulhadd. Iz-żagħżuġh mix-xejn jitlef għaqlu.

Laqtitu l-ewwel darba li raha, għandu mnejn għax nieqes mit-tfajliet. Għamlitlu seher, għajnejha kbar mimlijin heġġa l-aktar li serqulu qalbu. Joħlom biha lejl wara ieħor u xħin jistenbaħ jishet xortih. Fixklitu, ġennitu għax sar jaf li kienet mizzewġa. X’jgħix jagħmel? Żamm is-sigriet jahraq ta’ mħabbtu f’qalbu, għax issa lanqas kieku stess ried, ma kellux il-kuraġġ jersaq lejha.

Nota Editorjali

Din in-novella qed tiġi ppubblikata bħala omaġġ lil J. J. Camilleri (1928-2012)

Joseph John Camilleri kiteb għadd ta’ rumanzi, novelli u poeżiji u kien ukoll riċerkatur fl-istorja tal-edukazzjoni f’Malta. Huwa kien għal żmien twil ħabrieġi mhux biss bħala membru imma anke bħala uffiċjal fil-Kunsill tal-Akkademja tal-Malti. Traskritta minn Steve Borg.

Il-kobba tħabblet, ma jasalx biex biss ikellimha, aħseb u ara! Ried jaqta' u ma jersaqx aktar 'l hemm, iżda baqa' jiġi jum wara l-ieħor, iħares lejha u jtertaq qalbu ma' kull ċaqliqa ta' ġisimha, u jgħir għal min ikellimha u jiċċajta magħha.

Bice kienet karattru ieħor. Ir-raħal kollu jafha għax kif jgħidu, il-jum minn filgħodu jurik. Meta kienet tifla mod, meta tfarfret mod ieħor. Meta bdiet tkellem lil Marjanu, in-nies tar-raħal ħasbu li kienet waslet biex trabbi l-għaqal iżda arralhom. Jew bil-ħajm, jew biex jitmexxu, jew daqs kemm tassew kienu jinħabbu, kull fejn ikunu jagħmlu spettaklu shiħ. Ibda biex, meta Bice xxomm il-bnazzi, l-għors tagħha tqacċat u tilbes skullat ħalli tħoss il-bard. Imbagħad meta tkun miegħu m'għandhiex kwiet, tara x'taqta' biex in-nies jgħidu. Il-mutetti, il-bews, it-tgħanniq u l-għafis f'wiċċ in-nies ma jonqsux. Iżda hi taħti kolloxx, hi t-tentazzjoni. It-tfajla minnha hekk, ma tistax tagħmel ieħor.

"Għarukaża, ġennet raħal dik id-debba tal-infern."

"M'hawnx ġustizzja, għax kieku hawn, ma jhalluhiex tigr̃i barra. Dik mhix normali."

"U fejnhom ommha u missierha? Lanqas li għandhom bhima, għax jieħdu aktar ħsiebha."

"Lanqas ħaqq l-iskandli. Ġennet l-irġiel kollha."

"Issa billi kellimha l-kappillan, mhux f'wiċċu baqa'? Ħatba bħal dik, minn min se tisma'?"

"Tkeċċuha mir-raħal, tmur in-naħa t'isfel. Fl-imghoddi kienu jhaġġruhom nisa bħal dawn."

"U trid tara x'għadu ġej!"

In-nies tar-raħal mhux imdorrijin bil-blumat, almenu mhux fejn jidhru. Ma tllumhomx jekk l-ilsna jibqgħu jgħidu u jtaqtqu. Hadd ma gieħ f'rasu li seta' ma kienx kolloxx ħtija tagħha sa barra. Setgħet ġiet magħġuna hekk. Kieku jafu dan, għandu mnejn jinqala' xi hadd biex jgħid kelma favur tagħha, kieku mhux kulhadd jixliha u jikkundannaha. Ibati dak ir-raġel li martu tinzerta hekk, għax jidhol f'infern minn did-dinja.

Bice għad ma kellihiex għoxrin sena meta żżewġet. Tfajla sabiħa, fuq tagħha, għajnejha jleqqu l-qilla ta' ġisimha sabiħ. Taf li sabiħa u tagħmel biex l-irġiel jifluha u jikluha bil-ħars. Marjanu kellu problema, bħal dawk li jzomm ir-riedni iebesin kemm jista'. Iżda darba jerħilhom f'tit u l-bhima taħrab u tisfratta.

Wara f'tit xhur li żżewġu tħajru jsiefru, għax Marjanu sab ruħu bla xogħol. Kien ilu impjegat ma' lukanda għaxar snin u dejjem qalagħha mhux ħazin.

Imma minn meta nbidlu s-sidien, in-negozju mar lura bħall-granċ. Meta naqas il-qligh, hu u għadd minn shabu sabu ruħhom bis-sensja. Izda fit-triq ta' biswithom inqala' ħanut tax-xorb għat-twellija. Daħħallu u ma bdilux għax ix-xogħol fenda mill-ewwel. Il-bar kien diġà mqabbad u Marjanu kompli taħ ir-ruħ. Kellu rasu fuq għonqu, imħarreġ fis-sengħa u jaf il-klijenti xi jridu u x'jistennew. Ziegħel bihom u ħajjarhom.

Imbagħad il-persuna sabiħa u allegra ta' Bice, il-mod provokanti kif tilbes, il-manjieri u l-imġiba tagħha ferriħija ġibdu n-nies, kif warda tfuħ tiġbed in-naħal u l-friefet għaliha. Feraħ Marjanu jara n-negozju jaġġtih u l-flus deħlin gelgul. Irranġa, immodernizza u l-bar tiegħu sar l-aħjar fir-raħal u l-mekka ta' Malta kollha.

Izda kellu għajnejh miftuħin berah. Jaf li meta l-farfett jersaq lejn in-nar jinħaraq. Dejjem hekk jiġri. Jaf ukoll li martu kienet farfett sabiħ, imlewwen b'kuluri sbieħ, izda għax iġib id-dinja fit-tarf? Qabel wieħed jiġġarrab, ma jemminx x'jista' jiġrilu.

Marjanu jkun wisq imħabbat biex jara kulma jkun jiġri madwaru. Għalih, Manweli kien wieħed mill-klijenti. Ma jaġġtih fil-ġajm. Qagħdu fit-tarf tal-bank, kultant isoff grokk jew xi flixkun birra. Żagħżuġ minn tagħna, dħuli ma' kulhadd u galantom għax iħallas. Edukat, għax meqjus fi kliemu u fi-imġiba. Jitkellem ftit u b'lehen baxx. Kellu grazzja miegħu, għax kwiet u misti. Ġuvni twil u wiċċu mislut, simpatiku. Fl-intervall meta ma jkollhiex x'taġġmel, Bice ġieli tkellmet ftit miegħu. Imdorrija fl-għagħa tal-irġiel jgħajtu u mlaħalhin bix-xorb, kienet tiġibed lejha tarah hekk gwejjed u magħluq fih innifsu.

Meta xi darba tiċċajta miegħu u twaddablu xi botta, jitbissem izda bħal donnu jaħrab il-ħarsa tagħha nebbiexa u penetranti. Kien jidher iżgħar minnha, xi student, ikollha tghid. Żagħżuġ imgerrex, nieqes mit-tfajliet għax bilkemm ma jibzax minnhom. Aktar ma bdiet thammem fuq hekk, aktar dal-ħsieb beda jinteressaha.

Darba waħda filgħaxija, iż-żagħżuġ intasab bħas-soltu fir-rokna tal-bank jixrob waħdu. Bice, imħabbta kif kienet, ma kellhiex wisq ħin toqgħod tkompli miegħu, izda moħħha fih, tharislu minn taħt il-ġajm u titbissimlu bis-serqa. Tard filgħaxija meta naqsu n-nies, intasbet bilqiegħda quddiemu sserrah minkbejha fuq il-bank.

"Il-lejla kellek x'taġġmel," – qalilha minn taħt ilsien.

"Bla nifs, għax ix-xitan hekk iġibhom. Għax il-lejla waħdi nqalgħu n-nies tad-dinja kollha. Marjanu mar sa Katanja ma' missieru, faċenda ta' jumejn,

jew tlieta l-aktar. Qieghda wahdi, ergajt sirt xebba,” – qaltlu biċ-ċajt hekk kif warrbet minn hdejh biex taqdi żewġ irġiel li kienu għadhom kif qagħdu mal-bank.

Meta għadda l-hin, il-klijenti naqsu, iżda ż-żagħżuġ baqa’ hiemed fir-rokna. Kienu s-sagħtejn u nofs ta’ filgħodu meta l-hanut tbattal għalkollox. Meta Bice hasbet biex tagħlaq, xorob il-grokk li kellu quddiemu u ċcaqlaq minn hemm b’pass mitluq. Ħares lejn il-mara b’par għajnejn miksuri u

“Trid inwasslek xi mkien?” – staqsieha. Bice tbissmet bla ma ħarset lejha, għolliet spallejha u rasset xofftejha ma’ xulxin bħal wahda qieghda taħseb.

“Jien erba’ kantunieri ’l bogħod noqgħod”.

“Issa sar hafna hin, u mara wahedha...” – iż-żagħżuġ waqaf f’nofs il-kliem għax ma jafx x’jaqbad jgħid.

“Imbagħad jekk trid, għaliya xorta wahda,” – qaltlu hekk kif kienet titthabat biex issakkar l-aħħar katnazz. Fl-intervall il-ġuvernott qasam it-triq u ressaq il-karozza mal-bankina. Fethilha l-bieba u Bice żżerżqet bilqieghda hdejh.

“Għall-erwieh,” – qaltlu b’nifs qawwi. “Inħoss saqajja maqtugħin.”

“Għandek raġun.” Ilu jixtiequ mument bħal dan, iżda issa x’hin sab ruħu wahdu magħha tfixkel u naqsu l-kliem. Ma kellux kuraġġ, għax ma kienx tal-qatgħa u ftit kellu esperjenzi bħal dawn.

“Fejn tgħidli nwaqqaflek. Ma nafx fejn toqgħod.”

“Ibqa’ suq. Inħossni mxaxxha u qieghda nistrieħ. Qegħdin f’Novembru u għadu jagħmel daqshekk bnazzi.” Fil-karozza kien hemm il-kenn u s-šhana, iżda barra għaddejja fewga friska.

“Meta jkun il-bnazzi jagħtini li ma norqodx, u aktar bħal lejla meta nkun wahdi. Tidhaqx bija, bilkemm ma nibzax id-dar wahdi.”

Meta ż-żagħżuġ ma wegibx, Bice ċcaqalqet u messitlu idu ħafif ħafif.

“M’intix wahdek. M’għandekx lili mieghek? – imissek għedtli!” Beżbzitu ħelu, ħelu. Dan mhux bħall-irġiel li taf hi. Manweli baqa’ jsuq għal għonq it-triq mingħajr ma jaf fejn hu sejjer. Hareġ mir-raħal u qabad it-triq ta’ quddiem il-baħar, u baqa’ jsuq kemm kemm jitharrek. Bice serrhet rasha mas-sedil, għalqet għajnejha u baqgħet titbennen. Ma kenitx rieqda, kif ħaseb Manweli.

Iż-żagħżuġ waqqaf il-karozza, tefa d-dawl u qagħad iebes bla ma jitharrek. Li seta’ lanqas nifs ma kien jieħu. Wara ftit hin, il-mara ċcaqalqet u għamlet tabirruħha li stenbhet.

“Ara kif għajni marret bija. Għall-mument insejt fejn qieghda.” Għad li l-ambjent kien wiehed hiemed, iż-żagħżuġ kellu fuqu tensjoni kbira fid-dlam

ta' lejla bla qamar u Bice ħdejjh, bħal dell, iżda d-dalma ħbietlu t-tensjoni li kellu fuqu u tagħtu ftiit tal-kuraġġ.

“Għadek bit-tieqa miftuħa?” – staqsietu hekk kif resqet lejh u ndehset tajjeb miegħu. Haditlu l-pala t'idejha f'taġħha u rassithom magħha. “Bilkemm m'iniex inħoss il-bard”.

“Għandek idejka biċċa silġ,” – wegħibha nifsu maqtuġħ. Haseb li qalbu tħabbat kienet se tikxfu beraħ. Ma kienx hemm għaliex għax il-mara taqrah bħal ktieb miftuħ.

“Int għandek grazzja miegħi,” – semagħha tghid bla ma emmen lil widnejh, “għax kieku ma tigix kuljum.” Ħarset lejha b'ħarsa mġebbdha iżda ma kellux hila jwegħibha. “Int ma tigix il-ħanut biex tixrob, iżda biex toqgħod tħares lejja. Taħseb li ma ntbaħtx? Stajt ġellidtni ma' Marjanu. Taħseb li n-nies ma jintebħux?” Kienet qiegħda ċċanfru jew riedet tiġbidlu saqajha? Hassu mikdud.

“X'ridtni nagħmel!” – wegħibha jtiegħem il-kliem. Xtaq dak il-ħin kien xi mkien ieħor, xi mkien imbiegħed waħdu. Tħajjar jiġbed idejha minn fuq hoġorha, iżda l-mara għafsithomlu bħal morsa u ma hallitux iċaqlaqhom.

“Jien ukoll għandi grazzja miegħek. Għaliex ma kelliex il-hila tghidli? Għaliex hallejt dawn ix-xhur kollha jgħaddu? Għaliex? Int ma jimpurtakx, għax kieku wrejtni.”

“Xtaqt ingħidlek kemm-il darba. Ili x-xhur mikdud, moħħi jhewden bik lejli u nhar. Ma nafx x'nista' nagħmel. Jien mhux grazzja għandi miegħek, jien inħobbok.” M'emminx lilu nifsu li wasal biex jgħidilha. Għamel il-qalb u għarrex fid-dalma biex jara x'jgħidu għajnejha.

“X'jonqos aktar mela la hu hekk? Int hawn, jien hawn.” Kienet se tghid xi ħaġa oħra, iżda siktet u ħarset lejha. “Naf x'inti taħseb. Id-destin, għax ma laqqagħniex qabel? M'hemmx twegħiba. Aħjar immorru għax għamel il-ħin u tad-dar jinkwetaw u jiehdu ħsiebek.”

Manweli qabbad il-karozza u dawwar lejha ir-raħal. Bice ħalliet idha l-leminija sserrah fuq irkopptu. Matul it-triq waqgħet il-ħemda. Manweli kien qiegħed ilu l-lilu nifsu f'qalbu għax kien hekk ġifa u bezzieghi. Kellu għafsa ta' qalb għax kien bla hila u qata' figura kerha sew sew fl-ewwel laqgħa magħha.

“Nerga' narak?” – temtem hekk kif kienet kisret il-kantuniera għall-misraħ ta' quddiem il-knisja.

“Jekk trid. Imma taf int, ma nixtieqx naqlagħlek problemi. Mara miżżewġa dellha tqil,” – wegħbitu b'lehen miksura bla ma ħarset lejha.

Kienu waslu, Manweli waqqaf il-karozza u kien se jgħidilha xi ħaġa, iżda hi tawlet rasha u fgaṭlu l-kliem b'bewsa twila. Imbagħad fethet il-bieba u nizlet

tghaġġel. Iz-żagħżuġ baqa' jħares fil-vojt. Telgħetlu għoqla fi grizmejh. Kellu swied ta' qalb kbir.

Il-bniedem jara t-tajjeb, imma jagħmel il-ħażin. Jgħaddas rasu, jintelaq mal-kurrent u m'hemmx raġuni. Hekk għalu Manweli, f'dik l-ewwel avventura tiegħu. Dik il-lejla ma setax jorqod, jitqalleb fis-sodda u jhewden fuq dak li ġara bla ħsieb u għal għarrieda. Għaraf il-qagħda kerha tiegħu, iżda ma rreżistiex. L-għada mar il-ħanut tard filgħaxija.

"Ħsibt ħażin. Ghidt li marritlek il-ħila kollha xħin rajtek ma ġejtx," — laqgħet u l-mara b'wiċċ serju iebes. Dak il-ħin resqu n-nies u t-taħdita ntemmet bla ma bdiet. Manweli ntefa' jixrob għax kellu ħsieb iqawwi lilu nnifsu bl-ispiritu. Il-grokkijiet bdew niżlin wieħed wara l-iehor. Jgħid li l-wiski ma jagħmillu xejn, iżda mingħalih hekk. Aktar ma għadda l-ħin ħassu aktar fuq tiegħu, fommu ma baqax sieket bħal qabel. Id-dinja ma rahiex hekk kerha kif raha ftit ilu.

Manweli baqa' jħares lejha, raha sabiħa wisq, wisq aktar mis-soltu, għax dakinhar tellgħet xagħharha u ġabritu b'ċoff irqiq roża wara widnejha. Wiċċha ħa d-dawl u xegħel, u f'haddejha lewn il-pepprin mimlijin ħajja heġġet iż-żgħożija. Tard filgħaxija reġġu ħargu flimkien u f'dak it-tieni lejl ta' avventura resqu aktar lejn xulxin, u l-imħabba żagħżuġha tbaqbaq ma għandhiex rażan. Baqgħu jiltaqgħu u meta s-Sibt filgħaxija l-ajru tella' u niżlet ix-xita bil-qliel u r-riħ kiesaħ nefaħ mit-tramuntana, Bice stednit u f'darha, għax hemm il-kenn u s-šhana. F'dawk il-jiem, Manweli għex f'dinja oħra, f'dinja tal-holm, f'ħolma waħda sabiħa mgebbda.

"Għada kellu jiġi Marjanu," — qaltlu ħabta u sabta. Manweli nħasad, għax stenbaħ mill-holm u reġa' ġie wiċċ imb wiċċ mal-verità tal-ħajja. F'dawk il-ftit jiem eċċitanti nesa lil kulħadd.

"Imma donnu nqala' xi ħaġa, għax se joqogħdu ġimgħa oħra. Ċempilli dalgħodu."

Il-wiċċ sewdieni taż-żagħżuġ ħa ftit tal-lewn, iżda għad li ried inessi lilu nnifsu u jgħaddi ġimgħa oħra bla tħassib, ħass f'qiegħ qalbu li mhux kollox kien sewwa. Il-ġimgħa għaddiet kif tgħaddi żiffa ħafifa tas-sajf. Ma setax ma jibqax jiltaqa' magħha. Kif se jgħix mingħajrha meta jħobbha daqshekk? Meta jistaqsiha hi titbissem u dejjem l-istess tweġiba għandha,

"Imbagħad naraw." Hu jħoss fiħ l-inkwiet tad-dinja kollha l-ħin kollu, u hi xejn, dejjem friska bħal ħassa.

L-għada li ġew mis-safar, Bice kellha tiftaħ il-ħanut aktar kmieni mis-soltu għax kellu jgħaddi l-aġent biex iħalli x-xorb. Għall-ħabta tat-tlieta feġġ fil-bieb

Indrija, missier żewġha. Dak x'kien? Rari jersaq lejn il-ħanut, aktar u aktar f'ħinijiet bħal dawk.

“Ara x'qala' l-baħar!” Laqgħetu bi tbissima u offrietlu x'jixrob.

“Xtaqt inkellmek, rasi u rasek,” – qalilha hekk kif ħares lejn l-art donnu biex jaħrabilha l-harsa ta' għajnejha.

“Inqala' xi ħaġa?” – lissnet bit-tbatija.

“Iva, ħaġa ta' bejnietna. Lil Marjanu turih b'xejn.” Il-mara ma titkellimx. Kif? Digà ġriet il-ħarira? Digà wasslulu l-aħbar? Taf li n-nisa jkun għassa u bħal kelb il-mismut, ħabblet rasha ssib xi skuza li ssalvalha wiċċha, almenu għall-mument. Bice għolliet sidirha, ingibdet lura u stenniet id-daqqa tas-sikkina.

“Taf int, morna Katanja. Kellna noqogħdu tlitt ijiem, it-tlitt ijiem ġew għaxra. Għidnielek li sejr in fuq biċċa negozju. Ma kienx għalhekk, imma ma ridniek nallarmawk, għandu mnejn għalxejn.”

“Iva, x'gara, x'waħda din?” Għad li dehret eċċitata, Bice bdiet tieġu r-ruħ għax fallielha u ma kien xejn minn dak li ħasbet. Indrija ċcaqlaq minn fuq is-siġġu.

“Morna fil-fatt inkellmu tabib,” – qalilha minn taħt l-ilsien u b'nifs maqtuġh. Qaħqaħ grizmejh biex iżomm u ma jinfaqax jibki.

“Ma kontx naf li ma tiflaħx.” Hu ħares lejha, tfixkel kif se jqiegħed il-kliem.

“Mhux jien, Marjanu marid, marid. Għadu ma jafx b'xejn. It-tabib lili kellek.”

“Ma jistax ikun. Qatt ma ħass xejn, qatt ma qal xejn.”

“Hekk mingħalik int.” Bice tħawdet, qalbha ħabtet b'ritmu mgħaġġel u ħassitha riedet toħroġ minn sidirha. Hasset ħedla ma' ġisimha kollu, inxtehtet bilqiegħda mal-ewwel siġġu li laħqet.

“Iva mela x'għandu?” – temtmet.

“Marid, marid serjament, xi ħaġa fid-demmi, insejt x'qal li jisimha l-marda, marda li ma tfixx minnha. Miskin Marjanu se jmut qasir il-ġhomor.” Ir-raġel infexx jolfoq bħal tarbija.

“Ma nistgħu nagħmlulu xejn?”

“Xejn, xejn, kwistjoni ta' ftit xhur.”

“Ma jistax ikun.”

“Hekk hu.”

“U allura kif nista' ma nurix? Tridni nibqa' nidħaq u niċċajta donnu ma ġara xejn, waqt li naf li qiegħed imut irqiq irqiq? Għaliex mela għidtili?”

“Nithassrek, għax int se tigrilek waħda wkoll. Mhux lilek irrid ingħid, mhux lilek biss għandu?”

“Xortina hażina.” Kienet aħbar kerha li ġiet fuqha bħal sajjetta u damdmitha. Stennieha tgħajjat u tagħmel xenata shiħa, iżda l-mara ma lissnitx kelma oħra. Baqgħet bilqiegħda thares ċass lejn il-ħajt.

Marjanu ma weriex li hu daqshekk marid u wara ftiit jiem Bice reġgħet qamet fuq tagħha u xxettlet. Filgħaxija kien iħossu mitluq u għajjien, iżda min ma jħossux mitluq u għajjien, wara jum xogħol u taħbit? Xhin filgħaxija jinxtehet fis-sodda ma jkollu moħħ xejn. Jgħid kelmtejn għax bilfors, imbagħad idawwar dahru u jorqod bħal tarbija. Il-mara tibqa’ weħidha thares lejn it-televiżjoni u tqalleb l-istazzjonijiet tara ssibx xi programm li jnissiha. Tistenna jitqalu għajnejha biex torqod hi wkoll.

Ma’ Manweli qatgħet xi ftiit, imma mhux għalkollox. Bl-iskuża tal-ħajjata, tax-xiri mill-belt, bil-ħargiet biex tagħmel xagħarha u mitt gidba oħra, issib okkażjoni biex jaħarbu ħarba. Dehru flimkien u n-nies rawhom, iżda żewġha baqa’ sajjem.

Xi xahar wara, Marjanu qabdu ħafna deni u daħħluh l-isptar. Baġhtuh wara ftiit, iżda reġgħu daħħluh. Tawh id-demm, għamlulu kemm l-injezzjoni u ordnawlu kemm-il tip ta’ pillola. Meta l-istorja rrepetiet ruħha, ir-raġel intebaħ bl-għawġ li kellu fuqu, għad li hadd ma kabbarhielu u qallu l-verità. Ma kienx bahnann, għamel f’qalbu u ntelaq.

Bice mdorrija mal-irġiel u l-għagħa tal-ħanut, sabet ruħha f’qagħda kerha li ma basritha qatt. Marjanu mitluq u miġuġħ tertqilha qalbha. Donnu m’għadux ir-raġel li għexet u raqdet miegħu s-snin. Wiċċu wkoll inbidel, sar qisu barrani. Sogħob biha tarah inin, raġel bħal dak trid seba’ għajnejn biex thares lejha. Sa ftiit ilu kien jiflaħ jaqleb ħajt. Thoss għalih u tibki bil-moħbi. Iddur bih u tiehu ħsiebu kif taf hi, iżda kellha qalbha vojta. Hassitha weħidha u jiġu ħinijiet li tobġhod id-dar. Tippreferi l-ħanut għax tiltaqa’ man-nies, idderri u tinsa x’halliet warajha u x’hemm jistennieha.

Issa nkarmet għal Manweli bħal qatt qabel. Stennietu, jimlielha l-vojt ta’ qalbha. Hażin jew tajjeb, sabet il-ħin tiltaqa’ miegħu u ġġennu aktar għal warajha, iżda, meta daħal iż-żmien, bdiet issibha bi tqila ddum barra fl-għaxijiet. U sew sew filgħaxijiet thoss il-bżonn tal-wens, tal-kumpanija.

“Ikollna naraw x’nagħmlu,” – qaltlu darba minnhom.

“Xi tridna nagħmlu?” – staqsieha b’wiċċ imħasseb.

“Niltaqgħu d-dar tiegħi. Ejja tard filgħaxija.”

“Id-dar tiegħek?!” Iż-żagħżuġ ħares lejha għajnejn waħdu. Din ma stennieha qatt. “U Marjanu?”

“Tistagħgibx, Manweli, aġhtini sigarett.” Harbitlu l-mistoqsija. “Inkella, naqtgħu, ħallini. M’iniex niċċajta.”

“Imma...”

“In-nies xorta jġhidu, mela jekk iridu jġhidu ħalli jkollhom ġħax jġhidu. Jien ma nistmahomx.” Bice faref u ġħolliet leħinha, iżda mbagħad ikkalmat, ġħajnejha demmġħu u kellmitu b’ton melliesi u miksur.

“Ġħax ma tħallinix nagħmel jien? Taf minn xiex ġħaddejja. Jien irrid nibqa’ niltaqa’ miegħek, irrid inħobbok ġħax mingħajrek ma ngħaddix. X’hemm ġħazin, jekk tassew ninħabbu?” Ma ġħallitux iwieġeb ġħax ksietlu xofftejh bil-bews sħun imqanqal. Manweli ġħalu bħal kelb li jġġri wara sidu biex jitimġħu. L-ewwel darba kollox jidher kbir u tqil. Xħin ġħasset il-karozza tieqaf, Bice bexxqet il-bieb u hu daħal imgerrex qisu kelb imxarrab. Ĥaddnitu magħha u striehet f’idejh. Hu baqa’ passiv ġħax moħħu ma kienx hemm.

“Jisġħob bik li ġejt?” – staqsietu bil-ħlewwa. Ĥassitu biered u iebes, ġħajnejh zebbġu ‘l ġewwa jistenna lil xi Ĥadd jidħol fuqhom. Hi fehmet x’kien ġħaddej minn moħħu u ma komplietx issus warajh. Dahlet fil-kċina u hu daħal warajha.

“Ĥalli nferragħlek grokk, ġħandek idejk keshin silġ.”

“Fejn hu?”

“Fuq, fil-kamra tas-sodda.”

“Issa x’jġħid jekk jintebaħ bija f’dawn il-hinijiet?” Ma jafx kif se tispiċċa l-biċċa u ġħalhekk kellu f’moħħu taħwid kbir.

“Int kemm tibza’?”

Ma kienx qieġhed jibza’, iżda Ĥass fih bħal xi Ĥaġa timbuttah minn hemm. Bice qabditu minn idu bħal tifel żġħir u telġħu t-taraġ flimkien bla Ĥoss. Irriħ jonfoħ fil-ventilatur kiser il-ħemda ta’ qabar li waqġħat dak il-hin, xħin daħal fil-kamra tas-sodda, Manweli nġibed lura b’ħasda. Lemah wiċċ Marjanu jittawwal minn taħt kutra kannella. Kellu lewnu abjad safrani mdardar u li mhux ġħax jieħu n-nifs taħsbu mejjet. Kien f’xifer is-sodda wiesġħa ta’ bi tnejn, jekk jitqalleb jaqa’ ġħal isfel.

“Ma tagħtihiex tort tagħmel f’qalbha,” – Ĥaseb waħdu. L-aktar jekk m’ġħandhiex sodda oħra fejn torqod. Ĥares madwaru u ma ra oħra mkien.

“As for the one who has previously been married, the punishment is to be stoned to death, as it says in the hadeeth narrated by Muslim in his Saheeh (3199) from the Prophet (peace and blessings of Allaah be upon him), who said: “For a previously married person with a previously married person, one hundred lashes and stoning.”

Issa jibqa’ rieqed sa filġħodu”.

“U jekk jistenbaħ?”

“Illum tajtu żewġ pilloli tal-irqad.”

“Għax kont taf li ġej jien?”

“M’ghadtlixx halli fi ħsiebi?” – weġbitu bil-lajma u bil-kalma kollha, hekk kif resqet u qagħdet bilqiegħda n-naħa l-oħra tas-sodda.

Harsitlu u għamlitlu s-sinjal imur hdejha. Ma tħajjarx jiċċaqlaq, l-imġiba tagħha raha sfaċċata u offendietu. Dik il-lejla deher imħawwad u għajnejh ġrew għal fuq ir-raġel mitluq fis-sodda hdejhomm. Stennieh jiftaħ għajnejh u jistagħġeb jara barrani hemm, sew sew fuq is-sodda taż-żwieġ.

Jagħmel sewwa jqum u jtajjarlu rasu b’tir ta’ revolver. Ikun haqqu, iżda Marjanu kien f’dinja oħra johlom b’wesgħat koħol u b’fond ta’ baħar bla qiegħ. Bice ma dehrinx tagħti kas u ċċajtat ma’ Manweli u nibbxitu, iżda hu baqa’ mans u bla heġġa. Hass li ma kienx qagħdu hemm u ma kellux moħħ iċ-ċajt.

“Għarraqtli kollox” – qaltlu b’lehen qares. “Dan il-grazzi tas-sagrifiċċju li għamilt għalik! X’gejt tagħmel mela?”

“Ġejt għax inħobbok.”

“Thobbni? U min iħobbni jkun hekk biered?” Lehinha jniggeż, u la tibda b’dik il-kantaliena tibqa’.

“Xi tridni nagħmel? Id-dehra ta’ Marjanu ħasditni.”

“M’hemmx għaliex. X’jidhol Marjanu bejnietna? Għaliya ilu li miet.”

Manweli niżżel għajnejn lejn l-art għax ma riedx jgħid dak li kien iħoss. Hi qamet minn fuq is-sodda, ħadet nifs qawwi ’l barra, u ħarġet bl-herra mill-kamra. Niżel warajha fil-kċina, resaq magħha u ħaddanha miegħu bl-ghozza. Il-mara baqgħet b’għajnejha magħluqin ma titharrikk bejn dirgħajh. Imbagħad, b’lehen ta’ waħda għadha tistenbaħ minn raqda twila fil-fond qaltlu:

“Manweli, jien ma nifhmikx. Int m’intix bħal irġiel oħra. Xi trid? Irridek ittajar ix-xrar minn għajnejk, irridek thobbni, thobbni. Għadek ma ntbahtx?”

Baqgħu jiltaqgħu fil-kenn ta’ darha għal tliet xhur shaħ. Lejl wara lejl wara li tagħlaq il-ħanut iwassalha u jibqa’ magħha sa jibda jibexbex. Ma baqax jistmerr il-kamra tas-sodda, m’għadux Marjanu mitluf fl-irqad bil-pilloli jistkerrah wiċċu mixrub u xofftejh vjola mqarqċin, m’għadhomx il-ġirien itaqtqu u b’li jgħidu jinkwetawh u jħabblulu rasu. Kollox jindara għax il-ħażin għandu seher li jgennnen. Iż-żagħżuġh intelaq u halla lili nnifsu jitkaxkar mal-kurrent. Il-mara għamlitlu l-magħmul!

Marjanu qisu qatt ma kien. L-aħħar ħmistax għamilhom l-isptar, baqa’ ma stejqrux, għandu mnejn aħjar, biex imut ma jafx x’għara. Kienet għodwa mċajpra bir-riħ isfel meta sar il-funeral. Bice bkiet u xehret u Indrija għamel

ħiltu biex isabbarha u jagħmlilha l-qalb. Kienet ġratilha waħda kbira, iżda ż-żmien ifejjaq il-feriti, u jnissi. Il-mara kienet għadha żagħżuġha u fl-aqwa tagħha. Iżda filgħaxija, dak il-lejl stess, laqgħet lil Manweli f'kamritha. Dak il-lejl, aktar minn kull lejl ieħor, ħasset il-ħtieġa tal-faraġ.

Il-ħajja reġgħet qabdet ir-rutina tas-soltu. Bice ntxteħtet wara l-bank, neħħiet l-iswed għax il-klijenti ma ridux vistu u swied il-qalb. Laqgħethom bħal qabel bit-tbissima tagħha ġenjali. Baqgħet tiltaqa' ma' Manweli, għad li xi darba tlaqlaq u taqla' l-iskużi. Iż-żagħżuġ mikrum kif kien warajha, ried imur joqgħod magħha għalkollox, u saħansitra webbilha biż-żwieġ. Hi temmetu u qatt ma qaltlu le, iżda ma waslitx.

“Għadu ż-żmien,” – kienet thobb tgħidlu.

Aktar ma għadda ż-żmien, aktar Manweli ra ma' wiċċu. Intebaħ, li Bice kienet inkarmet wara Ingliż li beda jiġi kuljum fil-hanut. Tatu l-kunfidenza u l-wiċċ. Manweli ħassu jirgħex kull darba, demmu jitla' għal rasu u jagħdab. Ma kienx tal-ġlied iżda ma kienx bi ħsiebu jħalliha tilgħab bih bħal pupu. Darba filgħaxija ġab il-kliem.

“Biex tkun taf, iva,” – ħatfitu mill-ewwel. “Jekk irrid noħroġ miegħu, ħadd ma jżommni. M'intix se tindaħalli int.”

“Intix toħroġ miegħu diġà?” Leħnu kien għoli u ta' wieħed imberġhen.

“Ħadd mhu sidi x'nagħmel.” Fil-kamra waqgħet il-ħemda. Imbagħad Bice ħarset lejha, resqet lejha u bil-ħlewwa u minn taht l-ilisien issuktat tgħidlu. “Għandek raġun tistħajjilni dak li qiegħed taħseb fuqi bħalissa. M'iniex aħjar minn hekk. Int żagħżuġ twajjeb u għadni ma ltqajtx ma' wieħed tajjeb daqsek. Int jisthoqqlok aħjar u jien ma ngħoddx għalik.”

“Jien inħobbok,” – wegibha b'għoqla fi grizmejh.

“Jien inħobbok ukoll. Hekk ingħid xhin tkun hawn miegħi. Nistenna l-hin kollu biex inkunu flimkien. Iżda nħossni nħobb lil kull żagħżuġ. Ma nistax nagħmel ieħor.”

“Imma għaliex?”

“Ma nafx. Int sensitiv u se nagħmillek ħajtek infern. Hallini, ħallini.”

“Kif nista' nħallik issa, issa li ma nistax ngħix mingħajrek? Issa tard wisq.”

“Itlaqni. Dan qatt m'għedtu lil ħadd. Ftaħt qalbi miegħek għax inħobbok.” Wiċċha sar vampa nar aħmar bil-mistħija. “Jien ma nafx inrażżan lili nnifsi. Jien dgħajfa u naqa' mill-ewwel.”

“Tgħidx hekk.”

“Ma rridx nidħaq bik. Taf x'mara se tieħu,” – issuktat tgħidlu tħares lejha f'għajnejha. “Għadek trid teħodni b'martek wara li taf dan kollu?”

“Maħbuba tiegħi.”

“Nagħmel ħilti biex nogħġbok, biex inkun fidila lejki, biex ma nħallix in-nies jgħidu aktar li jien mara ħażina, mara tad-dnub. Imma ma nafx, ma nafx. Int ukoll, imbagħad, tikkundannani, bħal kulhadd, meta nkun dgħajfa u naqa’ u nitlef ġiehi u ġiehek.”

“Tgħidx hekk.”

“X’jiswa, imbagħad, tibki, tishitni, theddidni jew toqtolni? Ikun ħaqqni, skont in-nies tad-dinja. Min kien ilumu lil Marjanu, miskin, li qatilni. Min jaħfirli, meta għamiltu daqshekk.”

“Tibkix. Min jiżbalja u jindem, ma jibqax ħati. Min jaqa’ jerga’ jqum. Jien nifhemek u jekk int għandek tkun is-salib tiegħi, nerġġhu, għax jien inħobbok.”

“Għażiż tiegħi, għinni.”

“Imħabbatna tagħtik sahha ġdida. Jiena ċert minn dan. Nieħu ħsiebek.”

“Minn fommok ’l Alla.”

“Li għadda, kien. Issa nħarsu bit-tama għall-ġejjieni.”

“Nixtieq u kemm nixtieq!” Bice nfexxet tibki u Manweli ħaddanha ma’ sidru bħal tarbija.

17 ta’ Novembru 1986

Caterina

Sandro Mangion

“Caterina! Tridek il-Madre,” ħabbritilha ħabibitha b’nifisha maqtuġh. U hi, nistħajjel, weġbitha, “U iva ġejja, tini minuta ħa nlesti dil-...”

“Xi tlesti, tlesti! Issa! Tridek, issa! Fl-uffiċċju tagħha ... hemm raġel.”

“Raġel? Xi nqalgħalha? *O cor Jesu*, arani ġejja. X’affarijiet dawn, ukoll.” Irranġat ftit in-nokkli, ġebbdet id-dublett ’l isfel, iċċentrat sidirha u telqet tfekren lejn l-uffiċċju tal-Madre.

Dik li kellha tkun ommi b’xejn ma setgħet idderri f’Fatima House, Tas-Sliema, dar tas-sorijiet għal xebbiet orfni. Mat-“tfal” shabha (dejjem baqgħu jsejġu lil xulxin “it-tfal tas-sorijiet”, anki meta kibru u xjaħu) kienet tingwalaha tajjeb ħafna. Lis-sorijiet kienet grata ħafna lejhom, u huma kienu jgħożżuha. Minkejja li xi bawxata jew tnejn kienet tagħmel u mhux l-ewwel darba li kellhom jiddixxiplinawha għax ma kinitx issegwi ordnijiet li ma kinitx tqishom ġusti, kienu jifhmu kemm kienet batiet f’ħajjitha u għarfu japprezzaw u jisfruttaw il-ħafna kwalitajiet tajbin tagħha. Izda wara kważi tletin sena titrabba f’orfanotrofju ieħor, din il-bidla tal-post u tal-lokalità kienu kiddewha qatigħ.

Malli Caterina Portelli nbeżqet f’din id-dinja f’Novembru tal-1934, ommha – li żgur li kellha r-raġunijiet validi tagħha – iddepożitattha fl-istitut ta’ Fra Diegu, il-Ħamrun. Hemmhekk, għal kważi tliet deċenni, kibret bla ma qatt daqet imqar uqija mħabba ta’ ġenitur. Familtha kienu s-sorijiet u shabha l-orfni l-oħrajn: Marija, Ġużeppa, Frida, Lourdes...

L-alternattiva għall-figural-ommsabitha fi Swor Alessandra, li aktartard f’ħajjitha ddeċidiet li kien ħaqqa tibqa’ tgħix fl-isem li tat lill-uniku wild li kellu jkollha. Tant

kienet thobbha din Swor Alessandra li saħansitra fil-Gwerri, meta l-ikel kien jiswa d-deheb, kienet taħbi bajda iebsa skarsa fil-fardal u tmur iżżoqqha lill-favorita tagħha 'l bogħod mill-pregudizzju tas-sorijiet l-oħra u l-ħars għajjur tal-bqija tat-tfal.

Meta tfarfret postha ma baqax aktar fi Fra Diegu, li kien aktar adattat biex jilqja' lill-bniet ta' e'ta' iżgħar, u ċaqilquha għal Fatima House. Kienet mejta biex tibda ħajja ġdida, imma dak iż-żmien l-uniku mod kif dan seta' jseħħ kien billi ssib raġel u "tingabar". Niftakarha tirrakkontali li darba kien hemm Inġliż li riedha bis-saħħa (forsi kien iltaqa' magħha waqt xi passiġġata Għar id-Dud?), iżda s-sorijiet urew il-bieb ta' barra għax kien Protestant.

B'qalbha thabbat sitta sitta ħabbtet darbtejn fuq il-bieb tal-Madre. "Avanti, Caterina," weġbitha vuċi awtorevoli minn ġewwa. Daħlet. "Caterina, għandi bżonn pjacir minghandek. Jimporta tmurli b'dil-qadja?" U spjegatilha x'kellha bżonn u minn fejn. Bilqiegħda quddiem l-iskrivanija tal-Madre kien hemm ġuvni tamparha, ismar, riservat, rasu baxxuta. It-tnejn li huma flew lil xulxin b'mod kemm jista' jkun diskret. "Kollox sew, Madre," qaltilha. U żgicċat 'il barra f'tebqa t'għajn.

"Din l-isbaħ xebba ta' hawn ġew, Joe," lissnitlu l-Madre hekk kif kienet ċerta li Caterina kienet laħqet imxiet bizżejjed 'il bogħod biex ma tismagħhomx. "Għajnejha ċelesti jkellmuk, għandha tbissima li tħollok, simpatika, tinqala' ħafna għat-tisjir u għall-faċendi, u għandha bżonn tibda ħajja ġdida u tibni l-familja tagħha. X'taħseb?"

Dak li d-destin riedu jizzewweg lil Caterina kien mistħi wisq biex ifittex tfajla u jitlobha wiċċ imb wiċċ biex tkun in-namrata tiegħu. Kien tal-ġabra, u fil-postijiet tad-divertiment kien iħossu bħal ħuta barra mill-ilma. Bħal bosta ġuvintur ta' dik l-e'ta, kien jibza' javvicina lil xi xebba li tkun ġibditlu l-attenzjoni waqt xi mixja maġenb il-baħar jew tul Strada Rjali, ma tmurx tikrsu u tghidlu le. Allura, kien mar ifittex l-imħabba għand is-sorijiet. Ma kienx l-ewwel wieħed, u żgur ma kienx tal-aħħar lanqas. Kellu kredenzjali tajbin: intelligenti, serju, u ġej minn familja tajba magħrufa anki għal nies fil-Knisja, fosthom il-mibki Dun Ġeraldu Mangion, li kien serva bħala l-kappillan tal-Imqabba bejn l-1945 u l-1962. Lil Joe, Caterina laqtu sew u ma qagħadx lura milli jesprimi mal-Madre l-interess tiegħu li tghaddilu kelma tajba.

Caterina daħlet għall-avventura ta' li kienet: xebba ta' tletin sena li ma tafx x'taġhti l-ħajja, imxennqa biex fl-aħħar ikollha ħajja "bħal ħaddieħor". Joe wisq inqas kien preparat għall-bidliet kbar li titlob minnek il-ħajja mizzewġa. Tejġu ftit ġimġhat wara. Iż-żwieġ tagħhom ma rnexxiex, iżda r-rispett reċiproku bejniethom baqa' intatt sal-aħħar minuta. Joe baqa' maġenbha sat-tmiem, u sat-tmiem baqgħet twissini biex ma nonqsu qatt.

Bħalissa 24 sena ilu kien fadlilha inqas minn 24 siegħa f'din id-dinja. M'għandix dubju li, meta sejhilha fl-4 ta' Frar 1992 ftit wara s-2pm, kellha tentazzjoni kbira li twieġbu, "Tini minuta ħa nlesti dil-... *O cor Jesu*, arani ġejja."

L-Għajta tal-Pappagall

Pierre J. Mejlak

Staqsewha jekk għandhiex qraba jew ħbieb li tista' ċċempel u, mibluha kif kienet bl-aħbar, u b'Ricky, il-pappagall, sejjer *what what what what* fil-gaġġa tiegħu fil-kċina, qaltilhom li, iva, għandha. Serrhitilhom rashom li ma kenitx se tkun wehidha u lil xi ħadd kienet se ssib ma' min tmur l-isptar biex tara x'jehtieg isir. B'għoqla qisha bebbuxu fi grizmejlha, irringrazzjathom li ġew bl-aħbar flok ċemplulha. Għalqet il-bieb warajhom u, bla saħħa, poġġiet bilqiegħda, thares lejn ritratt tagħhom it-tnejn f'jum it-tiegħ, hu b'libsa blu qed jogħla biex jaqbad buzzieqa roża u hi b'libsa bajda, bilqiegħda titbissem lejha. Iffukat fuq nemxa li dik il-ħabta kellu taħt għajnejha il-leminija, li mbaġħad bdiet tikber bħal qatra linka fuq karta xuga, u t-tabib kien taħ parir jaħraqha. U ħaraqha.

Rari kienet rat żewġ pulizija nisa mingħajr almenu uffiċjal raġel fil-qrib. U kif rathom mit-tieqa tal-bieb bħal għaddielha minn moħħha li kienet x'kienet l-aħbar ma setgħetx tkun tant importanti. Izda arralha. Għax l-aħbar li żewġha kien għadu kemm instab mejjet, mgħaffegħ f'taxi, ma stajt ix sejjhilha aħbar taċ-ċajt.

L-inċident kien ikrah u, biss biss, kien involva tliet karożzi oħra. Izda kienet it-*taxi* li fiha kien hemm żewġha li ntlaqtet l-aġħar. Għal xi raġuni jidher li t-*taxi*

Nota Editorjali

Din in-novella dehret għall-ewwel darba tradotta bl-Ingliż, fil-ġabra ta' stejjer qosra "Having Said Goodnight", ippubblikata mill-Merlin Publishers f'April 2015.

skiddjat fuq ir-*ring-road*, daret la ġenbha u *trailer* ġej sparat mid-direzzjoni l-oħra ma kellux ċans jieqaf u daħal fit-*taxi* min-naħa tal-passiġġier. Id-daqqa tant kienet qawwija li għaffġet lil żewġha minn qaddu 'l fuq. Anke x-xufler kien qed jilgħabha mal-mewt.

Daqshekk. Stan kien telaq. Bla ebda avviż, bla ebda ittra, bla ebda ġlieda jew diskors tqil. Bla ebda avukat hdejh. Xejn. Sparixxa, kif jgħidu l-Francizi, bħal bassa fid-deżert. Tqum filgħodu mingħalik li qomt għal jum ieħor banali u f'nofsu tintebaħ li hu wieħed straordinarju, wieħed minn dawk li jimmarka l-qabel u l-wara.

Kienet hasbet sikwit dwar il-mewt. Kemm tagħha kif ukoll dik ta' nies qrib tagħha, inkluz tiegħu. Izda r-reazzjoni li kienet uriet quddiem il-pulizija fl-intrata ma kenitx ipprevedietha. Ma bdiex tibki, pereżempju. Ma bdiex tgħidilhom, bi tlaqliq frott il-biki, li ma jistax ikun u li Stan ... Stan għadu ħaj. Ma bdiex twerżaq. Lanqas hassha ħażin. Sempliciment niżlitilha ħarira l-pressjoni – kif kienet tinżlilha darbtejn f'ġimgha – bjadet u waqgħet f' muta, bħallikieku kienet dahlet f'bużżieqa u halliet barra 'l bqija tad-dinja. L-ilhna taż-żewġ pulizija sarulha qishom ilhna ta' żewġ ġirien qed jirkellmu bejniethom minn wara ħajt oħxon, f'nofs ta' lejl.

Kien fix-xawer, bl-ilma šhun nieżel fuqha, li fehmet x'fissret tassew l-aħbar li kienu ħallewlha l-pulizija fl-intrata. Kienet tfsir – f'erba' kelmiet – li ħajjitha setgħet, fl-aħħar, tibda. Qisha manna mis-sema kienet waslet soluzzjoni għall-akbar problema li kellha. Bħal xi hadd li jqum f'nofs holma tal-waħx u jistrieħ meta jagħraf li kerha kemm kienet kerha *ormai* għaddiet, għolliet wiċċha 'l fuq taħt il-pressa tal-ilma šhun, għalqet għajnejha u ħadet pjaċir tħoss ħalqha jittfawwar bħal ta' ninfa f'nofs funtana. U ftakret f'immaġni tal-Madonna li missierha kien dendlilha f'kamritha fi tfulitha u li lilha kienet titlob għarkopptejha, b'minkbejha fuq is-sodda, kull filgħaxija. U minkejja li kienu għaddew tant snin u issa kienet eluf ta' kilometri bogħod mid-dar, f'belt ġganteska u storbuża, setgħet taraha ċar quddiemha. Il-Madonna fin-nofs, b'aŋġlu – anzi arkaŋġlu – fuq kull spalla, iġorr xi haġa stramba. U flok talbitha pjaċir jew miraklu, kif kienet tagħmel fi tfulitha, did-darba rringrazzjatha.

Qatt ma kien għaddielha minn rasha li kellha tgħix iżjed minn żewġha. Kienet tiġiha faċli wisq timmaġinah xi ta' tmenin, anke disgħin, b'wiċċu mkemmex u b'xagħru abjad, ħafif. Faċli, għax l-atteggjament ta' xi ta' tmenin jew disgħin kien diġà fih ta' ħamsa u ħamsin. U bl-ilma nieżel fuqha, hasbet dwar l-aħħar fażi ta' ħajjitha u ħassitha qisha pittur b'tila bajda quddiemu. Kittieb iħares lejn karta vojta. Skultur lejn kantun. Kulma riedet issa kienet

is-saħħa. Il-ferħ jew id-diqa kienu jiddependu biss minnha u ħsieb tiddeġli ruhha wara snin ta' delużjoni injettata minn haddieħor, ma kellhiex. Baxxiet rasha, battlet ħalqha u tbissmet, konxja li minn issa 'l quddiem, almenu għal ftit, dik it-tbissima quddiem in-nies riedet toqghod b'seba' għajnejn kif toħroġha.

F'moħħha fasslet lista, pass pass, ta' x'kien imiss. Il-krematorju, l-ewwel ħaġa. Imbagħad il-ħlas tal-kontijiet. Il-mili tal-formoli meħtieġa biex tkun tista' tieħu dak li – bħala armla (*armla!*) – kienet intitolata għalih. Riedet tara x'halla u x'tista' żżomm minn dak li ħalla. U l-bqija twaddbu fiż-żibel. Imbagħad tibda ħajjitha, biha tagħżel liema toroq tixtieq tieħu u b'liema heffa tmidd kull pass. Kienet żgura li mat-triq kienet se tiltaqa' ma' nies li se jsebbħulha ħajjitha u li flok jagħlqulha l-purtieri kienu se jifthulha t-twieqi biex tgawdi veduti sbieħ. Iva, f'daqqa, kollox beda jagħmel sens. Anke dawk is-snin ta' diqa. Kienu bżonjużi. Daqskemm hi bżonjuża molla li żżomm ġugarell magħfus mal-art biex, imbagħad, xhin teħilsu, itir ferħan.

B'wiċċha rifless fil-fwar tal-mera, idejha bħal kiluha biex tiġbor ix-xafra tal-lejha u l-bott tal-*aftershave* u l-ixkupilja tas-snien kollha Colgate imkaħħal magħha, u tibda tarmi. Iżda ma kienx il-waqt. B'mod simboliku qabdet biss, bit-trufijiet ta' subgħajha, il-bott aħdar tal-Palmolive, kollu dlik u ragħwa magħquda, u marret fil-kċina twaddbu fil-landa taż-żibel, b'Ricky sejjer *what what what what* fil-kantuniera.

Fil-kamra tas-sodda bdiet taħseb x'setgħet tilbes. Kos, kif imorru lebsin ir-romol friski l-isptar? Probabbli jmorru bil-ħwejjeġ li jkunu lebsin xhin jingħatalhom it-titlu. Iżda hi laħqet inħaslet. Tmur bl-iswed? Il-ħwejjeġ suwed li kellha kienu puliti wisq. Mill-kexxun tal-qiegħ għażlet flokk griż u mill-gwardarobba tal-bieba li żzaqzaq ħarġet il-*jeans* iswed li, minħabba l-gdiedem ta' żewġha, kienet ilha ma tilbes snin. Xhin ħarset fil-mera u rat id-djuqija li kienet turtah, ħasbet li ma setgħetx għażlet tibdila aħjar.

Bilqiegħda fuq is-sodda qed tilbes iż-żarbun, ħasset is-saqqu ħafn'izjed komdu milli qatt ħassitu qabel. U s-sodda f'daqqa deħritilha akbar. Kos, minn dik il-lejla setgħet torqod thares lejn in-naħa tal-lemin ukoll. Min kellu jgħidilha? U mill-ghada setgħet iddawwar is-sodda dawramejt biex thares lejn it-tieqa, kif dejjem xtaqitha, u tarmi dawk l-inkwatiri tal-gwarniċ, tqal u koroh, eżatt bħan-nisa li kien hemm impittra fuqhom. Imbagħad kienet se tiżbogh il-ħitan b'kuluri ċari u taqla' l-linef u flokhom iddendel *shades* ħelwin. U fl-aħħar setgħet tibdel is-sufan u tixtri wieħed komdu, li ma tiddejjaqx tpoġġi fuqu. U televixin bħal tan-nies u tehles minn nofs l-għamara vojta li kien

hemm iċċekken kull kamra u li bżonnha qatt ma kellhom. Kemm kien hemm affarijiet x'tagħmel! U jekk kienet se tara li kienu wisq, setgħet dejjem tbigh id-dar f'nofs din il-belt storbuża u anonima li qatt m'għogħitha, u bil-flus tixtri dar iċċen, fil-kampanja, bħal dawh li ġieli rat fil-holm. Bid-differenza li issa, xhin thares mit-tieqa ma kenitx se tara lil żewġha, fil-karozza, ihares lejha bil-ħarsa ta' xi hadd li lest iħarbat pjan.

Bil-*jeans* marsus magħha ħassitha komda timxi mill-kamra tas-sodda sal-kċina. Ħassitha sabiha. Izgħar. U l-pass tagħha ħassitu eħfef. Anke Ricky donnu nduna li kienet qed tisfida l-fatwa ta' żewġha.

What what what what what what ...

B'għajnejha f'għajnejh irrealizzat li fl-aħħar setgħet tehles minnu wkoll. Kien għasfur kbir, goff u, fuq kollox, stupidu u l-*what what what* li kien għallmu jgħid żewġha hekk kif xtrah, kienet tagħmlu jidher iżjed kretin. *You know what?* qaltlu waqt li qabdet il-gaġġa b'idejha t-tnejn u resqet hdejn it-tieqa u fethitha beraħ. *We both have served our time.* U fethitlu l-bieba u l-pappagall, ma jafx x'laqtu, hareġ fuq is-soll, miexi qisu tifel imwerwer se jaqbez fil-baħar għall-ewwel darba. Kuraġġ jiftaħ gwenħajh u jaqbez fil-vojt ma sabx. Forsi lanqas biss kien konxju li seta'. Għalqet it-tieqa biex lura fil-kċina ma jidholx u bit-tieqa magħluqa Ricky nfixel. Beda jttektek munqaru mal-ħġieġa u jfakkarha fil-kelma li kien tghallem, bħallikieku biex juriha li ma kienx it-tip ta' għasfur li għandek twaddab mit-tieqa 'l barra.

Harset lejn l-arloġġ. Il-pulizija kienu ilhom siegħa li tawha l-aħbar u x-xemx kienet bdiet niezla. Ċemplet *taxi*. Min jaf kenitx tal-istess kumpanija li kien uża żewġha dakinhar? U, kos, x'kien qed jagħmel f'*taxi*? Is-soltu biex iżur sit ta' kostruzzjoni, kif kien xogħlu, kien jieħu karozza tal-uffiċċju. Bilfors li ma sabx. Waqt li stenniet it-*taxi* daret dawramejt mal-kamra u osservat il-vażuni vojta li issa, mingħajru – allergiku għalkollox – setgħet timla bi fjuri sbieħ. Tulipani, vjoletti Afrikani, ibisku, ġilji u ġizimin. Il-ħsieb tal-fjuri fakkarha fiċ-ċerimonja tal-krematorju li kien jehtieg torganizza, fit-tebut u f'żewġha mimdud fih. Min jaf jekk laħqitx għaddietlu xi haġa minn moħħu qabel it-trailer daħal fih? Tgħid kien wiċċha l-aħħar wiċċ li ħaseb fih?

Mal-aħħar dawra madwar il-kamra ġibdet il-mejda tal-ikel fin-nofs, eżatt taht il-linja, kif dejjem xtaqet li tpoġġiha. Kaxkret is-siġġijiet mill-ġdid madwarha u nnotat ir-roġħda f'idejha. Kienet eċċitata. Xi ftit ukoll beżgħana. Fethet il-gradenza fejn żewġha kien jistiva x-xorb u ppruvat tagħzel flixkun. Izda fl-alkohol ma kenitx tifhem u t-tikketti ma qalulha xejn. Kienet taf biss li l-Macallan li kien tah missieru qabel miet kien speċjali, tant li biex jifih

kien qed jistenna okkażjoni mill-kbar. Tagħha kienet waslet. Battlet f'it minnu f'tazza iżda belgħa waħda kienet biżżejjed. Xerqet u qarrset wiċċha. X'jarawlu dax-xorb? Kif poġġiet it-tazza ħdejn il-flixxkun fuq il-mejda tal-kċina, daqqet il-qanpiena. Għal darba tnejn. Ix-xufiera tat-*taxi* dejjem mgħagġlin.

Imxiet lejn l-intrata, bl-ġhajta tal-pappagall issa bilkemm tinstema', u mit-tieqa tal-bieb, flok lix-xufier tat-*taxi* rat lil żewġha. Għasra minn fuq s'isfel, bil-qmis bajda mwaħħla miegħu. Deher irrabjat. U mejjet bil-bard. X'għamel bihom iċ-ċwieviet? U fejn hallieha l-ġakketta?

B'idha l-leminija roġħda waħda, bdiet iddawwar iċ-ċavetta.

Id-Destin

Laurence Mizzi

Rafel kien jemmen fid-destin. Ghalih ma kinux jeżistu kumbinazzjonijiet. Id-diżgrazzji ma jiġrux minhabba deċiżjonijiet meħuda hażin, jew htija tal-elementi, jew għax ikun gara xi haġa li f'ċirkostanzi normali ma tiġrix. Ghalih kull inċident, mill-iċken liwja ta' riġel sal-akbar tragedja tal-ajru li taf tħallilek mijiet ta' vittmi, hu frott id-destin: għax hekk kien miktub. Kull ġrajja, mill-akbar sal-iżgħar, fil-fehma ta' Rafel, hi bħal drammi li jinħadem fuq il-palk vast tal-ħajja għax xi hadd ikun hasbu minn qabel; kull mossa, kull ċaqliqa, kull dahka u bikja, kull waqgħa, kull ħajja li tintemm isseħħ għax tkun inkitbet minn qabel mill-aqwa drammaturgu taż-żminijiet kollha: id-Destin. Rafel mhux biss kien jemmen f'din il-qawwa barranija li kellha setgħa kemm fuq il-bniedem kif ukoll fuq il-ħolqien...iżda wkoll li huwa kien wieħed minn dawk il-ftit magħżula biex ibassru u jħabbu t-toroq li d-destin ikun għażel.

Meta minn żmien għal żmien kien jisfa milqut minn xi haġa bħalma jiġri lil kull maħluq, kien dlonk idur lejn ta' maġenbu u b'lehen li kien jixhed li tabilhaqq kien jemmen dak li kien qed jgħid kien jistqarr: "Kont naf li ser jiġri hekk!" U billi hadd ma kien ġo moħħu hadd ma kien jazzarda jmerih jew jittanta jwaqqagħlu kliemu. Kien hemm uħud li kienu jemmnuh u kien hemm oħrajn – il-biċċa l-kbira – li kienu jhalluh jgħix fil-fantasiji ta' moħħu.

Dawn il-fantasiji kien ilu bihom sa minn żgħoritu. Kien għadu daqsxejn ta' tfajjel meta lil ommu ħabbrilha li ommha, jiġifieri nanntu, ma kenitx se ddum ma tmur id-dinja l-oħra. Ommu ftit li xejn tat kasu, daqsxejn ta' tikka

jbassar il-mewt ta' ommha li sa dakinhar kienet għadha tbigh is-saħħa. Izda balleċ! Ma laħqitx intemmet is-sena li n-Nanna Mena ma qabdetx it-triq it-twila wara li kienet qalġhet daqqa ta' bieb tal-bejt meta telġhet tonxor fi grigalata u t-tisbita kienet hekk b'saħħitha li lix-xwejha gerrbitha t-taraġ kollu u minkejja li ħaduha l-isptar minnufih mietet ftit jiem wara mingħajr ma reġghet giet f'sensiha.

Darb'ohra meta kien ftit akbar kien qal lil šhabu li l-knisja tar-raħal ma kellhiex iddum wisq aktar. Lanqas laħaq għadda xahar li t-tempju għaziż li kien ilu wieqaf minn żmien il-Gran Mastri ma ntlaxx b'bomba mill-kbar li xeħtu l-Ġermaniżi u dak ix-xogħol sabiħ, l-għaxxa ta' kull min kien joqgħod hemm, f'inqas minn kemm trodd salib bil-ħatfa nbidel f'borg li jwaħħax u tahtu radam inkwatri u artali u gandlieri, anġli u qaddisin u l-opri kollha artistici li bihom kien imzejjien dak il-maqdes antik.

Rafel kien jahlef li ħajtu kienet miżgħuda bi ġrajjiert bħal dawn, izda bħall-profeta tal-Kotba Mqaddsa baqa' mingħajr għarfien minn niesu.

"Kumbinazzjonijiet!"

"Mela dak jista' jbasar il-gejjieni? Sewwa sew jaf x'ħin titla' x-xemx għada."

"Il-Profeta Isaija, hej!"

"Ara għandekx ħila tgħidli x'ser jitla' nhar is-Sibt. Kelma ta' raġel li ntik nofshom u magħhom qatra minn dak li jaħraq."

"Għidli meta se tmur omm il-mara, xbin..."

Rafel kien isorr kollox go fih, izda kliemhom, għalkemm iweġġa' u jaqta' fil-laħam il-ħaj ma kellu l-inqas l-iċken effett fuqu. Hu kien żgur, daqs-kemm kien żgur li jismu Rafel li minn xi mkien kien wiret qawwa barranija li biha kellu l-ħila jara minn qabel xi jkun hejja d-destin. U għax kien daqshekk żgur minnu nnifsu dawn l-aħħar ġimghat għaddihom maħkum minn biża' kbir. Tletin sena qabel, ta' ħmistax-il sena fuq il-bejt tat-turretta tad-dar li qabel kienet t'ommu u wara mewtha għaddiet f'idejh, naqax b'mus dawn il-kelmiet: RAFEL BORG. R.I.P. 1 ta' Jannar 1973. Issa li s-sena 1972 kienet fl-għafja tal-mewt Rafel beda jmaħħaħ fuq dik il-kitba u t-tbassira kerha li kienet iġġorr magħha. Min-naħa l-waħda beda jgħib quddiem għajnejh kemm il-ġrajja kienet twettqet minn dawk li kien bassar. Min-naħa l-oħra beda jisma' jidwi f'widnejh il-kliem li n-nies bit-tmaqdir u ż-żuffjett kienu jgħidu fuqu u għalih. Għall-ewwel darba f'ħajtu beda biex jemmen għajdut in-nies u bħal qabad jaqbel li t-tbassir tiegħu ma kienx għajr kumbinazzjoni, ħwejjeġ li wara kollox jigru lil kull maħluq. "Nieħdu l-waqgħa tal-knisja," beda jirraġuna waħdu fis-skiet ta' kamartu, "dik il-ħabta tista' tgħid kuljum kienet tintlaqat xi knisja jew xi

palazz jew xi bini ieħor...Ir-raħal tagħna kien qrib l-ajruport u kuljum kien jisfa maħbut mill-ajruplani tal-ġhadu. Ma kenitx haġa barra minn din id-dinja li l-knisja tagħna tintlaqat bħall-oħrajn. Meta tkellimt fuqha kien l-aġħar xahar tal-gwerra. Aktar milli bassart, kont naħseb, qed nuri l-biza' tiegħi ta' xi haġa li setgħet tigrì. Dik ma kienet tbassira xejn. Sewwa jgħidu n-nies fuqi." U għal ftit kien irnexxielu jserrah rasu.

Izda nhar l-aħħar tas-sena, proprju fil-31 ta' Diċembru l-biza' reġa' ħakmu b'aktar qawwa minn qabel. Biex żgur ma jagħtix lok dakinhar ingabar kmieni d-dar li ma jmurx ikun imdaħħal f'xi waħda minn daww il-ħafna diżgrazzji li għandhom haġta jinbtu sewwa sew fl-aħħar jum ta' kull sena. Kienu għadhom l-ghaxra meta daħal fis-sodda. Kemm se jkun twal das-sagħtejn li baqa'! Ipprova jtajjar minn quddiem għajnejh; kien qisu qed jimbotta b'riġlejh l-ilma baħar minn fuq xi roqgħa ramlja, tant jimbotta u tant jerga' lura. F'waqt minnhom, biex bħal jagħmel hila lili nnifsu beda jgħid b'lehen għoli: "Għalfejn dal-biza' kollu? Jien ma għandi xejn! Il-ġimgħa l-oħra stess it-tabib rani u qalli, 'qalbek ħadida'. Mela għalfejn ser noqgħod ninkwieta? Mela n-nies dubbien, jaqgħu u jmutu hekk? Lanqas id-dubbien!" U kif qal hekk ġibed iż-żewġ gvieret u l-lizur għal fuq rasu u reġa' ttanta jorqod.

"U jekk dat-tbassir isehh?!"

"U xi jsehh...Orqod..."

"Norqod? U jekk ma nqumx? Għada l-ewwel tas-sena..." "U ħallik mill-ħmerijiet, Rafel. Għadek fl-aħjar tiegħek. Orqod ħalli għada tkun tista' taqsam ma' shabek il-feħ ta' sena ġdida."

"Sena ġdida? L-ewwel ta' Jannar 1973....Irħama fuq qabar...."

"U orqod Rafel...Min waħħallek f'rasek li int xi profeta...? Alla biss jaf il-jum u l-ħin ta' kull wiehed minna. Mill-bqija ħadd iżjed. Qed tifhem? Ħadd!"

"Imma n-nanna? Il-knisja? L-gharusa.....? Kif kont naf?"

"Kumbinazzjonijiet. Ċikka."

"Allura dejjem ċikka?"

"Le mhux dejjem...kun sinċier...Kemm bassart u ma gara xejn? Bqajt tiftakar biss dak li sehħ. Dik hi l-verità...Ċikka!"

"Le mhux ċikka!" U kif qal hekk kixef b'saħħa l-kutri minn fuq rasu. Ħares lejn l-arloġġ. Kienu neqsin għaxra. Kien għad baqa' sitt mitt sekonda...sitt mitt taħbita tal-qalb. X'jagħmel? Jilbes u jmur jingħaqad ma' daww li fil-ħanut ta' maġenbu kienu qegħdin jiċċelebraw it-tmiem tas-sena u jistennew herqana l-wasla tal-oħra qalb iċ-ċpar tas-sigaretti u l-gliegel tal-*whiskey* u l-birra? Imma b'daqshekk xi jkun solva? It-tinqixa hemm kienet ser tibqa' fuq it-turretta u

hu kien ikollu jibqa' erbgħa u għoxrin siegħa oħra b'qalbu ttaqtaq...Erbgħa u għoxrin siegħa kien u jidhru twal daqs erbgħa u għoxrin sena.

“Naf x'nagħmel...Ninzel isfel, naqbad martell u skalpell u mmur nobrox is-sena. Inħassarha. U flok ninqered jien tintemm hi. Tletin sena shaħ ilha tiġri warajja...Imma daqshekk!” U b'qalbu thabbat tar minn fuq is-sodda. Minkejja l-kesħa li kienet niezla f'dak il-ħin tal-lejl xitwi, Rafel ma qagħadx iħabbel rasu biex ibiddel. Kulma għamel xehet fuqu inċirata, xidd beritta f'rasu u niżel isfel igerfex fil-kaxxa tal-ghodda. Bl-iskalpell u l-martell f'idu tela' b'kemm kellu saħħa fuq il-bejt. Kien għad jonqos ħames minuti għas-sena l-ġdida, is-sena l-mishuta. Imbagħad bħal maħkum minn saħħa barranija qabad u tela' t-taraġ tat-turretta. Kien ilu ma jirfes hemm fuq is-snin. Qabad mal-ħadida li kienet isservi ta' poġġaman u biex żgur ma jitlifx ħin it-taraġ beda jitilgħu tnejn tnejn. Kien għoddu wasal meta l-ħadida, misjura kif kienet, u taħt il-piz u s-saħħa li beda jagħmel Rafel, inqalġhet minn mal-ħajt u l-imsejken, meħud għal għarrieda, kejjilha minn tulu għal fuq il-bejt ta' taħt. Għajta li twaħħax, tisbita tal-biża'...imbagħad hemda tal-oqbra.

Żewġ minuti wara s-sfatar tal-vapuri fil-Port ingħaqdu mal-qniepen tal-arloġġi tal-knejjes u tad-djar biex iħabbu t-twelid ta' sena oħra, sena ġdida, is-sena 1973.

L-Arloġġ tal-Bozza

Rita Saliba

Dun Ġwann kien jidhol fil-kamra tan-nanna kull nhar ta' Sibt. U kull min kien jidhol f'dik il-kamra kien jagħlaq il-bieb u jitkellem minn taħt l-ilsien.

Kont sirt nibża' nidhol hdejha. Kienet ġiet għandna biex induru biha. Ma kinitx baqgħet timxi u t-tabib kien jiġi jaraha ta' spiss. Id-dar kollha siktet kemm kienet ilha magħna. Anke l-qanpiena tal-bieb konna tfejna. Il-bibien bdew jingħalqu bil-mod u fuq il-mejda tal-kċina konna għamilna kutra taħt id-dvalja tal-plastik biex il-pożati ma jċekċkux għalxejn. U t-taraġ kien ikolli nitilgħu ħafja ma jmurx iżaqzaq xi ftit il-papoċċ goff li kont inħobb nilbes. Konna ħallejna biss l-arloġġ tal-bozza jtektek il-ħin fil-kamra fejn żammejnjeha. Ġibnieh mid-dar tan-nanna biex ikollha xi affarijiet minn tagħha madwarha. Dejjem niftakarni nħares lejn il-mara miżbugħa bid-deheb ta' ġo fih fuq pedestall kollu skultura ta' fjuri li ma jfuhux. U kultant, ma' kull tektika kont ngħodd is-sekondi magħha.

Ma nafx x'kien ikun qed jintqal f'dik il-kamra, għax in-nanna ftit li xejn baqgħet titkellem. U meta kont nidhol hdejha, għax Dun Ġwann kien jgħidli biex inqatta' ftit ħin hdejha, dejjem kont naraha b'għajnejha kważi magħluqin u b'ħalqha mbexxaq. Kienet tbeżżagħni dik il-kamra bir-riħa staġnata f'taħlita ta' kimika u għaraq tas-sodda. Ġieli staqsejt lili nnifsi jekk hix tassew in-nanna dik li kienet mimduda jew xi impustura. Ma niftakarhiex hekk żgur lin-nanna. Harsitha kienet mimlija hlewwa għal kull haġa li kont nagħmel u xagħarha

kien kannella f'it ċar, mhux bħal ta' din. Naħseb xagħar din kien griż u qisu dejjem imwahnhal ma' xulxin. Imbagħad kont nersaq bil-mod il-mod fid-dawl baxx tal-bozza tar-Redentur u nsejthilha. Hekk kien qalli nagħmel Dun Ġwann. U lil Dun Ġwann kont nara li nobdih għax kien jistaqsini kull ġimgħa x'kont inkun għamilt. Kont nibza' nigdiblu. Kont żgura li kien jinduna. Kellu ħabta jħares lejki b'għajnejh ċari, kważi bla kulur. Naħseb kien ittiehed minn dik il-kamra għax dik il-kamra kienet kollha bla kulur.

Nhar ta' Sibte kont inkun waħdi d-dar. Ma kienx ikolli skola u l-bqija tal-familja kienu jkunu impenjati l-ħanut taż-żebgħa li kellna f'tarf ir-raħal. Xi hadd ried joqgħod man-nanna u ma riditx wisq xogħol. Jekk jinqala' xi ħaġa, kienu jgħiduli, naqbad u nċemplilhom. Ta' spiss kienu jwissuni biex ma ndaħhal lil hadd iżda lil Dun Ġwann kelli ngħidlu jgħaddi. Għax Dun Ġwann kien ikun qed jagħmel att ta' karità man-nanna u mal-bqija tal-familja. U Dun Ġwann seta' jagħmel hoss kemm irid xħin ikaxkar is-siġġu fil-kamra tan-nanna.

Kont nippreparalu te bil-lumi, kif kien jgħidli hu u biċċejn *toast* bil-butir u l-perzūt. Imbagħad kien joħroġ minn hdejn in-nanna u jiġi fil-kċina. Dun Ġwann kien jista' jċekċek il-kuċċarina fil-kikkra huwa u jħawwad iż-żewġ kuċċarini zokkor. U kont nibza' xħin jgħidli biex noqgħod bilqiegħda hdejh. Kien iżommli jdejja u kont inħoss l-għadam jiksah f'idejh.

Imbagħad kien jibda jgħidli li n-nanna kienet daqt se tiegħu l-aħħar nifs. Dak il-ħin kont niftakar fir-riħa tinten li kienet toħroġ minn ħalq in-nanna meta kont nersaq lejha biex nara hix qed tiegħu nifs. Dun Ġwann kien jinduna u kien jiġbidni aktar lejha, "Tibżax," kien itennili, "billi n-nanna tmūt, m'hemmx għalfejn issewwed qalbek għax in-nanna sejra l-Ġenna..." U minn ħalq Dun Ġwann kien jibda ħiereġ diskors kollu ħġieġ ikkulurit ta' knejjes mudlama u nifsu tqil ma' wiċċi kien jonfoħ noti tal-orgni jdoqq waħdu ġo knisja vojta.

U filwaqt li jkompli jkellimni fuq x'hemm jistenniena f'dal-vjaġġ, kont nistħajjel lili nnifsi ningħalaq ġol-arloġġ tal-bozza mal-mara mdehba, fejn la nxomm irwejjah u lanqas ma jagħfsuli jdejja. Hemmhekk stajt intektek l-aħħar minuti tan-nanna b'subgħajja mal-ħġieġ u nivvinta l-mużika tiegħi mingħajr hadd ma jsikktni. Lehen Dun Ġwann kont nisimghu riesaq aktar qribi u jien kont nibbies u nidhol fil-knisja tiegħi tal-ħġieġ. Idejja kien jibdew juġġhuni u ma kontx nissogra nigbidhom lura, għax jekk nagħmel hekk Dun Ġwann kien jirrabja u jagħfas iktar. Kont biss nagħti b'rasi u ngħid li iva, kont qed nisimghu. Kien jersaq ixommli xagħri u jieħu nifsi jiet 'il ġewwa u kont nibza' li bin-nifsi jiet qosra tiegħi kont se ntappan il-bozza tal-arloġġ u ma kont nibqa' nara xejn. Kien ikolli nżomm in-nifs. U kultant kont nistħajjilni mitt. Forsi

kieku mitt ma kont inħoss xejn. Imbagħad kont inħares lejn il-kikkra tat-te biex nurih li t-te kien ikun kesaħ.

Kien jitlaqli jdejja, iħares lejja biċċiera, jiekol it-*toast* u jixrob it-te kiesaħ bil-lumi. Kont dlonk nersaq 'il bogħod minnu. Kont inkun nixtieq nibda ngħajjat u nwerżaq imma ħalqi ma kontx inkun nista' nifthu u hawn ġew kont insejt kif nagħmel hoss. Imbagħad kont nibda nieħu n-nifs daqslikieku ġrejt ġirja. Kont nirrabja għal nannti, ġieli tlabt biex tfittex tmut imma kont inneħhi dal-ħsieb minn moħhi bla telf ta' żmien għax Dun Ġwann kien jinduna. Dun Ġwann kien jinduna b'kollox, anke li kont inkun waħdi u mwerwra.

Dakinhar li nannti ħadet l-aħħar nifs, id-dar kienet mimlija bin-nies. Dakinhar ma bżajtx. Kulħadd beda tiela' u nieżel it-taraġ biż-żraben u l-kuċċarini bdew iċċekku mal-kikkri biex jithawwad iz-zokkor u s-sink tal-kċina beda jħabbat il-plattini flimkien. Hadnieha l-knisja mdawla kollha brazzi u bozoz qawwijn. In-noti tal-orgni tħalltu ma' xi lfiqa jew tqaqiħa 'l hawn u 'l hinn. Dun Ġwann kien qed iqaddes b'għajnejh bla kulur iħarsu fissi lejn in-nies. Staħbejt wara l-kowtijiet suwed biex nevita ħarstu. Kont naf li ried jara fejn kont. Jekk kontx ġejt. Moħhi ngħalaq. Ridt il-quddiesa tispicċa malajr. Bdejt inxomm ir-riħa tal-kamra tan-nanna. Imma issa n-nanna telqet mill-kamra darba għal dejjem. U Dun Ġwann kien qed jgħid xi ħaġa li n-nanna issa sabet id-dawl. Xtaqt noħroġ barra għall-arja. Hassejtni qed nifga f'dis-swidija. Idejja bdew jikshu u juġġhuni.

Lura d-dar stajt nieħu n-nifs u nħares lejn il-merżuq dawl li kien daħal mit-tieqa tal-kamra tan-nanna, donnu qed iftixxa. Bexxaqt il-bieb forsi nisma' xi żaqziqa, il-bieb kien tgħallem jinfetaħ bla hoss. Sabbattu biex għalaqtu u ssiġillajt dik il-kamra darba għal dejjem.

Dak il-lejl ħlomt bin-nanna ta' xagħarha kannella ċar miexja 'l bogħod bla kliem u bla sliem, tkaxkar il-kutra warajha u tħares lura lejja b'diqa. Ma kinitx qed tistedinni. Fejn kienet sejra, kienet sejra waħedha. B'subgħajha wrietni l-arloġġ tal-bozza. Malajr fhimt li riditni nidħol taħtha u obdejt. Imlejt il-ħġieġ bil-fwar ta' mnifsejja u bdejt nieħu gost inneħhih b'subgħajha filwaqt li nagħmel disinji ta' kull forma. F'daqqa waħda nifsi nqata', ingbidt imbezzgħa. Indunajt li kont maqfula hemm ġew. Ma kellix minn fejn naħrab. Komplejt nimsaħ il-ħġieġ li kont tappant bin-nifs tiegħi. Mal-ħġieġ fuq barra nara wiċċ Dun Ġwann, b'għajnejh iffissati f'tiegħi, jitbissimli, b'martell f'idejha.

Kurżità

Alfred Sant

La rajt televixin il-lejla ta' qabel u lanqas ftaħt il-kompjuter. Sirt naf mill-gazzetti tal-ghada. L-isem tal-mejjet kien tiegħu. L-età li taw fir-rapport kienet tiegħu wkoll. Mario nstab mejjet fil-qiegh ta' rdum in-naħa tal-Bidnija. Qabeż? Waddbuh? Il-pulizija qed jinvestigaw. Ma kienx ilu mejjet aktar minn ftit sigħat meta gabillott sejjer lura d-dar tard wara nofsinhar sabu mitluq b'rasu mfarrka. Jigifieri, il-mewt tiegħu sehħet f'nofs ta' jum (mill-isbah). Stramberija kienet li fil-gholi tal-irdum u fl-inħawi ta' madwar ma sabu l-ebda karozza li seta' ġie biha. Jekk kien hu li qabeż, ħa mixja twila sew qabel wasal fejn kellu jasal.

Malli għaddietli l-ħasda, bdejt nithasseb jekk dak li ġara kellux x'jaqsam mal-biċċa li daħħalni fiha matul ix-xhur li għaddew. Mario u jien ilna ħbieb sa mill-iskola. Mhux li dejjem noħorġu flimkien f'żgħuritna, ifhem, jew li wara, konna niltaqgħu ta' sikwit. Fl-aħħar snin, naraw lil xulxin skont il-bżonn u ġieli meta jfettlilna nistiednu wieħed lill-ieħor għal ikla bejn tnejn. Konna ħbieb u aktar: jekk wieħed jinqalagħlu xi negozju li jeħtieġ is-sengħa tal-ieħor, konna nqabbdu lil xulxin. Dejjem ħriġna sodisfatti. Kellna karattru li jixtiebah. Ħaġa bħal dik is-soltu tbiegħed lil Ċikku minn Peppu. Lilna qarrbitna, mingħajr ma għamlet minna ħbieb tal-qalb.

Fil-fatt, meta ċempilli ftit anqas minn tmien xhur ilu biex jistedinni nieklu flimkien, ħsibt li ried iqabbadni xi ħaġa, kif jien ftit qabel kont qabadt lilu. L-uffiċċju tiegħu ta' "accountant" kiber b'rankatura sabiħa li ħallietlu dħul tajjeb, kif wara kollox qed jagħmel l-istudjo tiegħi ta' kreattività diġitali: hekk

insejjahlu. Issa jekk trid tidhaq b'isem bħal dak, affarik. Imma hekk jissejjah is-servizz li nipprovd. Il-fatt li l-klijenti dejjem iżidu fil-ghadd u f'kemm ikunu lesti jħallsu juri li teżisti talba għalih. Dwar hekk m'intix se tismagħni nilmenta.

– Din id-darba mhux f'isem xi klijent li rrid inkellmek, beda Mario, imbissem. Ir-restorant li għazel kien fil-beraħ qrib il-baħar, bis-swar li jkennuh jipprovd aktar frisk fid-dell tagħhom mill-fannijiet li qed iduru madwarna bla waqfien. Għalkemm qed jifartas b'rata mħarrka mill-quċċata ta' moħħu sal-qurriegħa, ħafna ma jemmnux li qabeż sew l-erbghin sena. Hu akbar minni. Baqa' b'dehra ta' żagħżuġ – għajnejh kannella tondi jibbru ma' kull tbissima biex jagħtuh bixra ta' tifel imqareb u timidu. Din id-darba rridek tagħmel xi ħaġa għalija, bi ħlas m'hemmx għalfejn ngħidu.

Il-gosti tagħna fl-ikel jixxiebh. Bla ma qatt iddiskutejnienha dil-biċċa, spicċajna bid-drawwa li min ikun qed jistieden jipproponi l-għażla tal-ikel. Hekk hu li l-menù li beda jsemmi kien ikun dak li kont nagħżel jien, anki fl-inbid.

Meta wasalna f'nofs l-ewwel platt – insalata tal-gambli friski – qal: Għandi bżonn l-għajnuna tiegħek fuq xi ħaġa. Minn kif tkellem indunajt li mhux iħossu komdu. Sa issa bl-aktar mod naturali u ċajtier, kif dejjem għamilna, konna ddiskutejna l-iżviluppi fuq ix-xogħol, l-aħħar skandli fil-ħajja politika, kif il-mara tiegħu u tiegħi ma tistax issibilhom irkaptu meta tiġihom il-feċċa li jonfqu l-flus fuq il-ħmerijiet u l-aħħar sikkaturi tal-banek meta jiġu biex igeddu s-self fuq investment ġdid. Waqaf mill-ikel u beda jixrob boqqa wara l-oħra mill-inbid abjad fit-tazza tiegħu. Għandi bżonn nordna programm speċjali mingħandkom, qal.

– Għidli x'tixtieq u naraw, wegħibtu, hekk kif temmejt l-insalata. Hu kien għadu għaddej biha – ħaġa mhux tas-soltu bejnietna.

Qaddej hejjielna l-mejda għat-tieni platt u resaq biex iservih. Mario kien qed jgħidli: Semmejtlek xi darba kemm Carmen (martu) thobb il-buqari taċ-ċaqquf stil antik, fl-ikħal. Tikkollezzjonahom. Din l-aħħar sena, għamilt sforz biex insibilha fil-ħwienet u fl-irkanti tal-antikitajiet buqari milli thobb. Ridt nagħtiha rigal għal għeluq sninha, erbghin, mid-dehra età diffiċli għan-nisa. Xi ġimġhat ilu, inżamm irkant bomba. Hadd ma ta kasu. Jien fettilli nduru. U tassew mort tajjeb. Sib tliet buqari li naħseb se jogħġbuha bil-kbir. Meta kont qed innaddafhom, f'wiehed sib dan. U miegħu biċċa minn gazzetta Franċiża, pagna tal-isport ta' xi ħames snin ilu. Għaddieli envelops abjad. Ifthi. Imnalla ndunajt bihom fil-waqt. Min jaf x'kienet tagħmel Carmen kieku sabithom hi.

Għamilt kif qalli. Fl-envelops kien hemm ritratt ta' mara. Nagħmilha ċara li qed nikteb dan ir-rendikont bla ebda ħsieb spint, ta' libertinaġġ jew

pornografija. Qed nirrakkonta l-fatti kif nafhom li graw. Il-mara kienet pjuttost żagħżugħa (imma min hu żagħżugħ għal min għandu l-età tiegħi? – hamsa u għoxrin sena l-aktar), bilqiegħda mitluqa lura bla hwejjeġ fuq gvieret jew imtierah miġbura taħtha mal-art, imbißsma, wiċċha u rasha f’dell akbar milli fiha il-bqija tar-ritratt, thares ‘il fuq lejn min qed jiġbdilha r-ritratt, b’sigarett nofsu mahruq bejn is-swaba’ ta’ idha x-xellugija u qrib fejn tinsab bilqiegħda tazza nofsa mimlija b’xi likwidu. Kien ritratt ta’ intimità bħalma jittiehdu bil-miljuni kuljum.

– Inġibed mhux aktar minn għaxar snin ilu, qal Mario. Mhux b’mowbajl, imma b’kamera li ma tużax flaxx, teknoloġija ta’ dak iż-żmien, minn xi ħadd li ma tantx kien jaf jużaha. Il-post seta’ kien Malta. Seta’ kien barra. F’Malta forsi, kien ikun hemm aktar dawl fil-kamra fejn jinsabu. Ovvja x’għara: it-tfalja jew min ha r-ritratt poġġieħ fil-buqar, u nesa jew insiet. Meta l-buqar telaq minn fejn kien, ir-ritratt baqa’ fiha. U l-istess il-biċċa mill-gazzetta Franciża, li bilfors m’għandha l-ebda rabta mar-ritratt, ħlief li forsi kienet ta’ min ha r-ritratt jew tagħha.

Tant stagħġibt b’dawn it-tifsiriet kollha li kwazi marli l-aptit. “Dħalt sew fil-biċċa,” għedt biex inkun għedt xi haġa.

– Qabbadt investigatur privat biex jara jsibx il-mara, wieħed mill-aqwa li hawn, qal Mario mingħajr ma waqaf jiekol b’herqa imma bil-lajma mid-dentiċi ta’ quddiemu. Hallastu tajjeb kieku. Ma tantx wasalna bogħod. Għalhekk ġejt għandek.

– U fejn ridt tasal?

– Irrid insib lil dik il-mara biex nagħtiha lura r-ritratt.

– Trid tumiljaha?

– Numiljaha? Ma tarax, bil-maqlub. Irrid nuriha l-aqwa rispettt. Dak ir-ritratt parti minn haġġitha li waqgħet f’idejn il-barranin. Irrid nagħtihielha lura.

– L-aqwa mod kifturi rispettt, jidhirli jien f’ċirkostanzi hekk, hu billi taqbad u taħraq dak ir-ritratt, qisu qatt ma kien. Konna qed inharsu issa dritt f’għajnejn xulxin. Ma kien hemm l-ebda skumdità f’harstu. Kien jaf xi jrid u xejn mhu se jikkonvinci li telaq fuq triq hażina. Jekk hemm xi haġa li qed iddejqu, ma kinitx dubju dwar li qed jagħmel. Bla ma ridt ftakart fl-istejjer li smajt dwar Mario u Carmen, li żgur jixbhu l-istejjer li jintqalu dwari u Helen (marti). Baqghu qrib hafna ta’ xulxin imma ġieli nqabdu, jekk dik hi l-kelma, jindehsu mal-irġiel u n-nisa ta’ haddieħor, separati jew le. Kemm kienu minnhom dawn ix-xnigħat ma stajtx ngħid. Raġuni għaliex Mario u jien ma sirniex midhla aktar ta’ xulxin, kienet għax bejn Helen u Carmen dahlet ghira tremenda. Kif u x’fatta ma nafx; lanqas hu.

Waqt li l-qaddej naddaf il-mejda mill-platti mgħobbija bil-fdal tal-ħut u l-insalata, Mario saqsa: Veru li jeżistu jew tista' tibni programmi digitali li jafu jqabblu wċuħ li jaqraw ma' wiċċ partikolari, u jagħrfu jekk wiċċ quddiemhom hux l-istess bħall-wiċċ partikolari?

– Veru. Mhux wiċċ biss. Kwalunkwe disinn.

– Veru li jeżistu jew tista' tibni programmi digitali li jistgħu jidhlu fi kwalunkwe haġa li tittella' fuq l-internet biex jiflu fiha x-xbihat jew kontenut ieħor li tkun qed iġġorr? U jqabbluhom max-xbieha li jkollok f'idek?

– Dażgur. Il-problema hi li l-univers tal-internet tant sar vast li l-ebda programm mhu se jkun jista' jidhlo f'dak kollu li baqa' jitpoġġa fuq l-internet sal-lum.

– Nahseb li diġà qed tifhem xi rrid minghandek. M'hemmx għalfejn ingħidu, bi hlas.

– Xorta m'iniex nifhem għaliex.

– La m'intix tifhem: għidilha kurżità.

Lura fl-uffiċċju, tkellimt ma' Alison, li tmexxi ċ-ċellola – hekk laqqamnieha – tal-iżvilupp digitali kreattiv. Kemm jgħidu dwar il-hiliet ta' Boris, li jaħdem mal-kumpanija Kwis Kwam (anzi, saret tiegħu issa). Naqlagħlu l-kappell kull meta u kull fejn trid, biss lil Alison ma nibdilha ma' hadd. Hi l-esperta tagħna fit-teknika digitali. Għandha, mela ma għandhiex difetti, imma fil-qasam tagħha kif naraha jien il-biċċa, ma jirbħilha hadd. Veru li fost id-difetti tagħha – u m'iniex se nsemmi d-dehra rqiqa tal-ghageb tagħha jew lehinha ohxon hafna għax dawk ma tista' tagħmel xejn biex tibdilhom, anke waqt li min-nisa kollha li ltqajt magħhom, hi l-aktar waħda sensittiva lejn l-ohrajn – fost id-difetti tagħha, kont qed ngħid, hemm dak li lesta tgemgem bil-kbir kontra kwalunkwe haġa li ma taqbilx magħha.

Issa, qabel għaddejtilha r-ritratt li sellifni Mario – bil-wegħda formali li malli nlesti minnu nibgħathulu lura bla ma nżomm l-ebda kopja shiha għaliha jew nuriha lil haddieħor – editajtu biex żammejt biss fl-istampa r-ras tal-mara u spallejha. Alison malajr fehmet x'kellu jsir. Xejn ma dehret qed togħgobha l-biċċa.

– Ma stajniex sibna ritratt aħjar? staqsiet.

– Dan li tawni. Seta' kien hemm aktar dawl fih.

– Mhux għalhekk li qed ngħid. Minn harsitha l-mara qisu għadha kemm kellha orgaźmu.

Alison wikkiela tax-xogħol. Għedtilha biex taġti importanza shiha lill-kwistjoni tar-ritratt. Hekk għamlet. Xorta hadet għaxart ijiem biex tkun

sodisfatta b'li qed tlesti. Mario ċempilli darbtejn biex jara x'qed inkewsu. Fissirtlu li l-programm li qed tohloq Alison se jagħtina mudell tridimensjonali tal-mara fir-ritratt. Meta nitilquh fl-internet, biex b'permess u mingħajru, jiftaħ kemm fajlijiet isib, se jqabbel kull ritratt ta' ġo fihom meħuda minn liema naħa meħuda, mal-mudell. Jekk isib ritratt li jaqbel mija fil-mija mal-mudell, dak ir-ritratt jinżamm biex inkunu nistgħu nifluh. Irrid ngħid: mhux "jaqbel mija fil-mija" għax dak qatt ma jista' jkun; imma jidher b'ċertezza ta' ngħidu aħna, 98 fil-mija li r-ritratt misjub hu tal-istess persuna rappreżentata mill-mudell. Alison ma tantx kienet sodisfatta bit-98, xtaqet li tilhaq ċertezza ta' aktar minn 99 fil-mija. Biss, kemm jien u kemm hi fhimna li biex tasal għal dik il-perfezzjoni, se ddum wisq.

Saqsejtha kemm seta' jġigri li xi barrani jinduna li qed inħaddmu l-programm u jtaqqab ġo fih biex jikxef x'inhu għaddej. Alison ammettiet li l-programm kien jonqsu ħafna biex ikollu l-ħarsien meħtieġ. Mario baqa' jġigri warajja biex nibdew infittxu. Għedtlu li għad jonqosna naħdmu fuq is-sigurtà. Qalli ninsieha – ma kellha l-ebda importanza fil-proġett "tiegħu".

Minn hemm 'il quddiem, mhux aħna ħdimna fuq il-proġett, imma l-kompjuter. Tellaqna l-programm biex jidhol fil-fajls kollha li jsib li b'xi mod originaw minn Malta jew li għandhom xi rabta mal-gżira. Ftit wara, għax Mario ssuġġerixxa li jsir hekk, wessajna t-tiftix għal fajls maħduma minn Franza. Dan zied bla qies l-isparzu fejn konna se nfitxu għall-mara misterjuża tiegħu.

– Qisna qed nistadu għal sparlu wiehed partikolari fil-Paċifiku, gemgmet Alison.

– Mela bħal f'*Moby Dick*!

– Dik baliena kienet! nefhet infiskata.

– L-isparlu ma ssibux fil-Paċifiku, inkejtha.

La bħala sparlu u lanqas bħala baliena, il-programm ma rnexxielu jsib fil-fajlijiet li erbġha u għoxrin siegħa u fuq erbġha u għoxrin siegħa kien itella' mill-internet, xi xbieha waħda li b'ċertezza ta' 98 fil-mija qablet mal-mudell tal-mara żagħżuġha. Mario talabni nżid fin-numru ta' kompjueters għaddejjin bit-tiftix. Kelli ngħidlu li ma stajtx inwaqqaf xogħol urgenti għal klijenti oħra biex nagħmel hekk.

Jum minnhom ħareġ bi proposta ġdida. Seta' jixtri mingħandna l-programm li konna qed naħdmu bih u jkompli jħaddmu hu? Alison qieset li ma kellu jkun hemm l-ebda problema f'hekk: sa ftit xhur oħra, qalet, se tkun tista' tnizzel programmi simili minn fuq il-Google bla wisq strapazz jew spiża. Qbilna miegħu fuq prezz (li kopra biss l-ispejjeż tagħna). Deher ċar x'kien biħsiebu

jagħmel: iżid in-numru ta' kompjuters fuq il-hidma. "Din għalik saret aktar minn kurżità, għedtlu.

– Mhux kulhadd xi darba jew oħra jitwebbel b'xi haġa? wieġeb minnufih.

Għaddiet ġimġha u aktar li matulha ma smajtx b'aħbaru. Meta fl-aħħar ċempel, kellu proposta ġdida. "Wasalna xi mkien? saqsejtu.

– Imkien sa issa. Imma kont qed naħseb: il-programm qed jaċċetta riżultati biss fejn hemm ċertezza ta' 98 fil-mija. Ma tarahix għolja wisq? Nistgħu nnizzlu l-livell ta' ċertezza għal 95 fil-mija? U kif tagħmel hekk?

Meta tkellimt ma' Alison, ix-xenata li għamlet kienet monumentali. Biss anki hi tagħraf li x-xewqat tal-klijent huma sagri. Bagħtet lil Mario struzzjonijiet preċiżi dwar kif jibdel il-parametri tal-programm ħalli jnaqqaslu l-livell ta' ċertezza li bih ikejjel ir-riżultati għal 95 fil-mija, kif xtaq.

Minn hemm ma smajniex aktar mingħand Mario. Kont imghobbi b'xogħol ġdid u f'it habbilt moħħi dwaru. Meta ftakart fih, kont ngħid lili nnifsi li żgur qata' qalbu. Bħalma jiġrilna ta' spiss, irrassenja ruħu li l-kurżità li ħakmitu, se tibqa' bla temma.

Ċempilli biex jistedinni għall-ikel. Jien imissni nistieden, widdibtu; wara li ftehemna hin u jum, ħallieni nagħzel fejn. L-istaġuni kienu nqalbu mill-aħħar li kilna flimkien. Sibna ristoranti li qisu mħaffer taħt l-art bi shana umda fih li tnessik il-kesha rqiqa fit-toroq. Mill-bidu ntbaħt li kellu eċċitament nervuż fuqu. Waqt li qbilna fuq x'ikel se nagħzlu, tkellimt fit-tul dwar kif sejjer fix-xogħol. Qagħad jismagħni, sieket, nervuż, ħlief biex jistaqsi aktar fuq li kont qed intarraflu.

Imbagħad meta tlaqna fuq l-ewwel platt, ħabta u sabta qal: Tiftakarha dik il-mara tar-ritratt li konna qed infittxu? Sibtha!

Għall-ewwel ħsibtu qed jiċċajta, tant kont deċiż fil-fehma li ma wasal imkien. Baqa' jitbissem għall-mod kif kont qed nuri li m'iniex niehdu bis-serjetà.

– Bil-programm li għamilnielek?

Għamel iva b'rasu: Xi tliet ġimġhat ilu. Jekk fhimt tajjeb, il-programm daħal f'xi fergħa ta' Facebook li kienet qabzitu qabel. Maltija, imma missierha Franciż, telaq lil ommha ilu ħafna.

Bqajna nieklu fis-skiet għal xi hin, hu b'ħatfa liema bħalha. "Tajtulha lura r-ritratt?

– M'intix temminni, qal. Hareġ kartiera mill-but tal-blejzer ikkal skur li kien liebes. Arahom, għidli x'jidhirlek.

Did-darba ma kien hemm xejn spint fil-mazz ħafif ta' ritratti li għaddieli, meħuda mill-qrib u mill-bogħod ta' zagħżuġha grazzjuża, waħidha bilqiegħda

f'xi ġnien, jew bilwieqfa tidher mill-qadd 'il fuq, titkellem ma' ħbieb, irġiel u nisa. L-istess wiċċ kemxejn ippuntat b'hal fl-ewwel ritratt li wrieni, l-istess għajnejn imbissma, l-istess tbissima ftit timida, l-istess xagħar imġiegħed, l-istess spallejn li setgħu kienu anqas imġhaddma. Imma ma kinitx l-istess mara. "Meta sibtha, b'liema livell ta' ċertezza kont qed taħdem?"

– Tal-95 fil-mija. Għaliex? qed tiddubita?

– Tajtulha lura r-ritratt?

– Għadni le.

– Mela sew, għedtlek. Mhux kurżità kienet. Ridt tumilja! Sal-lum għadni ma nafx għaliex f'daqqa waħda kelli nirrambah b'dal-mod. Hekk ġieni li nagħmel. Qisni kont imġhaddab sew għalih. Jew forsi mhux qisni, imma kont.

Inħasad, induna b'kif qed inħossni lejha. Ipprefera jagħmel tabirruhu li mhuwiex. "Iltqajna tliet darbiet, qal, fuq skuża li vvintajt. Għeditilha li għandi xi messagġi għaliha minn nies influwenti fl-industrija tal-mużika. Imma li kont għadni m'iniex żgur jekk humiex indirizzati għaliha. Tinteressa ruħha ħafna fil-mużika popolari.

– Għaliex għamilt hekk?... U emmnitha l-istorja? Ir-rabja li kont qed inħoss baqgħet tiżdied: nerga' ngħid – ma nafx għaliex. Biex nifga ġo fija, waqft niekol.

– Int m'intix temmen li dik hi?

– Ha nkun onest miegħek: le. U lanqas int.

Minn kif tbissem, intbaht li kelli żball fuq hekk. "Ha ngħidlek, qalli. Għada se niltaqa' magħha, għal nofs siegħa, se niehdu kafè flimkien. Ejja għal rasek waqt li nkunu hemm, ħares lejha u għidli x'taħseb, jekk jibqgħulekx dubji.

Hemm fhimt: għal Mario, il-mara tar-ritratt ma kinitx baqgħet xi ħaġa li se jagħraf biss mix-xebh fiżiku tagħha ma' din jew dik. Fix-xhur li għelbitu l-kurżità, lill-mara tar-ritratt kien fl-istħajjl tiegħu, iddotaha b'imġiba, drawwiet, burdati, inkejjiet li bl-ebda mod Alison ma setgħet iddaħhal fil-mudell li bniet. Forsi b'hekk li dil-proxxmu, hi min hi, irnexxielha tbellagħhielu – jista' anki forsi bla ma taf x'qed tagħmel – li kienet it-tfajla tar-ritratt.

Matul il-bqija tal-ikla, għamilt minn kollox biex mingħajr ma noffendih, ingibu f'sensih, u anki niżgiċċa mill-proposta tiegħu. Kelli, ta' ħabib, fl-aħħar ngħidlu iva. Akkost ta' kollox, ried jikkonvincini li kien sab it-tfajla tar-ritratt qabel jagħtihulha lura.

Kellu jiltaqa' magħha f'ħin meta diġà dalam bid-dlam ta' tmiem il-ħarifa f'kafetterija qrib wieħed mill-mollijiet fejn isorġu ħallata ballata l-jottijiet ta' sidien Maltin – imwejjed tal-formajka u sigġijiet tal-plastik ma' kullimkien,

vojta, quddiem bank tax-xorb kbir li ma ngħidlekx. Madwar il-bank, tliet żgħażaġh kienu jixorbu u jiċċaċċraw – żewġ ġuvintur u tfajla. F'rokna, raġel liebes nuċċali kbir tax-xemx u qmis kannella ċara kien iffissat fit-tazza ta' quddiemu, mimlija xi likwidu skur. U man-naħa l-oħra madwar mejda mal-ġenb b'quddiemhom żewġ flieksen tal-ilma u żewġ tazzi, Mario kien qed jiddiskuti ma' tfajla – żgur dik li għalih, kienet il-mara tar-ritratt.

Poġġejt f' mejda man-nofs tal-ħanut. Hriġt mill-but il-magażin li kont ġibt miegħi. Meta tfaċċa raġel minn wara l-bank u resaq lejja, ordnajt birra. Ftaħt il-magażin u bdejt naqra minnu. Doqt mill-birra fietla li r-raġel għbli. Osservajt lil Mario u lit-tfajla mhux daqstant bogħod minni. Hu ma ta l-ebda sinjal li nduna bija, wisq anqas li għarafni. It-tnejn tkellmu bejniethom, imbissma u serji fl-istess ħin. Osservajtha sew minn taħt il-ġhajn għax għazilt mejda li tatni dehra sħiħa ta' wiċċha kollu quddiem. Kienet tixbah ħafna lill-mara tar-ritratt, imma ma kinitx hi. F'ħin minnhom, hriġt it-telefown – l-aħħar mudell – teftift fih, wegħibt għal xi messaġġi, għamilt żewġ telefonati, u ħadt tliet ritratti tat-tfajla. Imbagħad komplejt naqra mill-magażin, ordnajt birra oħra, xrobtha għalkemm fietla li ma ngħidlekx, waqt li Mario u t-tfajla baqgħu jiddiskutu, dwar xiex ma stajtx nimmaġina, u tlaqt.

Qsamt il-parkeġġ mudlam tal-ħanut lejn il-karozza tiegħi. Jien u niftaħ il-bieba, xi ħadd taptapli fuq spallti. Bil-bieba miftuħa, dort. Raġel itwal minni sew, liebes qmis li dehret ċara fid-dlam, liebes nuċċali tax-xemx kien qed jitbissem lejja. Mill-ewwel deherli li kont rajtu xi mkien. Qabel staqsejtu xi jrid, qalli, dejjem imbissem: Habib tiegħi, tieħu gost tieħu r-ritratti int, hux hekk? Kellu aċċent stramb bil-Malti, la tgħidlu Għarbi, la Russu, wisq anqas Inġliż. Għaraftu; kien ir-raġel mal-mejda fil-ġenb tal-kafetterija.

– Aghmilli pjaċir, daw k ir-ritratti li għadek kemm ħadt, ħassarhom issa. Bqajt ċass lejha. Qed tifhimni? Harstu nizlet 'l isfel biex turi l-mus li kellu f' idu.

– Oħroġ il-mowbajl, jekk jogħġbok. Għamilt kif qalli. Ma rridx il-mowbajl tiegħek, tifhimnix ħażin. Imma neħhi t-tliet ritratti li għadek kemm ħadt. Naf eżatt kif jaħdem l-apparat li għandek f'idek. Nawguralek, hu l-aħħar mudell. M'hemmx ħmerijiet. Obdejtu, kien resaq qribi mal-ġenb tal-bieba ta' quddiem tal-karozza, li kont diġà ftaħt. Malli temmejt inħassar mill-memorja tal-mowbajl it-tliet ritratti li ħadt, bla kliem u bla sliem, ir-raġel tani dahru u għeb fid-dlam tal-parkeġġ.

L-ghada ċempilt lil Mario għal darba tnejn, imma s-segretarja tiegħu jew x'inh i qaltli li kien maqbud f'laqgħat importanti u jċempilli aktar tard. M'għamilx hekk. L-ghada u l-pitghada, gara l-istess. Imbagħad jien ukoll, inqbadt f'ħidmiet

oħra. Għalkemm l-istorja ta' Mario baqgħet toġħkorni, qtajtha li jkun aħjar inħalliha tgħaddi. Għaliex għandi nidhol fejn ma jesagħnix?

Sakemm inqalgħet din l-aħbar (tas-suwiċidju tiegħu). Mewtu kienet suwiċidju? Kemm ili naf lil Mario, din l-aħbar ħaġa li kont naħseb li jista' jasal għaliha (m'iniex hawn se nidhol fil-każ ta' nies li naf, ħbieb tiegħi, li ħadu din it-triq, allajahfrilhom). Jista' jkun li l-isforz insensat tiegħu biex jiġi wiċċ imb wiċċ mal-mara tar-ritratt wasslu sa dal-pass? Jew kien hemm min inqeda bil-kurżità tiegħu – jekk trid issejġhilha hekk – biex jara kif jeqirdu? U min kellu interess jagħmel hekk?

Fl-aħħar jumejn, il-pulizija ftit taw tagħrif dwar iċ-ċirkostanzi ta' mewtu.

Jien irriflettejt: il-karozza li għandi, ġdida wkoll, hi mgħammra b'kamas mal-mirja tagħha li qishom ġwinħajn miftuħa. Meta r-raġel bin-nuċċali tax-xemx gāgħalni nħassar ir-ritratti minn fuq il-mowbajl, neħħa malajr in-nuċċali biex ikun żgur li fid-dlam qed jara tajjeb x'jien nagħmel. Il-kamas qabduh f'dak il-waqt? Dak li ġibdu għadu jinsab fil-karozza? Malli vverifikajt sibt li numru ta' ritratti tar-raġel bla nuċċali għadhom fl-iskartoċ tal-mera – bil-ħniena sibthom għax kienu appik li jithassru.

Urejthom lil Alison. Qaltli li jistgħu jintużaw mill-programm li beghna lil Mario biex nibnu mudell tar-raġel.

Kurżità...

Nixtieq inkun naf min hu dal-karfa tal-mus.

Il-Ġeneral

Vincent Vella

Ghawdex

Salvu firex ix-xedd fuq dahar il-bagħal u qabel m'għadda ċ-ċinga minn taħt xejjirlu laqta ħafifa bit-tarf fuq koxxtu biex iġiegħlu jnizzel in-nefħa ta' żaqqu. Kull meta kien jintebaħ li jkunu waslu biex joħorgu, il-bagħal kien jimla żaqqu bl-arja biex, ladarba mbagħad jerga' jarmiha, ir-rabta tax-xedd kienet tispiċċa tillaxka. Bhima rasha iebša, m'hemmx x'taġħmel. Kultant żmien kont trid tfakkru min kellu r-riedni f'idejh tabilhaqq. Il-bagħal għaddas rasu hekk kif Salvu xehet xi erba' ponnijiet ħafur fil-maxtura.

“Hemm, il-bqija tal-ġħalfa toħodha meta nerggħu lura,” qallu x-xiħ. “Wara li nkunu lestejna minn dak li għandna x'nagħmlu.”

Salvu ħareġ il-bhima mir-remissa. Għad-diwi tan-nagħal fuq iċ-ċangar tal-isqaq, kelb fethilha jinbaħ minn fuq bejt ta' dar fil-qrib. Minn wara x-xifer tal-ġħoljiet, nibet bħal ħjiel ta' ħmura dġhajfa waqt li l-wied ta' taħtu kien għadu midfun fi dlam ċappa. Xi wħud mid-djar tar-raħal kellhom xi dwal irqaq jidhru mix-xquq tal-kontraporti u l-persjani.

Ix-xwejjajh dawwar il-kapott sewwa ma' spalltu biex jilqa' għar-reżħa tal-lejl, ċaqċaq ilsien u qabad in-niżla. Il-bagħal xejjer rasu u telaq bil-lajma għal warajh, biż-żewġ xkejjer imdendia ma' ġenbejh jitbandlu ma' kull pass li jagħmel.

“Ejja, bagħal,” gerger ix-xiħ, hu u jagħti ġibda bil-goff fuq il-ħabel.

Mill-bosta bhejjem tat-tagħbija li l-bidwi kien qasam xogħlu magħhom matul

is-snin, dan biss – “il-baġħal” – kien baqa’ bla isem. Mill-bidu kienu bdew ħażin. Dakinhar li Salvu kien daħħlu fl-istalla għall-ewwel darba, il-baġħal kien ipprova jfajjarlu daqqa biż-żewġ inkiss inkiss. Dikment bdiet it-taqtigħa ta’ bejniethom li ma taffiet qatt kemm kien ilu għandu, bil-bidwi ma jafdah qatt minn taħt għajnejh. Biex issa, hemm aħna, minnhom kollha, proprju b’dak kellu jitqanna fuq il-biċċa xogħol li kien daħal għaliha. Għal dan il-ħsieb, Salvu gedwed talba lil San Ġuda u ta ġibda oħra fuq il-ħabel.

Li kieku kien għal Nina, dakinhar kien jinqafel id-dar u ma jmeddx riġlu barra. Mal-lejl kienet ħolmot ħolma minn tagħha fejn, skont hi, Salvu kellu jgħaddi minn twegħir tal-waħx; ħallik li meta staqsieha ma kinitx taf tgħidlu x’holmot, jew x’riedet tgħid biha dik it-twissija. U għax gidem ilsien u għax kien jgħidilha minn xiex kellu jgħaddi, ġejja bil-qahbeċ ħolm. Afli xi kultant ... Imma, min-naħa l-oħra, ma riedx jerga’ jagħmel bħal dakinhar li kienet ħolmot bid-diżgrazzja ta’ Ganninu. Dakinhar ukoll kien ħadha biż-żuffjett biex imbaġħad l-uniku wild li kellhom kien spicċa midfun taħt borġ ġebel fil-barriera. Aah, kiefra x-xorti.

Salvu kien ħalla lil martu bilqiegħda fil-kċina, tolfog bil-maktur ma’ ħalqha u tixrob il-mishun bl-ilma żahar biex trażzan is-sulluzzu li kien jaħkimha kull darba li kienet tiehu xi kedda. Ta’ xejn ipprova jfhehha li, la kien tahom il-kelma, kien intrabat. Jekk jonqoshom imqar darba, lil dawk setgħu jroddulhom is-salib.

Hawn, mhux għax kellu xi rispett lejn dak l-irmixk li kultant żmien kien jaqsam minn Malta biex jiġi jsibu. Mill-ewwel darba li kienet waqfet hdejh dik il-karozza ħamra u niżlu jkellmuh dawk it-tnejn kien ħadhom fuq demm id-dars. Ma kienx jagħtihom aktar minn tletin sena: karfa’ bla manġieri ta’ xejn, biex ikellmuk iridu jgħollu lehenhom qishom qed ikellmu xi belhieni li qatt ma ħareġ mid-dar.

Imma, m’hemmx x’taġħmel, kellhom bżonn il-flus. Sew minħabba li, issa li kien ġie nieqes it-tifel, dik ix-xi ħaġa fil-ġimġha li kien jgħaddilhom kienet waqfet, u sew imħabba li saru jgħaddu ġimġhat shaħ meta lanqas biss jiftaħ idejh ma kien ikun jista’ bl-artrite, kienu spicċaw f’qagħda mwieġħra tassew. Ix-xogħol fil-barriera kien qatgħu għalkollox, u meta tersaq lejn l-għelieqi biss meta jagħtuk idejk, ma tantx tispicċa tiġbor frott. Imma jieklu jridu, it-tnejn li huma. Kull meta Salvu kien jiftakar fiex kienu sabu ruħhom hu u martu, kien iħoss l-istonku jingħafaslu.

Eqq, kieku minn kif kienu pingewha dawk iż-żewġ għefieret, il-biċċa tax-xogħol ma kienx fiha keded, u jekk ried jgħid is-sewwa, kien minnu li tul it-tliet snin li kien ilu li daħal għaliha, ma kien inqala’ l-ebda saram.

F'xi whud mill-irqajja' hamrija li hemm moħbija qalb il-blat kbir ta' taħt l-irdum ta' bejn ir-Ramla u San Blas, imdawrin bil-paraventi tal-qasab biex jilqgħu għar-riħ kiefer li jaf jahkem fuq dawk l-inħawi mperrċa, il-bdiewa minn dejjem kienu jkabbru s-siġar taċ-ċitru: xi waħda jew tnejn, għax dawk il-holoq art ma jifilhux għal aktar minn hekk. Minnu li l-hamrija ta' ġo fihom ma tantx hi fonda, iżda, biex ipattu, jinsabu milquta sew mix-xemx.

Dawk it-tnejn tal-karozza ħamra kienu tal-fehma li dak il-post kien maħluq għal dak li kellhom f' moħħhom huma. Kienu telgħu jaraw b' għajnejhom – ħallik li kienu spiċċaw irrovinaw iż-żraben fuq dak il-blat kollu xfar. Hemm, qalb is-siġar tal-lumi u 'l bogħod mill-għajn, Salvu kellu jibda jkabbar il-ħaxixa. U lanqas kien ikollu għalfejn iħabbell rasu kif se jehles minnha meta jaħsadha għax għal daqshekk kienu jidhlu huma.

“Naqbzu qabza meta jkun żmienha,” qallu wieħed minnhom, hu u jtaptap fuq il-but tal-karozza. Flus fil-pront ma' kull kunsinna li jgħaddilhom.

Biex jibda, tawh borża żerriegħa flimkien ma' xi tagħrif ħafif fuq meta kellu jagħmel iż-żerġha u kif kellu jiehu ħsieb ix-xtieli meta jinbtu u jhaddru.

Salvu ma damx wisq biex warrab kull qtigh il-qalb li seta' ħakmu għall-ewwel. Il-flus li kienu jidhlu kultant żmien, regolari daqs il-wasla tal-istaġuni, kienu bħal manna niezla mis-sema. Meta fil-bidu, meta kien għadu qed itella' u jnizzel x'jaqbad jagħmel, kien żerżaq xi ħaġa lil dawk it-tnejn li affarijiet bħal dawn ma kontx issibhom f'raħal bħal San Katald, wieħed minnhom kien xehet rasu lura u nefaħ ħafif f'daħqa siekta ta' zuffjett.

“U lilek min qallek li int biss dħalt għal dan ix-xogħol?” staqsieh. Salvu nhasad u ma reġax qal oħra. Bħal ħafna mill-ġirien tiegħu, għalih Malta ma kinitx ħlief Sodoma u Gomorrah oħra; fossa tad-dnub u l-vizzju. Xejn minn dak li seta' jagħmel hu ma kien se jżid mat-tħassir li ġa kien jaħkimha.

Dak li kien hemm ġol-ixkejjer imdendlin ma' ġenbejn il-bagħal: l-aħħar ħasda, miġbura f'qatet. Salvu kien fi triqtu biex jiltaqa' max-xerrejja.

Id-dawl kien donnu qed itellaq mar-raġel u l-bhima tiegħu. Meta waslu f'nofs il-mogħdija, spiċċa qabizhom u wara ftit Salvu seta' jilmaħ il-passaġġ li kien jaghti minn nofs il-wied. Żiffa ħarrket il-friegħi tal-ftit arbuxxelli u siġar baxxi li kien hemm madwaru.

Il-mogħdija kienet isserrep qalb il-blat kbir li kien hemm imxerred tul l-għoli tal-irdum kollu. Salvu lewa ma' blata minnhom u sab ruħu wiċċ imb wiċċ ma' żewġt irġiel bilqiegħda fuq ġebbla mdaqqs. Kienu mitlufin ipaċpċu, b'wieħed minnhom medhi jbandal beritta bejn kuxxtejh. Għal dik id-dehra li feġġet fuqhom għal għarrieda, l-irġiel tbaxxew f'daqqa u ħatfu l-azzarini li

kellhom ħdejn riġlejhomm biex imbagħad reġġhu rrilassaw meta ntebħu li ma kienx ħlief rahħal xwejjah. Kienu libsin il-qomos u qliezet ħodor tas-suldati. Għal mument Salvu għoddu thawwad hekk kif għaddielu minn mohħu li dawk kienu qegħdin hemm jistennew lilu. Imma reġa' ħa n-nifs meta ttenda li kellhom xagħarhom imqaxxar, u li jekk kellhom għoxrin sena, it-tnejn li huma. Rekruti, qatagħha, jew suldati għadhom jibdew, barra fuq xi manuvri. Mhux ta' b'xejn inħasdu; kienu ħasbuh xi fizza!

L-akbar wieħed fosthom qam fuq saqajh u resaq lejh.

“Hemm x'għandek, nann?” staqsieh, hekk kif wera b'sebghu lejn l-ixkejjer. Salvu għolla spallejh, “Għalf għall-bhejjem.”

Bla għaġla ta' xejn, iż-żagħżuġ ħall il-qafra u fetaħ waħda mill-ixkejjer. Waqaf skantat jiċċassa lejn il-qatet ta' ġo fiha. Imbagħad għolla rasu f'salt, ħares lejn Salvu u, kollu eċċitat, sejjah lil sieħbu biex jiġi jara x'kien sab. Daħħal idu ġol-ixkora, ħareġ ponn weraq u għamilhom ma' mnifsejh.

Is-suldati nġibdu mal-ġenb u qagħdu jtkellmu minn taħt l-ilsien. Wara ftit, l-iżgħar fosthom ta daqqtejn b'rasu u telaq iħaffef 'l isfel mal-mogħdija. L-ieħor ippunta l-azzarin lejn Salvu.

“Int ibqa' fejn int, qed tisma'?” Ara tiċċaqlaq.”

Għal xi għaxar minuti hekk baqgħu: iħarsu lejn xulxin mingħajr ma jitharrku. Fl-aħħar, Salvu ħareġ idu lejn l-art, donnu biex jistaqsi jekk jistax għall-anqas joqgħod bilqiegħda. Is-suldat kemmex huġbejh u ħarrekk kemm kemm geddumu biex jurih li seta' jpoġġi. Imma issa, li kien spiċċa bilwieqfa waħdu, aktar ħassu skomdu, sakemm ank'hu, ikaxkar saqajh u bi tbandila ta' wieħed li lest għal kollox, mar poġġa fuq il-ġebela.

Għadda aktar ħin. Kulma tmur ix-xemx aktar bdiet tikkarga. Iż-żagħżuġ neża' l-beritta u ħakk ħakka l-qorriegħa bil-goff. Il-baġħal xejjer rasu f'daqqa u ttewweb waħda fit-tul. Salvu ħareġ idu bil-mod u, b'xeħta ta' wieħed li m'għandux x'jaġħmel, wara li qagħad jilgħab b'sebghu għal xi ftit mal-weraq tax-xtieli li kien hemm fil-qrib, ġibed ponn ħaxix minn ħdejn riġlejh. Meta ra li s-suldat lanqas biss indenja jħares lejh, għolla idu ma' wiċċ il-baġħal. Dan mattar għonqu, ġibed xufftejh lura, hekk li kixef ringiela snien sofor u mikduda, u beda jqarmeċ il-ħaxix bil-lajma.

F'dik ix-xemx tisreġ, is-suldat donnu ma setax isib kwiet. Kultant ħin kien jimxi xi ftit lil hinn matul il-mogħdija, biex jara jilmahx lil shabu ġejjin, biex wara jerġa' lura għal taħt siġra taż-żnuber li kienet tarmi l-unika roqgħa dell li kien hemm fil-madwar. Milli jidher ma kienx qed iħabbel mohħu li Salvu seta' jipprova jdabbar rasu lil hinn meta ma jkunx taħt għajnejh. Żagħżuġ

fl-aqwa tiegħu, allahares ma kellux il-ħila jlahħaq ma' xwejjah u bhima mgħobbija jekk jagħtuha għall-ħarba. Sadanittant, bla għaġla ta' xejn, Salvu kompli jżoqq lill-bagħal.

Kien qabeż nofsinhar meta semgħu l-krib ta' *jeep* tissielet biex titla' mal-mogħdija wieqfa. Is-suldat qam jiġri fuq saqajh, libes il-beritta u farfar xi trab u biċċiet tal-ħaxix li kienu wehlu ma' ħwejġu. Tlett irġiel: logutenent, is-suldat l-ieħor u xufier niżlu minn gol-*jeep*. L-għassies iddritta f'salt, tella' l-azzarin ma' spalltu u sellem lill-fizzjal. Il-logutenent, raġel pjuttost qawwi u b'żewġ dabriet għaraq taħt abtu u oħra ma' dahru kollu, lanqas biss ħares lejh u baqa' sejjer dritt għal fuq Salvu. Kien jidher mgħaddab waħda sew.

"Fejnu?" għajjat. "Fejnu dal-ostra baruni tad-droga ħa naraw? Jalla ma tellajtunx hawn ta' xejn għax massakru nagħmel minnkomp!"

Salvu, li ma tantx kien midħla tal-armata, ma kienx jaf jgħid xi grad kellu dak il-fizzjal, imma mlahħaq kien żgur, minn kif beda jgħajjat ma' daww iz-żewġ povri – żibel għabhom. B'rispett neża' l-beritta u zammha kobba ma' sidru.

Il-logutenent neħħa l-qafra ta' waħda mill-ixkejjer u minnha ħareġ ponn xewk u ħuxlief. Ġibed waħda minn taħt l-ilsien, dar mal-bagħal u ġibed il-qafra l-oħra bil-ħerra donnu qed iqaċċat xi ras barra. Ħareġ aktar xewk u ħaxix, u magħhom ħarġet litanija kliem ħazin u tgħajjir.

"Li ma kontux tuba! Min iż-żobb daħħalkom suldati lilkom?" Iż-żewġ żgħażaġh baqgħu ċċassati, ħalqhom miftuħ.

Il-bagħal għażel proprju dak il-mument biex beda jitbandal 'l hinn u 'l hawn għoddu se jinstabat. L-irġiel daru maħsuda jħarsu lejh. Ras il-bhima donnha tqalet f'daqqa tant li ma setax iżommha 'l fuq aktar u kellu jniżżilha f'daqqa bejn saqajh ta' quddiem li issa tberriq 'l barra filwaqt li stiraw qishom staneg hekk kif il-bagħal għabar l-aħħar ħila li kien fadallu biex ma jċedix. Żaqqu minfuha bdiet tielgħa u niezla b'ritmu dejjem mgħaġġel, kull nifs joħroġ imħarhar mill-ħalq miftuħ beraħ li minnu deher jiddendel, kollu riq u raġħwa, ilsien daqsieħ ta' lewn vjola daġħmi. Wara ftit, għajnejn il-bhima ċċajpru u, bil-mod, niżel fuq irkopptejha qabel ma tmiel ħelu ħelu fuq ġenbu, bi xkora waħda maqbuda taħtu u l-oħra 'l fuq tħares lejn is-sema.

Fil-ħemda tal-wied, ħlief għal xi żarżir irqiq, il-ħamest irġiel daru qaqoċċa mal-bagħal minxurmali-art jippruvaw jifhemu x'seta' għalu. Damu hekk sakemm il-logutenent donnu stejper minn xi ħedla tqila u reġa' tela' fil-*jeep*. Il-militari l-oħra għollew wiċċhom biex iħarsu lejha imma ma ċċaqalqux minn fejn kienu.

"Ejja, x'qed tistennew?" nebaħ l-uffiċjal, inkazzat aktar minn qabel. "Mhux qed taraw li tnejjek bikom, biċċa gabillott? Surgenti nagħmlukom fuq din."

Wieħed mis-suldati ħareġ idu lejn il-baġħal stendut donnu ried jgħid xi ħaġa, iżda mbagħad reġa' ħasibha u, flimkien ma' sieħbu, għaddsu rashom u għamlu kif ordnalhom. Minn hawn u minn hemm ix-xufier irnexxielu jdawwar il-*jeep* u saqu 'l isfel f'disfatta totali.

Dam sew jistenna hdejn il-baġħal, Salvu, sakemm il-bhima reġgħet bdiet tistejjer. Għamilhom li ġa kienu qabżu l-ħamsa. Ara Nina, eeh, tgħidlek dak fejn ix-xjafek baqa'? Meta ra li għajnejn il-baġħal kienu reġgħu ħadu d-dawl, Salvu ġibed fuq il-ħabel sakemm għollielu rasu u għenu jerga' jqum bil-mod fuq saqajh. Min jaf x'għatx kellu! Imma f'dak il-qoxqox fejn kien se jsiblu x'jixrob? U għalih ukoll, jekk niġu f'dan. Kellu ħalqu niexef aktar minn qorq qadim.

“Ejja, Kurunell,” qallu, b'ton ta' zegħil. “Ejjammorru. La naslu ixrob kemm trid. X'qed ngħid kurunell? Ġeneral int, aqwa minn kurunell, ħafn'aqwa.”

Ix-xwejjah u l-bhima qabdu t-telġha li kienet twassal sa San Katald.

Sa fl-aħħar anke dak il-baġħal kien dabbar isem.

Mirja

Trevor Żahra

Arianna mhux żgur kellha erba' inkwatri mal-ħitan tal-villa lussuża tagħha. Kellha biss kollezzjoni ta' mirja. Żewġ mirja biswit xulxin fl-intrata, oħra tal-persuna fl-indana tat-taraġ, tlieta oħra bil-gwarniċ indurat fil-kuritur, mera ovali fis-salott, tnejn fil-kamra tal-ikel, fil-kamra tas-sodda, fl-*ispare bedrooms*, fil-kmamar tal-banju ... mirja jirrepetu lil xulxin f'riflessi infiniti ... u ġo kull waħda minnhom jitbissmul l-iżmeraldi likwidi t'għajnejn Arianna. Għax Arianna kienet anġlu tas-sema; anġlu konxju ta' ġmielu, u għax dan l-anġlu kien jaf li ftit setgħu jitkejlu miegħu, erħilu jittajjar fuq l-irjus u jħares 'l isfel bi nkejja. Arianna spiss kienet tieqaf quddiem il-mera tal-persuna fl-indana tat-taraġ ... il-mera favorita tagħha, u waqt li tpogġi idha l-leminija fuq ġenbha, tistaqsiha:

Mera, mera ta' mal-hajt,

Min hi l-isbah li qatt rajt?

U ma' dal-kelmiet, il-mirja kollha jibdew isejj Hulha bil-ħniena.

Fittex ġmielek ejja wrina,

Aġhtina l-hajja, idħol ġo fina!

U Arianna erħilha tiehu ras is-seftura biex din iżzommilha l-mirja dejjem xummiema. U hekk hi tkun tista' titlaq tiġġerra minn mera għal oħra. F'waħda tara l-profil ta' mnehirha mislut, fl-oħra tara l-ġenb t'għonqha merfugħ, fl-oħra t-teptip tax-xagħar ta' xfar għajnejha, fl-oħra n-nokkli

min-naħa ta' wara, il-ħawħ ta' ħaddejha, iċ-ċirasa ta' xofftejha ... u l-mirja jħossu l-fidda ta' qalbhom se tixxaqqaq waqt li jkomplu jgħaddu r-rifless divin minn waħda għal oħra.

Arianna kellha 35 sena, imma kienet għadha ħielsa u rajha f'idejha. Nannietha, zijietha u ommha u missierha kienu hallewha tgħum fil-gid. Meta ltaqgħet ma' Mauro wiċċha xeghel ... għax Mauro kien sinjur daqsha. Kien iħobbha, jaduraha u jfissidha aktar miż-żiemel abjad li kellu fl-istalel ta' Ħal Qormi, u li kien il-mimmi t'għajnejh. Kien għallimha tirkbu u ssuqu, u meta ħadet il-kunfidenza kienet terħilha tiggalooppja, bix-xagħar t'għonq iż-żiemel u n-nokkli tagħha jaqbzu u jittajru flimkien, waqt li Mauro jitpaxxa biha aktar mill-mirja kollha ta' darha. Imma darba waħda Mauro semmielha ż-żwieġ u Arianna tfiet l-iżmeraldi kollha f'salt. Le, ħadd ma kien se jirnexxilu jxidilha l-kappestru u jliġġimha bir-riedni. Ħadd ma kien se jaqfilha go stalla. U Mauro qatt ma raha aktar.

Sandro kien sinjur daqs Mauro seba' darbiet. Kien awditur, imqabbad mal-akbar kumpaniji tal-pajjiż u baxx baxx imdahħal f'ħafna truġfijiet ta' negozji li kienu jċappsulu jdejh bil-kbir. Darba fettlilha aċċettat li tmur għandu. U hemm iltaqgħet m'ommu ... mara ta' tnejn u sebgħin sena li kienet tidher ta' mija, mixhuta f'qiegh ta' sodda, imgeżwra go salt kutri minkejja li Ġunju kien għoddu spiċċa, tisgħol, titbandal u thares lejha b'għajnejn suspettużi. U Sandro erħilu jfissidha u jgibilha l-ilma jiżfen. Imbagħad ħarsitha waqgħet fuq il-mera tat-twaletta u lemħet il-figura żnella tagħha bil-wiċċ imkemmex tax-xiħa jittawwal minn warajha bħall-qamar fl-ekliissi.

U reġgħet ħarbet u għosfrot u dabet fix-xejn.

Leo kien iħabbatha mad-David ta' Mikelangelo. Kien erba' snin iżgħar minnha, u kien mhux biss jaf kif ivenven l-iżbandola u jeqred l-eħrex ġgant, imma kien jaf ukoll kif iġerri subgħajh fuq l-arpa ta' ruħha u jħollha. Imma f'għeluq sninha kien xtralha biss bukkett ward u xejn aktar. U kien jippretendi li jaraha tifraħ meta kien joħodha tiekol f'restoranti tal-ħabba gozz, jew meta jidher quddiemha dejjem liebes l-istess ħwejjeg. U meta sa fl-aħħar stqarrilha li ma kellux sold fuqieħ jaħlef, Arianna venvnitlu l-iżbandola f'wiċċu u telqitlu l-arpa go ħoġru bil-kordi kollha maqtuġhin.

U issa reġgħet lura lejn il-mirja tagħha. Dawk qatt ma kienu jaħbulha xejn. Dejjem kienu juruha kollox ċar, ileqq u nadif. Kollox fil-wiċċ u jiddi b'dawk iż-żewġ żmeraldi imprezzabbli. U hi tidħol ġol-mera tal-intrata u toħroġ mill-oħra tal-gwarniċ indurat. Taqbeż mill-ovali għall-oħra tal-indana. U kollha jitbissmulha u jkantawlha salmi jisbqu 'l dawk tal-arpi.

Imma ma kinitx *Opel Tigra* li xtrat! Fl-erbgha ta' filghodu ta' sbiħ il-Hadd, qabżet il-ħadid ta' xifer Triq il-Kosta, nizlet tinqaleb fuq il-blat tax-xtajta u waqfet rasha 'l isfel nofsha fil-baħar u nofsha fuq ix-xatt. Ma tiftakarx kemm damet l-isptar. Lanqas ma taf li Mauro, Sandro u Leo kienu marru jarawha, ħarsu ċass lejha, u telqu 'l barra bla ma jafu jekk kinitx hi jew mhux hi. Taf biss li sa fl-aħħar kienu neħhewlha l-faxex kollha minn ma' wiċċha, u l-ġibs minn ma' dirġhajha u riġlejha u qagħdu jgħidulha li kellha grazzja minn Alla u li issa tista' tmur lura lejn darha u lejn ħajjitha.

Qabel rifset l-ġhatba ta' darha, ordnat lis-seftura biex tgħattilha l-mirja kollha bil-lożor. U hekk dahlet b'rasha mgħaddsa biex tibda tgħix l-Erbgha tat-Tniebri. L-ebda mera ma sejhitilha. Dik tal-indana tat-taraġ kienet qed tirtogħod taħt il-liżar, waqt li l-ovali u dawk tal-gwarniċ indurat kienu qed isefsufu f'widejn xulxin u jistaqsu. Hekk għaddew il-ġimgħat u x-xhur u kwazi s-snin, sakemm Arianna ma setgħetx tissaporti aktar. Ma felħitx tara aktar lożor bojod jirtogħdu. Iddeċidiet li tagħmel il-ħila u tikkxifhom.

U b'idha titriegħed ġibdet il-liżar minn fuq il-mera tal-persuna.

Ċrieki. Ġriċi. Għadajjar. Il-mera kienet mimlija kollha dbabar tal-moffa, ħodor jagħtu fil-griz. Ġriet tneħħi l-liżar minn fuq l-ovali tas-salott, tal-kuritur, tal-kamra tas-sodda...! Kollha kienu miksijin bit-tbajja' tal-lebbra. Uċuħ mimlijn faqqieġ u budebbus. U l-ġhada filghodu, ġol-moffa tal-mera tal-persuna, donnu kien hemm žiemel għaddej ilebbet iġorr fuqu tfajla b'xagħarha nnukklat. It-tbajja' tal-mera l-ovali kienu qed jiffurmaw bħal ġgant imxattab mal-art bi żrara mdaħħla ġo nofs moħħu, waqt li ġol-moffa tal-mera tat-twaletta kien hemm xiha għakka mlefilfa ġo muntanja kutri.

U Arianna tħares skantata, waqt li minn xi mkien kien jinstema' eku jtenni:

Mera, mera ta' mal-ħajt...!

TRADUZZJONIJIET

L-Adulteri

Golan Haji

Maqluba għall-Malti minn Clare Azzopardi u Albert Gatt

Għaġġel, l-oħrajn resqin.

Għaġġel, għax ilbierah, bħal għada, mhux għajr ċanfira.

Missewk bħallikieku bla ħajja, bħallikieku għadu

U għarrxu bl-istess rixa widnejn l-adolexxenti.

Il-ħajja, l-aħħar refuġju, inqerdet

Imbagħad kull wiehed, imbeżża', ġenneb biċċa xrapnel u sejħilha ħajtu;

Il-kliem ingema'; żibel li qajjem riefnu:

Il-hin kien hiemed bħall-ħaxix -

Il-pappagall isaffar minn wara l-purtiera tal-armla,

Tifel b'tajra mazzarell marbuta b'ħajta

Warda qed tidbiel fuq il-fergħa:

Il-kulur l-ewwel li jitlaq

Ir-riħa l-iktar li tibqa'.

Ir-riħa: xi ħaġa qed titmermer.

Konna qed immissu s-serraturi, iċken mill-hena,

U nilmħu t-twegiba tnefnem

F'għajn il-mejta mdendla mal-ħajt

U xewqatna skartajniehom.

Kull għajn hija id li ttarraxna bil-biża'

Tistaqsina:

Fejn hu l-gost?

Kif keffint għajjat l-imħabba

Taħt l-istampi tal-mejtin?

Il-maħbubin tiegħek se jsiru aħwa.
 Hajtek għad tinkiteb mill-barranin:
 Dan il-kastig ta' ħajti.
 Ara s-serp tal-ispizjara
 Tiela' spirall jobżoq is-semm fit-tazza l-ħadra.
 Nibqa' filwaqt li għajnejk ikeċċuni,
 Id minnhom tgħidli nibqa'
 U l-oħra, bħal ġewnaħ imqasqas, iċċanfarni.
 Naqla' għajnejja
 Bħal żewġ bajdiet imqaxxa t'għasfur mejjet f'moħħi
 U nqiegħed għajnejk flokhom
 Meta nintebħu kemm aħna weħidna
 Meta rasi u rasek, bħal żewġ vażetti vojta, imissu ma' xulxin.
 Ma rridx nitkellem
 Ladarba l-kliem se jibqa' mwaħħal miegħi
 Oġġett li ma nifhimx, kwalità li nobgħod, dell li jibqa' jsus warajja ...
 Allura min se jidfen il-waħx u l-għajb
 Taħt kelma li qatt ma jien se nliessen?
 Tista' id tgħajjex dak li qatlet oħra?
 Konna nsejna għala ftaħna t-twieqi u rgajna għalaqniehom.
 Il-mużika waqfet u ma ntbaħniex.
 Int kont żvintajt mingħajr ma xrobtok.
 Għadha sħuna, ratba,
 Il-lampa li kont għadek kemm tfejt,
 U t-tbissima għebet bejn natka u oħra
 Bħal għajn ta' ġinn wara terremot.

L-essenza ta' ħajjitna d-daħk u n-niket.
 F'ebda storja m'hemm kif il-ħażen zammilna lsienna
 Jew li taħt kull maskra
 Hemm pinna li ma tiqafx tikteb l-uġiġħ.
 F'dal-mument ijkidduna bosta mwiet
 Buffi jilehġu, itappnu ż-żebgħa,
 Taħdit is-supervja u s-sogħba,
 Jew idawlu d-dlam bis-saħta ta' min ma jafniex.

Intant, il-halq jitkemmex u l-haddejn jidbielu

Ix-xagħar isir griż u tibjad il-pubis.

Xjaħna:

Dan hu dak li għamilna u għarafna.

La werżaqna u lanqas ivvjagġajna.

La pprotestajna u lanqas gergirna.

Il-ħabs kien dejjem miftuħ.

Konna qed nitkellmu fi kmamar mhux tagħna,

Minn taħt l-ilsien, biex inżommu d-diżastru fil-bogħod,

Ġisimna, bħall-passi tagħna, kien qed jitmermer,

U t-twieqi kienu magħluqa

Għax id-dawl eħrex mis-sahra

U l-qattiela lesti għalina

U z-zekzieka hemm, fuq it-taraġ.

Hsibijiet iżjed keshin minn idek

Ibsin iktar minn bizla mqajma bejn snien barrani.

Żiffa riħ se xxerridni qalb id-dellijiet

Fejn jiddu s-sinjali u l-wegħdiet,

Min jishar jixjieħ,

U l-platti jibirdu bħall-uċuħ li jinsewna.

Tredden il-mewt

Kull meta tgħaddi idi minn mal-mejda bħal karrettun kajman b'tagħbija tiben

Imbagħad titbiegħed f'dagħdigħa bħal tagħna

Thalli warajha dal-maktur

U liżar b'ismek fuqu

Biex jekk toħroġ barra ma tintilifx.

F'belt oħra, il-ħajt li mingħalina baħar imbiegħed

Ġera quddiemna.

Bil-ktieb li int kont issellift

Hbejtli wiċċi mill-mewt, u wrejtni b'sebgħek:

Hudni.

Il-ftit borra li għandi daqs bukkun ta' min miet mghallaq.

Il-qoxra miżgħuda spazji li jimtlew bir-ramel,

F'liem'wiehed se nistkennu?

Ismagħni, qed nibza',

Statwa mwaqqgħa li fuq ġbinha hemm imnaqqax "Mut".

U din is-shaba tat-trab tiegħi, tgħajjat bħal mutu f'widnejk,

Din is-shaba tat-trab tiegħi tissiġilla l-ittra, tfejjaq il-ġenn ta' ħalqek.

Tippanikjax.

Isma' l-vuċi tħit ferita u tibra' l-labra.

Isma' r-roti għaddejja.

Inbiħ. Tgedwid. Thaxwix taż-żnuber.

Hornijiet. Uġiġħ. Tbarqim.

Mhux se nagħti kas jekk tmut il-kelma.

Se nibqa' bħal liżar fil-but b'ismek fuqu,

U bejnieta anglu aghma mghaddab għaž-żerniq,

B'idejħ offretli dil-ħaġa moħgaga,

Dan l-għajbien.

Gdibt meta poġġejt bilqiegħda

U ktibt dak li niċhad: Tmiem.

Jien għandi dak li għandu s-sakranazz, jew il-maqtul:

Għajnejn maħsuda li ma jarawx

Saqajk idemmu biż-żifna,

Sa ma t-triq ħakimha n-nghas taħt il-kalzetti mqattgħa tiegħek;

Kif il-mera ta' ġol-gaġġa fuq is-siġġu

Ġegħlitek tistħi

U allura rqadt bħall-ħobż,

U b'idejn bajda bħas-sabar,

Nannietna qallbulek il-paġni tal-irqad u sikkduk;

Kif fdak is-shab

Għax int ġisem miexi fiċ-ċpar wara dellu tawwali,

Il-kelma taċ-ċpar li tkidd il-għajn.

Hawn, fejn gheriqt fid-dawl ta' riqek,
 U l-gheruq tal-flus jiċċarrtu fil-ħafna t'idi,
 Int tisraq ġismek u tghodd in-nifsijiet tiegħu,
 U meta brimba tinseġ rota tal-ħarir,
 Baxx baxx, fi xquq il-bjuda,
 Int tkun il-huta li sikret bl-arja
 Li bieset hi u diehla fin-nassa.
 Hawnhekk jien norqod wisq,
 Jien u nħares, bħal astrologu aghma, lejn il-galassji tas-saqaf,
 Għal waqt qasir, bħas-sigarett tiegħi li ħaraqlek il-ktieb missellef,
 Jien, bħalek, niffermenta
 Frotta midruba mid-dwiefer tal-adolexxenti
 Li niżlu minn fuq ir-roti, dahku u mbagħhad telqu,
 U li kelli nittiekel, tuffieha aħħarija fil-karru ta' bejjiegh jiġġerra,
 Saqajja jgħorru fdalijiet lura għal fejn ġejt mgharraq
 Fejn il-fwieħa tal-ghawwiema tghannaq il-kantunieri
 U l-iskribi serqu kliem il-mejtin
 Biex ma jkun hemm xejn li int issejjahlu tiegħek.
 Se niġi lura b'idejn vojta
 U żarbun bil-qiegh imtaqqab mill-ġamar
 Biex niltaqa' mal-passi tiegħi li ħabbew u stennew.
 Se niġi lura u nibqa' niġi
 Sa ma nilmah ħaxixa tleqq fiż-żiffa fuq l-gholjiet
 Sa ma ninsa l-oht li ferrgħet il-ħalib fil-bejta tas-serp
 U qasmet il-moxt mal-arblu tal-qabar qaddis.
 Riħet il-ħalliema ma teħilx mal-furketta.
 Li kelli nittiekel,
 Il-qtates jilaghqu l-fdalijiet mixwija minn mas-seffud t'ghadmi
 U d-dħaħen jixxenglu, miexja fl-irqad bħali,
 Filwaqt li l-vjaġġ jintemm kif beda:
 Kien hemm il-ħġejjeg fuq l-gholjiet
 U x-xarabank niffed iċ-ċpar
 Bħal balla t'azzarin toghdos fil-pil t'annimal rieqed.
 Il-vjaġġ intemm qabel it-tmiem
 U rbaħt ftit ġesti, vagi u ħfief,
 Huġbejn merfugħa bħal girfa li qed tfiq,
 Dwal leqqiena f'qiegh ta' bir, fiż-zaqq ta' basket,
 Demgħat kristall li xegħlu d-dalma ta' vaġina.

Imqajma

Bħal żewġ ġebliet reqdin

Taħt qamar saġfi, l-infermier aġhma tagħna;

Salvana l-fatt li l-kliem huwa invizibbli

U li hadd ma jismagħna,

La n-nisa reqdin bħat-tribien fuq l-għetiebi,

La dawk li waslu tard għat-tbassir mišhut tat-tmiem,

Lanqas dawk li jżuruna bla qatt jaslu.

Bejn dal-ħitan

Halqi sieket, hdejk, jiġġieled l-assenza tiegħek,

Sidrek jixgħel is-swaba' tal-mistednin,

Xagħrek twil u dak qasir jitlewmu.

Bejn dal-ħitan

Il-kelma żżomm fil-wieċ fis-skiet imbeżża'

Bħal werqa li taqa' għalxejn:

Hoss li ma jagħmlu Hadd

Riġal li ma jtih Hadd

F'ħalqek il-kelma qed tgħarrex għalik.

L-Istennija

Berislav Blagojević

Maqluba għall-Malti minn Kit Azzopardi

Nafu mis-snin bikrija tat-tfulija. Stramba li issa narah fuq it-TV, determinat u kunfidenti, imdawwar bil-pulizija u b'folla nies bl-għatx għad-demmi u s-sensazzjoni. Il-kameras jiffukaw fuqu. Hemm fuq. Fuq xifer il-bejt tal-*iskyscraper*. Saqajh ma narahomx jitriegħdu. Il-kpiepel t'għajnejh ma jinfethux bil-biża', u l-ħbub t'għajnejh ma jitwessgħux, lanqas. Is-sireni tal-pumpiera bilkemm jinstemgħu qalb il-folla, minkejja li taħt il-ħarsa tal-*cameraman* qed jigrri hemm it-trakk aħmar armat b'sellum tripplu jleqq.

Meta kellna seba' snin, ommu u missieru ddivorżjaw. Kien ċert li missieru għad jiġi lura minn vjaġġ fuq negozju 'l bogħod, u għal sentejn sħaħ kien jistennieh, wara l-iskola, kuljum. Niftakar kif fil-ħames sena kien stenna b'persistenza fuq il-bank biex l-għalliema tal-PE ssiblu post fit-tim tal-basketbol. Kollha konna ninkuh. Magħna ma kienx jehlisha ... qasir qasir, irqiq, u pallidu. Konna tfal u ma konniex nafu mod ieħor. Imma minkejja kollox, kien jibqa' jirrepeti l-kliem li kienet tghidlu ommu (għalina enigma inspjegabbli, dak iż-żmien): Strpljen-spašen. Is-sabar is-salvazzjoni.

Il-pulizija-negozjaturi ma jafux x'se jaqbd u jagħmlu. Mhu jitlob xejn. Mhux jibki jew jgħajjat. Qed bilwieqfa kalm, iħares, alternattivament, bejn is-smewwiet u saqajh. Tahtu, nies bl-uniformi malajr malajr jippruvaw ihejju buzzieqa kbira biex tassorbi l-waqqha possibbli tiegħu. Kollox ifakkarni fil-lejla tal-*prom* meta thalla jistenna, f'idu x-xellugija jzomm bukkett fjuri l-gmiel tiegħu, jistenna bħal baħbuħ lil wahda mill-isbaħ tfajliet fl-iskola. U

hi, sadattant, tixxala li ma ngħidlekx, tiżfen ma' wieħed mill-ħafna ġuvintur sbieħ u balali tal-iskola.

Snin wara ltqajt miegħu fil-kamra tal-istennija fil-klinika lokali (jien kelli l-laringite, hu infjammazzjoni ġo widintu). Qalli kif kien iggradwa tliet snin qabel u kif kien imwiegħed impjieg war'ieħor, iżda li kull darba, jitfaċċa ħaddieħor minn imkien u jaqbżu – xi kuġin, konoxxenza tad-direttur, u l-bqija. U għalhekk, għadu jistenna. Ma kontx naf x'naqbad ngħidlu, allura qgħadt kwiet, ingerger bi grizmejjja. L-uġiġh kien hemm, veru, imma ma kienx daqstant insopportabbli daqskemm innervjani u irritani. Forsi għalhekk tlietha għalkollox meta l-infermiera qabbżet pazjent għat-tielet darba. Sieħbi tbissem u qalli: "Is-sabar is-salvazzjoni, tiftakar?" Għert għalih dak il-hin, għalkemm ma kelli xejn għalfejn ingħir għalih ħlief in-nervi tal-azzar, il-kontroll superuman fuqu nnifsu, u l-ħila tal-istennija li rnexxielu jipperfezzjona.

Inħares lejha, jitbandal fuq ix-xifer tal-bejt mgħotti bil-likeni, u nifhem kemm taf tkun kerha li tistenna għomrok kollu għal xi ħaġa jew xi ħadd; nifhem li bniedem hu predeterminat li jistenna sa ċertu limitu u li lil hinn minnu jaqa' jitgerbeħ għal ġol-abbiss imprevedibbli ta' snin mohlija, xewqat mhux milħuqa, u tamiet u wegħdiet foloz. Sieħbi laħqu dak l-abbiss, u waqgħa *free fall* minn *skyscraper* f'għajnejh dehret bħal qabża ħafifa minn fuq għadira, wara traxxixa xita f'nofs is-sajf. La nara biza', lanqas disprament fuq wiċċu, għax kien ilu li magħadhom u beżaqhom fuq il-wiċċ werċ tad-destin. L-aħħar ħaġa li rajt qabel ma ntefa l-iskrin kienet tbissima żgħira, kważi kważi skizofrenika. Bilkemm perċepibbli. Dik il-linja miksura ta' fommu stirat setgħet tgħid biss ħaġa waħda lill-għaxriet, jew mijiet, t'eluf li kienu qed jarawh: m'għadx fadalli żmien x'nistenna, issa stennew intom!

Il-Qattus

Ghassan Kanafani

Maqluba għall-Malti minn Walid Nabhan

Kien bilqiegħda fil-ħanut tat-te meta f'daqqa waħda qatagħha li jmur għand Samira. Skuża ruħu mal-ħbieb tal-logħob tal-karti, ressaq is-siġġu minn mal-mejda u telaq 'l hemm.

Kienet sħana tikwi. Ix-xemx donnha twaddab ir-rabja tagħha fuq rasu biss. Madankollu xejn ma kien se jwaqqfu milli jmur għandha. Malli lemaħ l-ewwel taksi xejjirlu. “Hudni fit-triq ta’...”

Kif poġġa fis-sit ta’ wara attakkah ħsieb makakk. “Imma kemm int giddieb. Sejjer għandha għax m’għandekx fejn tmur. Huwa l-vojt mela li qed jimbuttak lejha.”

Tbissem tbissima supperva u biex itajjar il-ħsibijiet minn moħħu qal lilu nnifsu b’ċerta kburiġa, “Sejjer għandha għax irrid immur għandha. Daqshekk hu.”

Hass għafsa żgħira ta’ dwejjaq ġo qalbu. Dak it-tip ta’ dwejjaq li kien ta’ spiss jaqbd u kull meta jkun se jagħmel xi banalità. Hares lejn idejh. Stagħġeb kif il-vini dehru mqabbżin ‘il barra iżjed mis-soltu. Beda jsaffar xi kanzunetta biex jaljena lilu nnifsu. “U ejja. Din mhux l-ewwel darba li mmur għandha. Wara kollox inħossni rridha.”

Tefa’ harstu mit-tieqa tal-karozza lejn in-nies fit-triq. “Nemel miexi fit-triqat strambi tiegħu. Hadd ma jaf minn fejn ġej jew fejn sejjer.” F’daqqa waħda dahħalha f’rasu li huwa biss għandu ħajja kompluta. Jagħmel li jrid u jmur fejn irid. F’ħajtu kollha, għall-inqas s’issa, qatt ma kellu keded kbar. U

m'hemm l-ebda kedda li tista' tnaqqaslu mill-kunfidenza kbira li kellu. Donnu f'daqqa ntefaħ bih innifsu u beda jhossu superjuri u aqwa mill-oħrajn kollha. "X'jista' jtellifni l-kalma u t-trankwillità? Xejn!"

Għadu jiftakar sew kif kien mar għandha fl-istess ġurnata li fiha kien miet missieru. U darba kien qal lil xi ħadd minn ħbiebu li Samira kienet tfigher ħafna għalih f'din il-ħajja. "Hija l-unika ħaġa definita li wiehed jaf minn fejn tibda u fejn tispicċa. Meta se jifhemu dawn in-nemel li Samira hija l-verità u li m'hemm ebda verità ħliefha, u li l-bqija huma għatu jgħatti għatu ieħor?" U f'daqqa waħda reġa' beda jhossu li huwa aqwa mill-kumplement tan-nies, min-nemel u li hu...

"Jien? Jien xiex?"

Xengel rasu 'l hemm u 'l hawn biex ikeċċi l-ħsieb u malajr reġa' beda jhossu konvint li għal xi raġuni jew oħra huwa aħjar minn dawn in-nies kollha. "Hemm raġuni xi mkien iżda m'hemmx għalfejn inkun nafha. L-aqwa li naf li qiegħda xi mkien." Issodisfa ruħu b'din l-analiżi, u qies dak is-sentiment ġenwin li kien se jisplodi go fih bħala l-akbar prova.

"Fejn tridni nwaqqfek sinjur?"

"Xi mkien hawn, fejn tista'."

Hares lejn wiċċ ix-xufier ta' xagħru griż waqt li kien qed iħallsu. Għaddielu minn moħħu li dan ix-xufier jaf fejn kien sejjer. Ma staħa xejn, anzi tbissimlu u qal f'qalbu, "Irid ikun hemm xufier sabiex iwassalni sa hawn, u trid teżisti Samira biex tagħtini pjaċir." U għal darb'oħra reġa' ħadha bħala konferma tas-superjorità tiegħu fuq l-oħrajn, u li dan il-ħsieb u din ix-xewqa kollha ma kinux ġejjin mill-vojt. Ix-xufier jaf, kif deherlu, u qed iwasslu fejn jista' jieħu gost. U Samira taf li trid ittih pjaċir.

U b'dawn il-ħsibijiet beda miexi fl-isqaqien doġoq li jwasslu sad-dar ta' Samira filwaqt li kompli jhossu l-assi li fuqha ddr id-dinja u l-ħajja.

Sa hemmhakk kollox kien miexi sew. Dejjem jikkonferma miegħu nnifsu kemm hu raġel korrett. L-unika ħaġa li mhix f'pothta kienet dik it-togħma ta' dwejjaq li bħal donnha bdiet tikber f'ħalqu. "Ma jimpurtax. Dawn id-dwejjaq ifissru li verament irridha. Anzi aħjar hekk." Fil-passat ġieli kien jitlef ix-xewqa malli jħabbat fuq il-bieb tagħha. Jibda jhoss dik l-għafsa żgħira ta' dwejjaq tfeffex f'ħalqu, tinzel fl-istonku u mbagħad kollox isehħ bla interess. U wara jibda jhoss ħtija kbira. Iżda llum kollox kien jidher sewwa.

"Li kieku toqgħod fi triq sura fejn tista' tasal b'karozza, kont niffranka dan il-mixi kollu f'dawn l-isqaqien imnikktin!"

Għalfejn ma toqgħodx xi mkien aċċessibbli għall-karozzi?” Bdew jinterċettawh l-uċuħ tan-nies għaddejja fl-isqaq. Aktar ma jidhöl 'il gēwwa aktar jiskarsaw. Deherlu li kienet ironija kbira li dawn in-nies joqogħdu hdejn Samira u hadd minnhom ma jaf li kien sejjer hdejha. “Forsi whud minnhom lanqas biss jafu biha!” Żamm daħka sarkastika iżda naqra morra f'ħalqu. Xtaq iwaqqaf lil kulhadd. Jaqbadhom minn dirgħajhom. Jheżżizhom u jgħajjat f'wiċċhom. “Kem m intom imzazen. Kem m intom fidili u msieken.”

Madankollu t-toġhma ta' dwejjaq kompliet tikber f'ħalqu. Aktar ma kienet tikber aktar beda jhossu eċitat u mxennaq għaliha. “Imma kif ma toqgħodx f'xi triq fejn nista' nidhöl bil-karozza? Forsi minħabba l-pulizija? Jew forsi għax hawn issib tikri bl-irħis. Ma jimpurtax. L-aqwa li l-kamra wiesgħa u komda, u li Samira...” u f'daqqa waħda jara lilu. Il-qattus. Ġo rokna umda u mudlama. Bilqiegħda fuq saqajh ta' wara u denbu mimdud stirat bejn saqajh ta' quddiem. Rasu 'l fuq iħares lejn in-nies mixjin b'għajnejh tondi u fissi ma jitharrkux. “Mhux is-soltu li l-qtates ikunu hekk!” Meta kien lemħu minn ftiť passi bogħod mill-ewwel għaddietlu minn moħħu mistoqsija sempliċi. “Għalfejn dan il-qattus ma jiċċaqlaqx?”

Din il-mistoqsija setgħet faċilment baqgħet bla twegiba iżda malli wasal hdejn il-qattus u l-ieħor baqa' ma ċċaqlaqx, aktar bdiet tagħfsu l-mistoqsija. Il-kurzità gēgħlitu jdur mal-qattus. U f'daqqa waħda ġismu qam xewk xewk huwa u jintebaħ li s-saqajn ta' wara tal-qattus kienu mgħaffġin u ċatti mal-art. Id-dem m niexef u magħqud mas-suf ta' daw k is-saqajn imfarrkin. Dehru mitluqin mal-art qishom mhux tiegħu. Dar dawra shiħa mal-qattus. Hares dritt f'għajnejh. Kien hem m ħarsa ta' sottomissjoni stramba u stennija.

Kompla miexi fl-isqaq lejn id-dar ta' Samira u ħaseb li nesa kollox malli ħabbat fuq il-bieb tagħha. Fethitlu. Għannaqha u biesha bħas-soltu. Intefa' bilqiegħda faċċata tagħha.

“Din hi r-realtà!” Kien qed iħares lejha quddiemu iżda xorta baqa' jhoss xi ħaġa stramba. Samira dehritlu qisha muntanja msaħħra li tiġbdek lejha mill-bogħod, iżda meta tersaq lejha tiskopri li ħlief ġebel m'hem m xejn. Ġebel li qiegħed hem m għalxejn. Mingħajr spjegazzjoni. “Imma bilfors li hem m raġuni għal din il-ġibda miġnuna lejn din il-muntanja msaħħra. Jekk din il-muntanja... jekk xiex?” Mhux aħjar jgħannaq lil din il-muntanja u jagħfasha miegħu forsi jinħallu u jsiru likwidu? Ix-xewqa ta' ġo fih kważi kienet se toqtlu. Iżda dik l-għafsa ta' dwejjaq kienet baqgħet hem m. F'ħalqu. Qisha sikkina misnuna miz-żewġ naħat.

“Kem m għandek wiċċek isfar illum. Jaqaw ma tiflaħx?”

“Jien?”

Il-mistoqsija nizlet fuq rasu għal għarrieda. “Bilfors li karozza li għaffġet lil dawġ is-saqajn ta’ dak il-qattus imsejken. Imma karozzi ma jistgħux jidhlu f’dawġ l-isqaqien dojoq?”

“Int ma tiflaħx ta. Wiċċek qed ikompli jibjad. Trid nagħmillek ftit te?”

“Te? Le! Imma tista’ tgħidli? Jista’ qattus b’saqajh mgħaffġin ikaxkar lilu nnifsu mill-bidu tal-isqaq saċ-ċentru fejn hemm il-funtana?”

“Qattus ikaxkar saqajh? Int xi ġralek? Żgur m’għandekx id-deni?” Daħlet tiġri biex tagħmillu tazza te. Beda jhossu qisu veru ma jiflaħx. Mess rasu. Kienet imxarrba bl-għaraq. “Naħseb li bis-shana. Jien m’għandix deni!”

Serrah ġismu fuq il-pultruna komda u pprova jinsa kollox. “Il-kamra ta’ din il-mara għandha riha speċjali. Tgħid minn fejn hi ġeġja? Mis-sodda? Mill-purtieri? Jew minn imnieħri stess? Imma din ir-riha tassew partikolari. Mill-ewwel nagħrafha. Qisni kelb mgħallem. Kelb? Kif wasal dak il-qattus s’hemm ġew f’nofs l-isqaq?”

Iddritta dahru mal-pultruna. Ra lil Samira ġeġja bit-te bil-lis roża fuqha. Ħares lejn ġisimha. Hassu li m’għadux jixtieqha.

“Ħsibt fuq il-mistoqsija tiegħek. Jaqaw il-qattus kien wasal biex imut?”

“Iva. Naħseb li kien qed jistenna.”

“Allura kaxkar lilu nnifsu biex imut hemmhekk.”

“U għalfejn ried imut hemmhekk?”

“Missek staqsejt lilu. Jiena m’iniex qattusa.” U splodiet b’daħka ta’ qaħba. Daħka li tixirqilha. Intefgħet hdejh u dawret idejha miegħu filwaqt li hu moħħu baqa’ għaddej bil-mistoqsijiet. “Imma x’inh i dik il-qawwa li ġegħlitu jkaxkar lilu nnifsu mit-triq ta’ barra sa nofs l-isqaq biex imut hemm? X’tip ta’ qawwa hi din?”

Qam f’salt. Xengel rasu biex jehles minn dawn il-ħsibijiet li ħakmuh bla ħsieb. Beda jippassiġġa mal-kamra u jfittex suġġett ieħor mhux daqshekk drammatiku.

“Għalfejn toqgħod go dan l-isqaq? Għaliex ma ssibx post fi triq sura, biex lill-klijenti tiegħek tiffirankalhom din il-mixja twila go dan l-isqaq imnikket?”

Reġgħet faqqgħet daħka fit-tul. Qamet minn fuq il-pultruna u mteddet fuq is-sodda b’ċerta għeja artifiċjali biex tiġbidlu l-attenzjoni lejn ġisimha. Ħarset lejha minn taht.

“Biex jasalli biss dak li jridni minn qalbu u jaf japprezzani. Dak li mhux vera jridni mill-qalb, ħa jsibha diffiċli biex jimxi dan l-isqaq kollu. Min iħobbni tassew bħalek... jaf jiġi.”

Dahħal idejh fil-but u reġa' beda jippassiġġa fil-kamra. Beda jhoss rasu vojta minn kollox ħlief minn ħass ħazin bla lewn. "Min iħobbni tassew bħalek jaf jiġi." Hares dritt fil-ħajt u xtaq ifarrak din il-fraži li bdiet tinbaħ go rasu qisha karba ta' lupu żvijat. Fil-kamra kien hemm pittura ta' nixxieġha jew ilma ġieri. Taħt il-pittura kien hemm statwa ta' mara bla ras u bla ħwejjeġ, magħmula minn irħam irħis. Kien hemm mera u mejda u siġġu, u Samira mimduda fuq is-sodda tpejjep sigarett. Reġa' sema' l-vuċi tagħha, din id-darba mimlija ħajm u femminilità sforzata.

"Min iħobbni bħalek... jimxiha."

"Hekk mela?"

"Hekk xiex?"

"Jiġifieri l-qattus kaxkar lilu nnifsu dik id-distanza kollha, u garr saqajh mejta warajh biex imut hemm ġew?"

Iddrittat lilha nnifisha fis-sodda f'salt u fethet ħanġra mweġġha.

"Xi l-mniegħel ġralek illum? Qatt ma nafek hekk. Tlaqt minn moħħok jaqaw? Jew ħsibtni xi għalliema brava biex toqgħod tagħmlilha dawn id-domandi fiergħa?" Ma tax kas lehenha li baqa' jidwi ġol-kamra. Hareġ xi flus u poġġiehom fuq il-mejda u mingħajr ma ħares lejha, fetaħ il-bieb u telaq lejn l-isqaq imnikket.

L-Iben Addottat

Guy de Maupassant

Maqluba għall-Malti minn Josette Attard

Lż-żewġ dwejriet kienu jinsabu hdejn xulxin fil-bidu tat-telgħa viċin xtaġta. Iz-żewġ raġġala kienu jaħdmu bla heda l-art li kienet hawlija, bl-għan li jrabbu lil uliedhom li kienu għadhom żgħar, u li kull familja kellha erbġha.

Quddiem id-dahliet li kienu jinfdu, ċorma sħiħa ta' tfal imqarbin kienu, minn filgħodu sa filgħaxija, jilagħbu u jitgerbu fl-art. L-akbar tnejn kellhom sitt snin, u l-iżgħar kellhom xi ħmistax-il xahar; iż-żwiġijiet, u wara t-twelidijiet, sehħew kważi simultanament fiż-żewġ familji.

L-ommijiet bilkemm setgħu jagħrfu lil uliedhom, u għal dak li kellu x'jaqsam mal-missirijiet, kienu dejjem flimkien fuq il-baħar. It-tmien ismijiet kienu jizzeffnu f'moħħhom; dejjem kienu jhawduhom; u meta kienu jixtiequ jgħajtu lil xi wieħed minnhom, spiss kienu jgħajtu tliet ismijiet qabel ma kienu jgħajtu t-tajjeb.

Fl-ewwel dwejra, inti u ġej min-naħa tal-bajja Rolleport, kienet toqgħod il-familja Tuvache, li kellha tlett ibniet u tifel; id-dwejra l-oħra kienet tal-Vallins, li kellhom tifla waħda u tliet subien.

Kollha kienu jgħaddu bi ftit soppa, patata u arja friska. Fis-sebġha ta' filgħodu, imbagħad f'nofsinhar, imbagħad fis-sitta ta' filgħaxija, in-nisa tad-dar kienu jiġbru flimkien l-ibtan tagħhom biex jagħtuhom l-ikel, l-istess bħalma r-raġġaja jiġbru l-ħlas tagħhom. It-tfal kienu jitpoġġew bilqiegħda skont l-eżet madwar il-mejda tal-injam, illustrata bl-użu ta' ħamsin sena; il-ħluq taċ-ċekjknin bilkemm kienu jlaħħqu mal-livell tal-mejda. Quddiemhom

kienet titpoġġa skutella hobż imxarrab għasra bl-ilma tat-togħlija tal-patata, nofs kaboċċa u tliet basliet; u kulhadd kien jiekol sakemm kien jittaffa l-guħ. L-omm kienet titma' lill-iżgħar.

Nhar ta' Hadd, borma żgħira bil-laħam il-forn kienet il-festa ta' kulhadd u l-missier, f'dan il-jum, kien idum jiekol aktar mis-soltu waqt li jtenni: "Kemmm nixtieq li nistgħu nieklu dan kuljum!"

Darba waħda, waranofsinar, fix-xaħar t'Awwissu, speċi ta' karozzella misjuqa minn żewġ żwiemel waqfet f'daqqa quddiem id-dwejriet, u t-tfajla li kienet qiegħda tikkontrolla ż-żwiemel, qalet lir-raġel li kien riekeb hdejha: "Hi, ara dawk it-tfal, Henri! Kemm huma hełwin, jitgerbu f'dak it-trab!"

Ir-raġel ma weġibx għax kien imdorri b'dan l-istagħġib t'ammirazzjoni, li għalih kien ta' weġiħ u kważi kważi tbeżbiża. It-tfajla ssoktat:

"Irrid ngħannaqhom miegħi! O kemmm nixtieq li jkolli wieħed minnhom – dak t'hemmhekk – dak iċ-ċekjuni!"

Wara li qabżet mill-karozzella, ġriet lejn it-tfal, ħadet wieħed mill-iċken tnejn – minn tal-familja Tuvache – u waqt li refgħetu f'idejha, bisitu bil-herqa fuq ħaddejha maħmuġin, fuq xagħru mqanfed imħallat bit-trab, u fuq idejha żgħar li bihom kien qiegħed jiġġielel b'kemmm kellu saħħa biex jaħrab mill-karezzi li ma kinux joġġbuh.

Imbagħad reġgħet marret fil-karozzella, li telqet bil-galopp mimli ħajja. Izda rritornat il-ġimgha ta' wara, u filwaqt li poġġiet bil-qiegħda mal-art, ħadet liċ-ċekjen f'dirgħajha u mlietu bil-kejkijiet; tat il-ħelu lill-oħrajn, u lagħbet magħhom qisha tiffa żgħira, waqt li żewġha qagħad jistenna bis-sabar kollu fil-karozzella.

Reġgħet irritornat; saret taf lill-ġenituri, u baqgħet tiġi kull ġurnata bi bwieħa mimlija bil-ħelu u bil-muniti.

Kien jisimha s-Sinjura Henri d'Hubieres.

Għodwa waħda, meta waslu, żewġha niżel magħha, u bla ma waqfet biex titkellem mat-tfal, li issa saru jafuha sew, dahlet fid-dwejra tal-bidwi.

Kienu qegħdin iqattgħu l-injam għan-nar. Mistagħġbin, qamu bilwieqfa, newlu s-siġġijiet u qagħdu jistennew bil-herqa.

Imbagħad il-mara b'lehen maħnuq u mriegħed, bdiet tgħid:

"Nies twajba, ġejt biex narakom għaliex nixtieq – nixtieq nieħu – lit-tifel iż-żgħir miegħi."

Ir-raħħala, li ma setgħux jaħsbu għax kienu maħsuda, ma weġbux.

Wara li rkuprat nifisha, issoktat: "Aħna weħidna, żewġi u jien. Nixtiequ nżommuh. Tridu?"

Il-mara raħħala issa bdiet tifhem u staqsiet:

“Tridu tiegħu lil Charlot minn magħna? Dażgur li le!”

Imbagħad indaħal is-Sur d’Hubieres:

“Marti ma nftehmejtix sew. Nixtiequ naddottawh, iżda hu jkun jista’ jiġi lura biex jarakom. Jekk kolloxx jimxi sew, u m’ghandux għaliex ikun mod ieħor, hu jkun il-werriet tagħna. Jekk aħna b’kumbinazzjoni jkollna t-tfal tagħna, huwa jaqşam magħhom kolloxx indaqs; iżda jekk ma japprezzax it-trobbija li nkunu tajnieh, aħna nagħtuh, meta jkollu l-età, is-somma ta’ għoxrin elf frank li avukat jiddepożitaha immedjatament f’ismu. Billi aħna ħsibna fikom ukoll, aħna nħallsukom sal-mewt, pensjoni ta’ mitt frank fix-xahar. Fhimtuni?”

Il-mara qamet irrabjata.

“Triduni nbighilkom lil Charlot? Ah, le, dik mhix xi ħaġa li titlobha lil omm! Ah, le! Din hi xi ħaġa orribbli!”

Ir-raġel, serju u mħasseb, ma qal xejn; iżda approva kulma kienet qiegħda tghid martu billi kontinwament beda jxengel rasu.

Is-Sinjura d’Hubieres imdejqa bdiet tibki; daret lejn żewġha u b’lehen fġat, b’lehen ta’ tifla li mdorrija tiegħu dak li trid, bdiet tlaqlaq:

“Mhux se jċedu, Henri, mhux se jċedu.”

Imbagħad għamell l-aħħar tentattiv: “Izda, ħbieb, aħsbu fil-futur tat-tifel, fil-...”

Ir-raħħala, madankollu, irrabjata għall-aħħar, qatgħetlu kliemu:

“Ħsibna f’kolloxx! Fhimna kolloxx! Oħorġu ’l barra, u tħallunx narakom aktar – l-idea li tridu tiegħu t-tifel hekk!”

Is-Sinjura d’Hubieres ftakret li kien hemm żewġt iftal, pjuttost żgħar, u staqsiet, fost l-ilfiq, b’ras iebba ta’ mara soda u mfisssa fl-istess ħin:

“Izda ż-żgħir l-ieħor mhuwiex tagħkom?”

Il-missier Tuvache wieġeb, “Le, tal-ġirien. Tistgħu tmorru għandhom jekk tixtiequ.” U mar lura f’daru, fejn kien qiegħed jinstema’ l-lehen irrabjat ta’ martu.

Il-Vallins kienu madwar il-mejda, jieklu bil-mod biċċiet tal-ħobż li kienu bilkemm midluka bi ftiit butir imrangat, fuq platt u li kienu qegħdin jaqsmu bejniethom.

Is-Sur d’Hubieres beda l-proposti tiegħu, iżda b’aktar tidwir mal-lewża, b’aktar kawtela rettorika, b’aktar makakkerija.

Iż-żewġ raħħala xenglu rashom b’nuqqas ta’ qbil, iżda meta ntebħu li kienu se jirċievu mitt frank fix-xahar, ikkunsidraw din il-biċċa, ikkonsultaw lil xulxin b’għajnejhom u kienu xi ftiit imqanqla. Baqgħu siekta għal ħin twil, itturrentati u mħassba. Fl-aħħar il-mara staqsiet lil żewġha: “Xi tghid?” B’ton tqil qal: “Ngħid li mhux ta’ min imaqdarha.”

Is-Sinjura d'Hubieres, titriegħed bil-ħsibijiet, tkellmet dwar il-gejjieni tat-tifel, dwar il-kuntentizza tiegħu u dwar il-flus li seta' jagħtihom 'il quddiem.

Ir-raħħala staqsiet: "Din il-pensjoni ta' tnax-il mitt frank, tkun imwiegħda quddiem avukat?"

Is-Sur d'Hubieres wieġeb: "Mela, dażgur, nibdew minn għada stess."

Il-mara li kienet għadha qiegħda taħseb dwarha, issoktat:

"Mitt frank fix-xahar mhux biżżejjed biex ipattu għan-nuqqas tat-tifel tagħna. Fi ftit snin oħra dak it-tifel se jkun qed jaħdem; jeħtieġ li niehdu mija u għoxrin frank."

Waqt li taptpet siegħa b'nuqqas ta' sabar, is-Sinjura d'Hubieres qablet mill-ewwel, u minħabba li xtaqet tieħu magħha lit-tifel, tat mitt frank iżjed bħala rigal, waqt li żewġha kiteb l-irċevuta. U l-mara żagħżuġha kuntenta, garret lit-tifel imqareb, li kien qiegħed jixher, bħalma wiehed iġorr xi ċekċika mixtieqa minn hanut.

Il-familja Tuvache, minn biebhom, qagħdu jaraw it-tluq tagħha fis-skiet u serji, forsi ddispjacuti bin-nuqqas ta' qbil ta' bejniethom.

Xejn aktar ma nstema' dwar iċ-ċkejken Jean Vallin. Kull xahar il-ġenituri kienu jmorru għand l-avukat biex jiġbru l-mija u għoxrin frank. Kienu ġġieldu mal-ġirien tagħhom, għaliex l-omm Tuvache insulentathom bl-ikrah kontinwament u tenniet minn bieb għal bieb li mhuwiex naturali li wiehed ibiġh lil ibnu; dak kien orribbli, mistmerr u serq. Xi drabi kienet tieħu lil Charlot tagħha f'dirgħajha, waqt li tesklama b'mod artifiċjali, bħallikieku kien se jifhimha:

"Ma bigħtekk, le! Ma bigħtekk, ċkejken tiegħi! M'iniex sinjura, iżda jien ma nbighx lil uliedi!"

Il-familja Vallins għexet ħajja diċenti bis-saħħa tal-pensjoni. Din kienet ir-raġuni tar-rabja li ma setgħetx tgħaddi tal-familja Tuvache, li baqgħet tgħix fil-faqar. Il-kbir telaq bil-lieva; Charlot biss baqa' jaħdem ma' missieru biex jgħin lil ommu u lil żewġ ħutu bniet iżgħar minnu.

Għodwa wahda, meta kellu wiehed u għoxrin sena, karozzella sabiħa waqfet quddiem iż-żewġ dwejriet. Żagħżuġh, bil-polka tad-deheb, ħareġ minnha u newwel idu lil mara anzjana b'xagħarha abjad. L-anzjana qaltlu: "Hawnhekk, qalbi, it-tieni dar." U hu daħal fid-dar tal-familja Vallins daqslikieku kienet daru.

L-omm anzjana kienet qiegħda taħsel il-fradal; il-missier dgħajfef kien qiegħed jongħos ħdejn iċ-ċumnija. It-tnejn għollew rashom, u ż-żagħżuġ qal:

"Bongu, papà! Bongu, mamà!"

Qamu t-tnejn, imbezzgħin! Bit-tferfix ir-rahħala waqqgħet is-sapuna fl-ilma, u laqalqet:

“Huwa inti, ibni? Inti, ibni?”

Hadha f’dirgħajh u għannaqha filwaqt li tenna: “Bongu, mamà,” waqt li x-xiħ imriegħed qal bit-ton kalm tiegħu li qatt ma tilef: “Hawn int, lura magħna, Jean,” bħallikieku kien għadu kemm jarah xi xahar ilu.

Meta reġgħu saru jafu lil xulxin, il-ġenituri xtaqu joħorġu lil binhom fil-viċinanzi halli jarawh in-nies. Haduh għand is-sindku, għand il-ministru, għand il-kuratur u għand is-surmast.

Charlot, wieqaf fuq il-għatba tad-dwejra tiegħu, rah għaddej. Filgħaxija, waqt l-ikel, qal lix-xjuħ: “Tassew kontu stupidi meta ħallejtu lit-tifel tal-familja Vallins jittiehed.”

L-omm wiegħbet stinata: “Jien ma nbighx lil ibni.”

Il-missier baqa’ sieket. L-iben issokta:

“Hija sfortuna li tkun issagrifikat hekk.”

Imbagħad, il-missier Tuvache qal b’ton irrabjat:

“Se tirrabja magħna għaliex żammejniet? U ż-żagħżuġ qal ifferoċjat:

“Iva, irrabjat għalikom għax kontu tant stupidi. Ġenituri bħalkom iġibu sfortuna lil uliedhom. Jisthoqqilkom li jien nitlaqkom.” Ix-xiħa bkiet fuq il-platt tagħha. Tniehdet waqt li belgħet imgħaref bis-soppa u xerrdet nofshom: “Wiehed jista’ joqtol lilu nnifsu biex irabbi l-ulied!”

Imbagħad it-tifel qal bl-addoċċ: “Aħjar ma twelidt xejn milli jien kif jien. Meta rajt lill-ieħor, qalbi waqfet. Għedt bejni u bejn ruħi: ‘Qed tara kif suppost li jien issa!’” Qam: “Ara, inħossni aħjar li kieku ma noqgħodx hawn aktar, għaliex noqgħod nirrabja magħkom minn filgħodu sa filgħaxija, u nagħmel ħajjitkom miżerabbli. Qatt m’jien se naħfrilkom għal dan!”

Iż-żewġt ixjuħ kienu kwieti, imnikkta u għajnejhom bid-dmugħ.

Issokta: “Le, dan il-ħsieb huwa biżżejjed. Aħjar immur infittex xi mkien ieħor fejn ngħix.”

Fetaħ il-bieb. Minn barra nstemgħu xi ilhna. Il-familja Vallins kienet qiegħda tiċċelebra r-ritorn ta’ binha.

Sunett Nru. 18

William Shakespeare

Maqluba għall-Malti minn Alfred Palma

Mela ma' jum tas-sajf se jkolli nqabbek?
Int bil-wisq isbaħ, aktar irżin minnu:
Rjieħ rozzi jħabbtu r-rimjiet sbieħ ta' Mejju,
U jiem is-sajf tassew li qasir żmienhom.

Waqtiet wisq taħraq tidli għajn is-sema,
Imbagħ'd arah jitgħammex wiċċu mdieheb;
U xi daqqiet ġmiel jaasal jitfi ieħor,
Bil-biex, jew ħajr għall-fitla tan-natura.

'Mma s-sajf tiegħek dejjem qatt ma jintefa,
La sejjer jitlef xejn mill-ġmiel li jzejnek,
La l-mewt tiftaħar li passejk se ddellel,
Meta fi vrus eterni fiż-żmien tikber.

Sa l-bniedem jieħu n-nifs jew l-għajnejn jilmhu,
Hekk vrusi jtulu u jaġhtuk il-ħajja.

Llanto por Ignacio Sánchez Mejías

(Lamentazzjoni għal Ignacio Sánchez Mejías)

Federico Garcia Lorca
Maqluba għall-Malti minn Therese Pace

IT-TNIFFID U L-MEWT

Fil-ħamsa ta' waranofsinar.
Kienu eżatt il-ħamsa ta' waranofsinar.
Tfajjel għab il-liżar abjad
fil-ħamsa ta' waranofsinar.
Ġewlaq ġir ippreparat għal-lest
fil-ħamsa ta' waranofsinar.
Il-bqija kien mewt, u mewt biss.
Fil-ħamsa ta' waranofsinar.

Ir-riħ ġarr miegħu t-tajjar
fil-ħamsa ta' waranofsinar
u l-ossidu ferrex kristall u nikil
fil-ħamsa ta' waranofsinar.
Issa l-ħamiema u l-leopard jitqabdu
fil-ħamsa ta' waranofsinar.
u koxxa ddolorata b'qarn
fil-ħamsa ta' waranofsinar.
Il-korda l-baxxa daqqet
fil-ħamsa ta' waranofsinar
qniepen arseniċi u duħħan

fil-ħamsa ta' waranofsinhar.
Gruppi ta' skiet fl-irkejjien
fil-ħamsa ta' waranofsinhar.
U l-barri biss b'qalbu ferħana!
fil-ħamsa ta' waranofsinhar.
Hu u ġej l-ġħaraq tas-silġ
Fil-ħamsa ta' waranofsinhar,
Meta l-arena tal-barri kienet miksija bil-jodju
fil-ħamsa ta' waranofsinhar.
Il-mewt biedet bajd fil-ġerħa
Fil-ħamsa ta' waranofsinhar.
Fil-ħamsa ta' waranofsinhar.
Eżatt fil-ħamsa ta' waranofsinhar.
Tebut fuq ir-roti hi soddtu
fil-ħamsa ta' waranofsinhar.
Għadam u flawti jidwu f'widnejh
fil-ħamsa ta' waranofsinhar.
Il-barri diġà kien qed jonfor minn ġe' moħħu
fil-ħamsa ta' waranofsinhar.
Il-kamra kienet tidli bl-agunija
fil-ħamsa ta' waranofsinhar.
Fil-bogħod issa ġejja l-gangrena
fil-ħamsa ta' waranofsinhar.
Qarn tal-ġilju fil-wirkejn ħadrana
Fil-ħamsa ta' waranofsinhar.
Il-ġrieħi kienu jikwu bħax-xmux
fil-ħamsa ta' waranofsinhar,
u l-folla kienet qed tkisser it-twieqi
fil-ħamsa ta' waranofsinhar.
Fil-ħamsa ta' waranofsinhar.
Ah, dik il-ħamsa ta' waranofsinhar fatali!
Kienu l-ħamsa fuq l-arloggi kollha!
Kienu l-ħamsa fid-dell ta' waranofsinhar.

ID-DEMM IMXERRED

Ma narahx!

Għidu lill-qamar jigi,
għax ma rridx nara d-demm
ta' Ignacio fuq ir-ramel.

Ma narahx!

Il-qamar miftuħ berah.
Žiemel ta' shajjeb wieqfa ċassi,
u l-arena tal-barri griża tal-ħolm
biż-żafżaf fil-*barreras*.

Ma narahx!

Halluli l-memorja titkebbes!
Fietel il-ġiżimin
ta' bjuda hekk ċkej kuna!

Ma rridx narah!

Il-baqra tad-dinja antika
għaddiet ilsienha mnikket
fuq gelgul demm
imxerred fuq ir-ramel,
u l-barrin ta' Guisando,
ftit mewt u ftit ħaġar,
għajtu bħal żewġ sekli
imxebbgħin idommu l-art.

Le.

Ma rridx narah!

Ignacio jitla' l-istrati
b'mewtu kollha fuq spallejh.
Huwa fittex it-tbexbix
imma t-tbexbix ma kienx aktar.

Ifittex il-profil kunfidenti tiegħu
 u l-ħolma tikkonfondih.
 Fittex lil ġismu sabiħ
 u ltaqa' ma' demmu mibruħ.
 Titolbunx narah!
 Ma rridx nisma' l-gelgul jispara
 kull darba b'inqas saħħa:
 dik il-qabza li ddawwal
 il-fillieri tal-imgħaqad, u tixtered
 fuq il-*courderoy* u fuq il-ġilda
 ta' multitudni għatxana.
 Min qiegħed jgħajjat li għandi nersaq viċin!
 Titolbunx narah!

Għajnejh ma ngħalqux
 meta l-qrun fil-qrib lemaħ,
 imma l-omnijiet terribbli
 għollew rashom.
 U mal-irziezet tal-ifrat,
 telgħet arja ta' ilħna sigrieti,
 jgħajtu lill-barrin ċelesti,
 raħħala taċ-ċpar pallidu.
 Ma kien hemm ebda prinċep f'Sivilja
 li seta' jitqabbel miegħu,
 la xabla bħal tiegħu,
 la qalb hekk ta' vera.
 Bħal xmara ta' l-juni
 kienet saħħtu meraviljuża,
 u bħal sider tal-irħam kienet soda
 il-prudenza miġbuda tiegħu.
 L-arja ta' Ruma Andaluzjana
 induratlu lil rasu
 fejn tbissimtu kienet bħal nard ifuħ
 ta' dehen u intelliġenza.

X'kobor ta' *toreador* kien fl-arena!
 X'haddiem tal-id tajjeb kien fis-*sierra*!

Kemm kien ġentili mas-sbul tal-qamħ!
 Kemm kien iebes mal-ixpruni!
 Kemm kien ħelu mal-indewwa!
 Kemm kien sabiħ fil-festa!
 Kemm kien tremend
 mal-aħħar *banderillas* tad-dlam!

Imm'issa rieqed bla tmiem.
 Issa l-ħażiż u l-ħaxix
 jifthi, b'subgħajn felħana,
 il-fjura tal-kranju tiegħu.
 u issa demmu johroġ ikanta;
 ikanta fl-artijiet mġhaddra u fil-mergħat,
 jizloq fuq il-qrejjen iffriżati,
 itemtem bla ruħ fiċ-ċpar
 jitfixkel f'elf difer ta' bhima
 bħal ilsien twil, imdejjaq, oskur,
 biex jifforma għadira ta' agunija
 ħdejn il-Quadalguivir kewkbiena.
 O, ħajt bajdan ta' Spanja!
 O, barri sewdien tan-niket!
 O, demm iebes ta' Ignacio!
 O, rużinjol tal-vini tiegħu!
 Le!
 Ma narahx!
 Ebda kalċi ma jista' jesgħu,
 ebda ħuttaf ma jista' jixorbu,
 ebda ġlata tad-dawl ma tista' tberrdi,
 jew għanja, jew dilluvju ta' ġilju abjad,
 ebda ħgieġ ma jista' jiksik bil-fidda.
 Le.
 Ma narahx!

IL-ĠISEM STENDUT

Il-ġebel huwa moħħ fejn il-ħolm jingħi
 bla ilmijiet iserrpu u ċipress iffriżat.
 Il-ġebel huwa spalla fuq xiex iġġorr iż-żmien
 b'siġar iffurmati mid-dmugħ u ż-żagarelli u l-pjaneti.

Rajt ħalbiet tax-xita griżi jimxu lejn l-imwieġ
 jerfġhu dirġajhom torja mhedda
 biex jehlsu mill-ħafna tal-ġebel mimdud
 li jhollilhom riġlejhom, bla ma jxarrbilhom demmhom.

Għax il-ħaġar jiġbor żrieragħ u šhab,
 skeletri tal-alwett u lpup tal-penumbra:
 iżda la jrendi ħsejjes, la kristalli u lanqas nirien,
 areni tal-barri biss u areni tal-barri u iktar areni tal-barri bla ħitan.

Issa, Ignacio, dak li twieled tat-tajjeb, imqiegħed fuq il-ħaġar.
 Kollox mitmum! X'inhu jiġri! Xtarrlu wiċċu:
 il-Mewt għattietu b'kubrit safrani
 u poġġietlu fuqu r-ras ta' minotawr oskur.

Kollox mitmum! Ix-xita qed tinfidlu ħalqu.
 L-arja, bħallikieku miġnuna, thalli 'l sidru mixrub
 u l-imħabba, imxarrba għasra bid-dmugħ tas-silġ
 issaħħan lilha nfisha fuq il-quċċata tal-mandri.

X'inhuma jgħidu? Waqa' Skiet irejjaħ.
 Ninsabu hawn b'ġisem mimdud li ser jintefa,
 b'forma pura li kellha r-rużinjoli
 u nilmħuha timtela b'toqob bla qigħan.

Min ikemmex il-kefen? Dak li jgħid mhux veru!
 Hawn ħadd ma jkanta, ħadd ma jibki fir-rokna,
 ħadd ma jniggeż l-ixpruni, lanqas iwerwer lis-serp.
 Hawn ma rrid xejn għajr għajnejn tondi
 biex nara 'l ġismu bla ċans ta' mistrieħ.

Hawn, irrid nara 'l dawk l-irġiel ta' lehen iebes.
 Dawk li jkissru ż-żwiemel u jiddominaw lix-xmajjar;
 dawk l-irġiel ta' qafas iċaċċaq li jkantaw
 b'fomm mimli xemx u żnied.

Hawn irrid narahom. Quddiem il-ħaġar.
 Quddiem dal-ġisem b'riedni miksura.
 Irrid naf minghandhom l-eżodu tat-triq
 għal dal-kaptan imneħhi mill-mewt.

Irridhom juruni lament bħal xmara
 li jkollha ċpar ħlejj u xtajtiet fondi,
 biex jieħdu ġisem Ignacio fejn jitlef lilu nnifsu
 bla ma jisma' t-ħarħir doppju tal-barrin.

Jitlef lilu nnifsu fl-arena tonda tal-qamar
 taparsi f'żgħozitu kien barra kwiet u mnikket
 jitlef lilu nnifsu fil-lejl ta' bla kant il-ħut
 u fil-boskett abjad tad-duħħan iffriżat.

Ma rridhomx jgħattulu wiċċu bl-imkatar
 għax inkella jidra l-mewt li qed iġorr.
 Mur, Ignacio, thossx it-tnaffir jaħraq.
 Orqod, tir, strieħ: anke l-baħar imut!

RUH ASSENTI

Il-barri ma jafekx, lanqas it-tina,
 lanqas iż-żwiemel, lanqas in-nemel ta' darek stess.
 It-tfajjel u l-waranofsinhar ma jafukx
 għax int mitt għal dejjem.

Spalltek tal-ħaġar ma tafekx
 lanqas is-satin sewdieni, fejn tinsab mitbuq.
 Il-memorja siekta tiegħek ma tafekx
 għax int mitt għal dejjem.

Tiġi l-ħarifa b'bebbux abjad żgħir,
 għeneb bil-lega u għoljiet imgeddsa,
 imma hadd ma jħarislek f'għajnejk
 għax int mitt għal dejjem.

Għax int mitt għal dejjem,
 bħall-mejtin kollha ta' fuq l-art,
 bħall-mejtin kollha li huma minsija
 f'munzell ta' klieb bla ħajja.

Hadd ma jafek. Le. Imma jien ngħanni dwarek.
 Għal ta' warajk, ngħanni dwar il-profil u l-grazzja tiegħek.
 Dwar il-maturità insinji ta' fehmték.
 Dwar l-aptit tiegħek għall-mewt u t-toġhma ta' fommha.
 Dwar id-diq tal-gost qalbieni tiegħek ta' dari.

Irid jgħaddi żmien twil, jekk qatt, qabel jitwieled
 Andaluzjan hekk ta' veru, hekk għani fl-avventura.
 Ngħanni dwar l-eleganza tiegħu bi kliem li jitniehed,
 u niftakar żiffa mnikkta fis-siġar taż-żebbuġ.

Servitude et Grandeur Militaires

(silta)

Alfred de Vigny

Maqluba għall-Malti minn Paul Zahra

Billi x-xoghlijiet ta' kittieba Franciżi ma jdurux daqstant ta' spiss fl-orbita tal-qarrej Malti meta ltqajt għall-ewwel darba f' *Servitude et grandeur militaires* ta' Alfred de Vigny eżattament mal-kapitlu li proprjament iġib l-isem 'Malte' hassejtni intrigat. Għalhekk iddeċidejt nittraduċi bil-Malti din is-silta qasira biex b'hekk naqsam din l-esperjenza ma' min hu interessat fil-letteratura Franciża u ma' dawk li tinteressahom l-istorja ta' Malta fi żmien is-sentejn tal-ħakma Napoleonika u li ma jafux jaqraw bil-Franciż. U fuq kollox biex naqsam din ir-referenza għal pajjiżna magħmula minn dan il-kittieb Franciż mal-qarrejja li jhobbu jaqraw bil-Malti.

Il-poeta, drammaturgu u rumanzier Alfred Victor de Vigny twieled fis-27 ta' Marzu 1797 u miet fis-17 ta' Settembru 1863. Għalhekk ta' min jinnota li Vigny ma setax kien preżenti għad-dhul ta' Bonaparti f'Malta fl-1798. Madankollu dak li jirrakkonta l-persunaġġ tiegħu, il-Kaptan Renaud, dwar id-dhul tal-Franciżi f'Malta hu bbażat fuq informazzjoni storika li Vigny akkwista minn sorsi dokumentati kontemporanji Franciżi. Jissemmwew pereżempju l-Kaptan ta' *l'Orient* Luce de Casabianca, il-Ġeneral Desaix, il-frejgata *la Junon* u l-Ġeneral Vaubois u l-erbat elef suldat tiegħu li thallew Malta. Jinghata wkoll tagħrif dwar it-tluq ta' wieħed mit-tliet konvojs li telaq minn Korsika lejha Malta għall-Eġittu (hawnhekk ma rridux ninsew li t-teħid ta' Malta kien ipplanat u mhux aċċidentali) u fl-aħħar nett tissemma d-data li fiha wasal Malta Bonaparti. Sfortunatament, is-silta li fir-rumanz tirreferi għal Malta hi qasira u mhix għajr xena deskrittiva u drammatika meħtieġa min-narrattiva. Izda

minkejja l-qosor tagħha ta' min japprezzaha billi għandna nkunu kburin b'kull referenza għal pajjiżna f'xogħlijiet letterarji ta' awturi tal-kalibru ta' Vigny u fuq kollox importanti li wiehed ikun jaf dwar referenzi ta' din ix-xorta f'każ li jkun hemm bżonn li ssir referenza għalihom.

[Alfred de Vigny, *Servitude et Grandeur Militaires*, Paris, Alphonse Lemerre, éditeur 27-31, Passage Choiseul, 27-31 M D CCC LXXXIV]

Servitù u Glorja Militari
Tifkiriet tal-Glorja Militari

It-Tielet Ktieb

Kapitlu III

'Il-hajja u l-mewt tal-Kaptan Renaud, jew il-bastun ta' Malakka'
'Lejl memorabbli'

MALTA

Jien m'jien xejn, beda biex qal, u fil-preżent hu hena għalija li naħseb dan; iżda kieku kont xi haġa, kieku kont inkun nista' ngħid bħal Lwiġi XIV: Habbejt wisq il-gwerra. – Xi trid tagħmel? Bonaparti kien sakkarni minn tfuliti bħall-oħrajn, u l-glorja tiegħu kienet tant telgħetli b'mod vjolenti għal rasi, li ma kelli post aktar f'moħħi għal idea oħra. Missieri, uffiċjal anzjan superjuri, dejjem fil-kampijiet, kien għalkollox mhux magħruf minni, meta jum minnhom gietu l-fantasija li joħodni miegħu l-Eġittu. Kelli tnax-il sena, u għadni niftakar f'dak iż-żmien daqslikieku għadni fih, is-sentimenti tal-armata kollha u ta' dawk li kienu diġà qed jiehdu l-pussess ta' ruħi. Żewġ spirti kienu qed ineffħu l-qluġh tal-bastimenti tagħna, l-ispiritu tal-glorja u l-ispiritu tal-piraterija. Missieri ma kienx għadu jisma' aktar it-tieni wiehed aktar mir-riħ Grigal li kien qed iġornna; iżda l-ewwel wiehed kien iżarżar tant b'saħħtu f'widnejja, li kien tarraxni għal żmien twil għall-hsejjes kollha tad-dinja, ħlief għall-mużika ta' Karlu XII, il-kanun. Il-kanun kont nisthajlu l-vuċi ta' Bonaparti, u, ta' tifel kollni li kont, kull meta kien jirbombja, kont niħmar bil-pjaċir, naqbeż bil-ferħ, inċapċaplu

b'idejja, inwieġbu b'għajjat kbir. Dawn l-ewwel emozzjonijiet ippreparaw l-entuzjażmu eżagerat li saru l-ghan u l-ġenn ta' ħajti. Inkontru, memorabbli għaliġa, iddeċieda din ix-xorta ta' ammirazzjoni fatali, din l-adorazzjoni insensata li għaliha xtaqt wisq nissagrifika.

Il-flotta kienet għadha kif salpat fit-30 ta' *Floréal*¹ tas-sena VI. Għaddejt il-jum u l-lejl fuq il-brigġ inniffed lili nnifsi bil-hena li nara l-baħar kbir ikħal u l-bastimenti tagħna. Għoddejt mitt buq u ma stajtx ngħoddhom kollha. Il-linja militari kellha firxa ta' aktar minn ħames mili u nofs, u n-nofs ċirku li kien qed jiffurma l-konvoj kellu tal-anqas tlieta u tletin mil. Ma kont qed ngħid xejn. Rajt għaddejja lil Korsika għalkollox qribna, tkaxkar warajha lil Sardinja, u malajr waslet Sqallija fuq ix-xellug tagħna. Għax *la Junon*, li kienet qed iġġorr lili u lil missieri, kienet assenjata titkixxef ir-rotta u tiffurma l-avangwardja ma' tliet frejgati oħrajn. Missieri kien qed iżommli idi, u wrieni l-Etna hi u ddaħhan kollha kemm hi u blatiet li qatt ma jien se ninsa: kienu Favaniene u l-Muntanja Eriċe. Marsala, Lilybaeum tal-qedem, kienet qed taqsam bejn il-fwawar; ħsibt li d-djar bojod tagħha kienu palumbelli huma u jniffdu šhaba; u għodwa minnhom, kienu..., iva, kienu l-24 ta' *Prairie*², rajt, ma' tluġh ix-xemx, tasal quddiemu pittura li għammxitni għal għoxrin sena.

Malta kienet wieqfa bil-fortizzi tagħha, bil-kanuni ma' wiċċ l-ilma, bis-swar twal ileqqu fix-xemx donnhom irħam għadu kif jiġi illustrat, u x-xwieni tagħha bħall-bejta nemliet irqaq għalkollox huma u jġiru fuq imqadef twal ħomor. Mija u erbġha u diġhin bastiment Franċiż kienu qed jiksuh bil-qluġh kbar u l-bnadar blu, ħomor u bojod tagħhom li kienu qed jittellgħu, f'dak il-mument, mal-arbli kollha, filwaqt li l-istandard tar-Reliġjon kien qed jitniżżel bil-mod fuq Għawdex u fuq Sant'Iermu: kienet il-waqgħa tal-aħħar salib militanti. Imbagħad il-flotta sparat ħames mitt sparatura ta' kanun.

Il-bastiment *l'Orient* kien faċcata, imwarrab wahdu, kbir u immobbli. Għaddew quddiemu bil-lajma, u wiehed wara l-iehor, il-bastimenti tal-gwerra kollha, u rajt mill-bogħod lil Desaix isellem lil Bonaparti. Tlajna ħdejh fuq *l'Orient*. Fl-aħħar rajtu għall-ewwel darba.

Kien bilwieqfa max-xifer, jitkellem ma' Casa-Bianca, il-kaptan tal-bastiment (povru *Orient*!), u kien qed jilgħab b'xagħar tifel ta' għaxar snin, iben il-kaptan. Minnufih hassejtni ngħir għal dak it-tifel, u qalbi qabżet jien u narah imiss ix-xabla tal-ġeneral. Missieri resaq lejn Bonaparti u kellmu għal ħin twil. Ma kontx għadni qed nara wiċċu. F'ħin bla waqt dawwar lilu nnifsu u rani; tregħidt ma' ġismi kollu mad-dehra ta' dak il-ġbin isfar imdawwar b'xagħar

1 April

2 Mejju

twil imdendel imxarrab kollu donnu ħiereġ mill-baħar; b'dawk l-ġhajnejn kbar griżi, b'dawk il-ħaddejn magħlubin u b'dik ix-xoffa mdaħħla fuq geddum bil-ponta. Kien għadu kif jiġthaddet dwari, billi kien qed jgħid: "Ismagħni, ħabib qalbieni tiegħi, billi tixtieq dan, sa tiġi miegħi fl-Eġittu u l-Ġeneral Vaubois se jibqa' tassew hawn mingħajrek u mal-erbat elef raġel tiegħu; iżda ma nixtieqx li ġġibu magħkom lil uliedkom; ma ppermettejtx dan ħlief lil Casa-Bianca, u għamilt żball. Sa tibgħat lil dan lura Franza; nixtiequ jkun tajjeb fil-matematika, u jekk jiġrilek xi ħaġa hemmhekk, nagħmel tajjeb għalih jien; nieħu ħsiebu, u nagħmel minnu suldat kif jixraq." Fl-istess ħin tbaxxa, hu u joħodni taħt driegħu, refagħni sa fommu u biesli ġbini. Rasi kienet qed iddur bija, ħassejt li kien sidi u li kien qed jisraq ruħi lil missieri, li mill-bqija bilkemm kont nafu billi kien eternament jgħix fl-armata. Ħsibt li qed inħoss il-biza' ta' Mosè, ragħaj, jara 'l Alla fl-arbuxxell. Bonaparti kien refagħni ħieles, u meta dirgħajh nizzluni bil-mod mill-ġdid fuq il-brigġ, hallew hemm skjav ieħor.

Il-jum ta' qabel, kont ninxtehet il-baħar li kieku kienu warrbuni mill-armata; iżda hallejthom jidhuni meta riedu. Hallejt lil missieri b'indifferenza, u dan għal dejjem! Iżda tant aħna ħżiena mit-tfulija, u, irġiel jew tfal, nitkaxkru minn affarijiet tant żgħar u nitwarrbu mis-sentimenti naturali tajbin! Missieri ma kienx aktar sidi billi kont rajt lil sidu, u minn dak biss deherli kienet ġeja l-awtorità kollha tad-dinja. – O ħolm ta' awtorità u ta' skjavitù! O ħsibijiet korrotti tal-poter, tajbin biex jisseduċu t-tfal! Entużjażmi foloz! Velenijiet sottili, liema antidotu jista' qatt wieħed isib kontrikom? – Kont stordut, fis-sakra; xtaqt nistudja, u studjajt, sakemm sirt miġnun! Hdimt is-somom lejl u nhar, u lbist il-libsa, l-għerf u, fuq wiċċi, il-kulur isfar tal-iskola. Minn żmien għal żmien il-kanun kien jinterrompini, u dik il-vuċi ta' dak il-bniedem iddivinizzat kienet qed tgħarrafni dwar il-konkwista tal-Eġittu, Marengo, fit-18 ta' *Brumaire*,³ l-Imperu... u l-Imperatur żamm kelmtu miegħi. – Filwaqt li missieri, ma kontx naf aktar x'kien sar minnu, meta jum minnhom waslitli din l-ittra hawn araha. Ingorrha dejjem f'dan il-portafoll qadim, li xi darba kien aħmar, u naqraha ta' spiss mill-ġdid biex nikkonvinci ruħi mill-inutilità tal-opinjoni¹²⁺¹³⁴nijiet li tagħti ġenerazzjoni lil dik li ssegwiha, u biex nirrifletti dwar l-istinezza assurda tal-illużjonijiet tiegħi.

Hawnhekk il-Kaptan, hu u jiftaħ l-uniformi, ħareġ minn sidru: l-ewwel il-maktur, imbagħad portafoll żgħir li fetiħ bil-galbu, u dħalna f'ħanut tal-kafè li kien għadu mixgħul, li fih qrali dawn il-bœjjeċ ta' ittri, li baqgħuli bejn idejja, kif se tkunu tafu dalwaqt.

Il-Malti

RIVISTA TAL-AKKADEMJA TAL-MALTI



In-namrati

Akkwarell fuq karta, 2014, 15 x 30 ċm

Miriam Borg Apap

ISBN 978-99932-7-574-9



9 789993 275749

klabb kotba maltin

L-AKKADEMJA TAL-MALTI

Palma Therese **Pace** Ġorġ
Peresso John Peter **Portelli**
Rita **Saliba** Alfred **Sant** Andrew
Sciberras Carmel **Scicluna**
William **Shakespeare** Vincent
Vella Alfred **de Vigny** Paul
Zahra Trevor **Zahra** Beverly
Agius Josette **Attard** Carmel
Azzopardi Clare **Azzopardi**
Clifton **Azzopardi** Kit
Azzopardi Mario **Azzopardi**
Rena **Balzan** Charles **Bezzina**
Berislav **Blagojević** Ġorġ **Borg**
Steve **Borg** Louis **Briffa** Lina
Brockdorff Norbert **Bugeja** J.J.
Camilleri Alfred **Degabriele**
Guy **de Maupassant** Leanne
Ellul Victor **Fenech** Joe
Friggieri Joe **P. Galea** Albert
Gatt Federico **Garcia Lorca**
Maria **Grech** **Canado** Golan
Haji Ghassan **Kanafani**
Karmenu **Mallia** Sandro
Mangion Albert **Marshall**
Daniel **Massa** Pierre **J. Meilak**
Immanuel **Mifsud** Laurence
Mizzi Walid **Nabhan** Alfred
Palma Therese **Pace** Ġorġ
Peresso John Peter **Portelli**
Rita **Saliba** Alfred **Sant** Andrew
Sciberras Carmel **Scicluna**
William **Shakespeare** Vincent
Vella Alfred **de Vigny** Paul
Zahra Trevor **Zahra** Beverly
Agius Josette **Attard** Carmel
Azzopardi Clare **Azzopardi**
Clifton **Azzopardi** Kit
Azzopardi Mario **Azzopardi**
Rena **Balzan** Charles **Bezzina**
Berislav **Blagojević** Ġorġ **Borg**